
З сусветнай літаратуры 





ЭЛІЗА АЖЭШКА 
(1841--1910) 


Эліза Ажэшка (дзявочае прозвішча Паўлоўская) на- 
радзілася на Гродзеніічыне, паходзіла з багатай шляхецкай 
сям'і. Выхоўвалася ў манастырскім пансіёне ў Варшаве. 
Жыццё пісьменніцы цесна звязана з Беларуссю. У маён- 
тку мужа ў Кобрынскім павеце яна арганізавала школу 
для сялянскіх дзяцей. У час паўстання 1863-- 1864 гадоў 
была сувязной, дастаўляла правіянт і медыкаменты, пера- 
давала звесткі пра дыслакацыю царскіх войскаў. Менавіта 
паўстанне прадвызначыла далейшы лёс Э. Ажэшкі: «Усё 
гэта зрабіў са мной і ўва мне год 1863. Калі б не яго молат 
і разец, мой лёс быў бы іншы і, відаць, я не стала б пісь- 
менніцай». Першае яе апавяданне «Малюнак з галодных 
гадоў», напісанае ў 1866 годзе, прысвечана рэальным па- 
дзеям жыцця беларускай вёскі. Аповесці «Нізіны» (1884), 
«Хам» (1888), апавяданні «Рэха», «Тадэвуш», «Зімо- 
вым вечарам», «Раманіха» раскрываюць станоўчыя рысы 

беларускага нацыянальнага характару, паказваюць сама- 
бытнасць і прыгажосць народнай душы. 

Шчырае сяброўства звязвала Э. Ажэшку з Ф. Багушэ- 
вічам. Яна вельмі прыхільна ставілася да яго творчасці, 
заахвочвала да працы на роднай мове, захаплялася ім як 
чалавекам высакароднай душы. «Тры тыдні таму, - пісала 
яна ў лісце да Яна Карловіча, - быў у мяне добры Ваш 
знаёмы з Вільні пан Багушэвіч... Ён чытаў мне свае бе- 
ларускія творы... Ці ж няпраўда, што гэта цудоўныя рэчы, 
яны маюць нейкае асаблівае хараство... Прыгожы гэта 
талент». З нагоды 25-годдзя творчай дзейнасці Э. Ажэшкі 
Ф. Багушэвіч прысвяціў ёй верш «Яснавяльможнай пані 
Арэшчысе», а ў адным з лістоў да пісьменніцы назваў яе 
«Каралевай жывога слова і пакутлівай Праўды». 

З 1869 года да апошніх дзён свайго жыцця Э. Ажэшка 
жыла ў Гродне. 

Літаратурная творчасць Э. Ажэшкі пачалася ў другой 
палове ХІХ стагоддзя. Намаганні ўвасобіць у жыццё рэва- 
люцыйным шляхам ідэалы свабоды, роўнасці і братэрства 
ў ХУШ- ХІХ стагоддзях не прывялі да жаданага выніку. 
Філасофская думка ў гэты час папярэджвае грамадства 
аб пагрозе анархіі, крызісу, крывавых грамадзянскіх вой- 
наў. Французскі філосаф Эміль Дзюркгейм (1858-- 1917) 
прыйшоў да вываду, што падзел працы ў грамадстве можа 
спрыяць кансалідацыі. Яшчэ раней падобныя ідэі былі вы- 
казаны ў мастацтве. У беларускай літаратуры гэтую ідэю 
настойліва сцвярджаў В. Дунін- Марцінкевіч. 

Э. Ажэшка адносіцца да той польскамоўнай плыні 
пісьменнікаў Беларусі, якія настойліва шукалі грунт для 
духоўнага аб'яднання творчых сіл. Яна добра разумела, 
што магнаты ніколі не адмовяцца ад сваіх прывілеяў. У ра- 
манах «Пампалінскія» (1876) і «Сям'я Брохвічаў» (1876) 
пісьменніца паказала выраджэнне і маральную дэграда- 
цыю арыстакратаў. 

Вялікі ўплыў на фарміраванне светапогляду Э. Ажэшкі 
зрабілі ўдзельнікі нацыянальна-вызваленчага руху 1863 года 

і сяброўскія сувязі з Ф. Багушэвічам. У беларускай на- 
башкай культуры Наднямоння пісьменніца адкрывала для 
сябе, падобна А. Міцкевічу, вялікія скарбы духу, хараство 
і мудрасць народнай душы. Пра гэта сведчыць яе нарыс з 
вельмі характэрным загалоўкам: «Людзі і кветкі над Нё- 
манам» (1888-1891). «Мы павінны сумленна працаваць 
і, наколькі гэта магчыма, сумесна, каб праўдзіва паказ- 
ваць і правільна ацаніць гэты асноўны грамадскі клас і 
гэтыя мільёны чалавечых істот, якія называюцца вяско- 
вым людам» -- гэтае прызнанне пісьменніцы з'яўляецца 
красамоўным сведчаннем духоўных вытокаў яе творчасці. 

У аповесцях «Хам» і «Раманіха» -- часам іх назы- 
ваюць апавяданнямі -- пісьменніца адлюстравала з'явы 
духоўнай дэградацыі і духоўнага ўзвышэння людзей у за- 
лежнасці ад іх стаўлення да народнай маралі, іх здольнасці 
зупрапыаець нігілізму. І 


РАМАНІХА 
(Урывак з апавядання) 


Дык нават і ў гэтай жанчыны быў калісьці над гала- 
вою блакіт, а ў сэрцы сонца шчасця! Нават і такія пылінкі 
чалавецтва, маленькія і шэрыя, маюць свае ўспаміны, 
пра якія з гучным, грубаватым смехам гавораць датуль, 
пакуль у вачах не блісне сляза. Калі ласка! Хто б спа- 
дзяваўся, што гэтая Раманіха была калісьці шчаслівая і 
вясёлая, што ў жыцці яе было назат крыху паэзіі. Яна - і 
паэзія! Дзіўная сувязь дзвюх супрацьлеглых састаўных 
частак, убачыць якія ў рэторце жыцця можна толькі пры 
дапамозе мікраскопа. 

Я ведала яе ўжо некалькі год, ды ўсё ж такі тады, 
калі яна расказвала мне пра сваё мінулае, я пільна, з ці- 
кавасцю прыглядалася да ўсёй яе знешнасці, а асабліва 
да ігры маршчын на твары. Нягледзячы на тое, што яна 
даўно ўжо была ў горадзе, Раманіха не прывыкла да 


5 


гарадской вопраткі. З нейкім асаблівым умельствам зна- 
ходзіла яна на гарадскіх рынках каляныя спадніцы, якія 
вясковыя жанчыны ткуць з рознакаляровых ільняных і ка- 
напляных нітак, называючы такую вопратку самадзелкай. 
Жанчына стаяла перада мною ў саматканай спадніцы, 
пругкай, у чырвоныя і сінія палосы, у грубым і цяжкім 
абутку на вялізных нагах, у кофце, скроенай ужо трохі 
па-гарадскому, і ў паркалёвай квяцістай хустцы, зноў жа 
па-вясковаму завязанай так, што галава яе выглядала як 
у чапцы, толькі дзве пасмачкі, ужо сівыя, спускаліся на 
лоб,--стаяла перада мною, разгаварыўшыся, смеючыся, 
задаволеная тым, што вось і ёй можна гаварыць... гава- 
рыць... гаварыць... Была яна калісьці, магчыма, і пры- 
гожая, але цяпер яе смуглы твар, з нізкім ды зморшча- 
ным ілбом, са зморшчанымі шчокамі і завялымі вуснамі, 
нагадваў змяты лісток старой, пажаўцелай паперы. [...] 
Склаўшы рукі на грудзях, пабліскваючы шэрымі вачыма, 
Раманіха расказвала: 

- Бывала, панечка, што зімою, калі яго сматры- 
цель па сена пашле, запражэ ён у сані пару коней, зва- 
нок прывяжа да дышля і гукае мне: «Еўка! Бяжы хутчэй, 
паедзем удваіх!» Сматрыцель часамі крычыць з сяней: 
«Раман! А навошта табе гэты званок?» «Каб ваўкі ў лесе 
не напалі»,-- адказвае. Але ж я ведала, што гэта зусім 
не ад ваўкоў, а таму, што я вельмі любіла з паштовым 
званочкам ездзіць. Другому, можа, і не дазволілі б жонку 
з сабою браць, але яму дазвалялі. Другега такога паш- 
тальёна не было на ніводнай станцыі - ад нашай да са- 
май Вільні. Найлепшую чацвёрку коней яму заўсёды да- 
валі. Калі прыязджаў губернатар або пан які, ніхто не вёз 
яго, толькі Раман. Калі пан які ехаў, дык, бывала, прасіў 
сматрыцеля: «Дайце ж мне толькі Рамана!» Бо ён быў, 
панечка, высокі, прыгожы, як дуб, мужчына, такі брунет, 
як быццам яму хто валасы ды вусы смалою памазаў, у 
руках такі дужы, што няхай Бог крые, і гарэлкі не піў. 


[..] 


-; А што ж там было тады, калі вы разам па сена 
ездзілі саньмі? , 
Яна выпрасталася, засмяялася, мокрыя вочы заблішчалі, 

-- Смех быў, дый годзе, паненачка! Ха, ха, хаі.. 
Пару коней, бывала, запражэ, тлустых, адкормленых, 
ажно блішчаць, як шкляныя, званок да дышля прывяжа 
і крычыць: «Еўка, хадзі сюды хутчэй!» А мне два разы 
казаць не трэба -- цап, лап за хустку, на галаву, а сама 
з хаты выскачыла і старой Касьцы гукаю, каб дзіцяці і 
варыва дагледзела... 

-- А што ж гэта за Каська была? 

-- Кавалёва ўдава, панечка, такая старэнькая, ста- 
рэнькая і вельмі бедная... Калі яе мужык памёр, яна пры 
замужняй дачцэ жыла, пакуль зяць не выгнаў... Да сына, 
таксама каваля, пайшла жыць, але сын распіўся, пайшоў 
у свет і загінуў без усякай весткі, старую матку пакі- 
нуўшы. [...] 

а. -- Ты, відаць, пра Міхалку сзайго цяпер падумала? 

-- Мая панечка, дарагая мая панечка, што з ім будзе? 
Ці ж ён таксама змарнуецца, як сын той Каські?., 

Кажучы гэта, яна глядзела мне ў твар, а вочы яе, не- 
рухомыя сярод застыглых маршчынаў, зрабіліся такімі 
праніклівымі, як быццам жанчына хацела зазірнуць мне ў 
самую душу, каб даведацца, што я думаю. Ці яе Міхалка 
таксама змарнуецца, як сын той Каські? Мне вельмі хаце- 
лася адказаць ёй адмоўна, аднак я не магла. Лепш ужо 
зноў вярнуць яе ў мінулае. 

-- Дык ты гукала старой Касьцы, каб яна дзіця і ва- 
рыва дагледзела... 

Як ва ўсіх першабытных натур, уражанні і настроі! 
абуджаліся ў ёй і мяняліся з такою хуткасцю, якую чала- 
веку цывілізаванаму не зразумець, Сонечны ўспамін вяр- 
нуў на твар жанчыны жывую ігру рысачак і маршчыч. 

Зноў смеючыся, яна пачала расказваць: 

-- Такі, панечка, з майго Рамана быў свавольнік ды 
смяхун, што толькі б ён рагатаў ды сзаволіў... Бывала, я, 

хустку накінуўшы, выскачу за парог і на Каську гукаю, а 
ён падбяжыць, схопіць мяне і, як дзіця малое, на сані па- 
садзіць... Хустка мая з галавы зваліцца, смяюся я так, што 
ажно дух забірае, і азірнуцца не паспею, а ён ужо ў санях 
стаіць, на коней як гукне -- эх, і ляцім ужо!.. Я сяджу, 
ён стаіць, у адной руцэ лейцы трымае, у другой пугу... 
Але пугаю ён не карыстаўся, толькі, бывала, абапрэцца 
на пугаўё, каб мацней стаяць, бо вельмі ж любіў ездзіць 
стоячы, і такі, бывала, выпрастаны, стройны, прыгожы, 
як той малады дубок, што і ад ветру не варухнецца... 
Часам толькі на мяне зірне ды прамовіць: «Што, Еўка, не 
холадна табе?» Ды зноў на коней: «Гэй, дзеці, гэй!..» [...] 

Вочы Раманіхі заіскрыліся, а шчокі зарумяніліся. Раз- 
варушылася, рукамі размахалася, паказваючы і тое поле, 
дрэвы і вераб'ёў, пра што расказвала, а постаццю то пе- 
раймала выпрастанага Рамана, то конскі бег, то сваю 
колішнюю весялосць. 

-- Потым, панечка, мы паварочвалі з гасцінца ўправа 
і ўязджалі ў лес, дзе было тое сена ў вялікай адрыне. Тут 
ужо нельга было ляцець, як па гасцінцы, бо дарога была 
вузкая і выкручвалася паміж дрэў. Раман толькі коням: 
«Памалу, дзеці, памалу!» І хоць лейцамі нават не пава- 
рушыць, яны пачынаюць аціхаць. Мову ягоную, шэльмы 
гэтыя, разумелі. Тады, бывала, і ён да мяне прысядзе, 
ногі выцягне, пугу каля сябе пакладзе і на лес паглядае. 
Вельмі ж ён лес любіў, бо ў пушчы, пры бацьку-лесніку 
гадаваўся, а на васемнаццатым годзе, асірацеўшы, пай- 
шоў на паштальёна. Сядзіць ён тады, бывала, і азіраецца. 
«Глядзі, Еўка,-- кажа,-- якія дрэвы высокія, ажно пад 
самае неба растуць!» «Ага!» -- кажу я. Гляджу, панечка, 
і дзіўлюся, што дрэвы такія высокія ды снегам аблепле- 
ныя... [...] А тут як сарвецца з дрэва кавалак снегу, як 
зваліцца яму на галаву, а мне на саменькі нос, як рас- 
сыплецца градам па нашых плячах, па каленях... Я крычу, 


ён смяецца... І песня наша скончана. Раман -- за лейцы, . 


зноў устане ды на коней: «Э-гей!..» А тут мы ўжо і на па- 

лянку выязджаем, дзе тая адрына. Тады мы абое з саней 
ды за работу! Я была дужая, панечка, як мужчына... [...] 

-- А бяды вялікай у хаце вашай не было? 

-- Ды не, панечка. Багацця не было, але і бяды не 
было. Жылі мы хораша, працавалі абое, то і жылося без 
голаду. Бывала, на абед капусты ды гароху навару або 
бурачкоў ды бульбы, а на вячэру зноў бульбы ці бобу 
звару дый салам часамі закрашу. Парсюка штогод кар- 
міла, на Каляды былі з яго каўбасы і крывянка, а на Вя- 
лікдзень Раман у аканома або ў дзядзькі якога парасятка 
купляў і за ногі яго дахаты прыносіў... Дык і чаго ж яшчэ 
было хацець? 

І сапраўды -- гарох ды капуста, бурачкі ды крупеня, 
бульба ды боб, адзін раз у год парася запечанае - ча- 
го ж было болей хацець? Раманіха з поўнай перакана- 
насцю сцвярджала, што больш ім нічога і не трэба было. 
Жанчыне прыпаміналася, што і на такой ядзе ў тую пару 
яна была шчаслівая. Раман таксама, але не зусім, бо 
вельмі ж хацеў мець кавалак уласнай зямлі. 

-- Ды так яму, панечка, зямлі тое хацелася, што з 
галавы яна ў яго ні днём, ні ноччу не выходзіла. Раз неяк 
вярнуўся і толькі ярмяк з плячэй, адразу кажа: «Еўка, 
якую я хату там, за мястэчкам, бачыў! Відаць, нехта 
толькі што паставіў, бо новенькая, страха яшчэ жоўцень- 
кая, чатыры акны з чырвонаю аблямоўкай і дзверы чыр- 
воныя, ганачак, двор, плоцік з частаколу, агарод, поля 
кавалак -- усё ёсць. От каб гэта мы калі-небудзь такую 
сядзібу мелі. Ой!..» І, можа, не паверыце, панечка, але, 
дальбог, дапраўду кажу. З дзесяць міляў у той дзень 
праехаў, змок пад ліўнем, ажно кашулю трэба было вы- 
кручваць, нават чарку гарэлкі выпіў, каб сагрэцца, але 
праз тую хатку і сну ў яго не было. [...] Увечары, бы- 
вала, калі ён каля коней падходзіцца і нікуды ехаць не 
трэба, прыйдзе са стайні дадому, возьме Міхалку на рукі, 
па хаце яго носіць, да самай столі гойдаючы, ажно той 
хлопец ручанятамі за бэльку кожны раз бярэцца, або 

спявае сам Раман ды малога вучыць спяваць, а потым 
зноў за сваё -- пра ўласную хату, пра поле. «Каб мне 
Бог даў, -- кажа ён хлопцу, -- у сваёй хаце цябе га- 
даваць! Каб я мог калі-небудзь на сваёй зямельцы на- 
вучыць цябе араць! Каб я, вочы апошні раз закрываючы, 
думаў, што ты ў сваёй хаце жыць будзеш гаспадаром! 
Ой!.» Уздыхне, бывала, хлопца мне аддасць, а сам У 
куце сядзе, твар рукою падапрэ і замаркоціцца, як тое 
наба на дождж. Тады я заўсёды сяду пры ім з дзіцем ды 
пацяшаю: «Можа, Бог дасць»,- кажу. «Можа!» -- ад- 
казвае ён і пачынае розныя праекты прыдумваць. Каб так 
дзе лепшую службу знайсці, у які-небудзь вялікі маёнтак 
лесніком пайсці, ці што? Сум яго хутка праходзіў, рук ён 
не апушчаў, заўсёды на лепшае спадзяваўся. «Мы яшчэ, 
Еўка, маладыя, каб толькі добры лад быў ды працава- 
лася, абжывёмся». А я ў гэта і верыла. Калі ён так кажа, 
дык, відаць, і праўда. [...] Часамі ажно пасварымся праз 
тую будучую гаспадарку... Я курэй ды качак хачу, а ён 
кажа: «Глупства гэта -- усе твае куры ды качкі! Я іх тры- 
маць не дазволю, бо толькі шкоды наробяць!» «А вось 
і буду-такі гадаваць!» -- кажу я. «А вось і не будзеш!» 
«Буду!» -- крычу Я, аён як стукне кулаком па стале, дык 
ажно міса падскочыць і хлопец расплачацца. Вядома, 
мужчына, ведаў сваю сілу. А я тады, бывала, уся ад жаху 
абамлею і толькі хлопца заплаканага тулю да сябе, А на 
мужа дык і зірнуць баюся. Але ў яго злосць хутка пра- 
ходзіла. [...] Толькі, бывала, калі пачуэцца тады перад 
станцыяй званок, а сматрыцель крыкне: «Раман, за- 
пэагай!» -- Раман уставаў з лавы, праклінаючы і пошту, 
і паштальёнскае жыццё. «Чэрці іх пабралі 6,-- кажа,-- з 
жонкай ды з дзіцем пасядзець не даюць! Валачыся цяпер 
на ўсю ноч, каб іх!.» А я яму ярмях падаю, чырзоным 
поясам падпяразваю ды пацяшаю: «Пачакай крышку! -- 
кажу.-- Са сваёй хаты ніхто цябе на ўсю ноч выганяць не 
будзе!» Ага! Свая хата... Каму яе Бог дае, а каму не дае... 
І Раману майму даў, толькі надта ж цесную... 

І сапраўды, па цесную хату адправіўся тады паш- 
тальён, калі, запрогшы шасцёрку коней у карэту нейкай 
праезджай пані, ускочыў у хату з крыкам: 

-- Еўка! Парадны ярмяк загадалі надзець! Давай! 

Ён паспешліва апранаўся. Пані тая была жонкай ней- 
кага саноўніка, сматрыцель нізка кланяўся ёй ды пад- 
ганяў паштальёна. Ноч надыходзіла, асенняя ноч, ішоў 
дождж, свістаў вецер. Ад гэтай станцыі да другой было 
каля чатырох міляў, і, каб дабрацца туды, трэба было 
перапраўляцца цераз вялікую раку, ды не па мосце, а па- 
ромам. Раманіха, як заўсёды дапамагаючы мужу хутка 
апранацца, уздыхала: «У такую ноч! Цераз раку!» «Глуп- 
ства,- адказваў той,- ці ж гэта я ўпершыню цёмнай 
ноччу цераз раку паеду! Вось толькі адна бяда! Прыпраж- 
ныя коні, тыя, што куплены тыдзень таму назад, рукі маёй 
яшчэ не ведаюць і наравістыя». [...] І калі ён, сказаўшы 
гэта, ужо апрануты, спыніўся перад агнём, што палаў у 
печы, дык у доўгім, з чорнага аксаміту, ярмяку з чырво- 
ным поясам, з бліскучым медалём на грудзях і ў футро- 
вай шапцы, зухавата надзетай на чорныя валасы, здаваўся 
такім высокім, дужым і прыгожым, што Еўка, забыўшыся 
пра трывогу, згглядзелася на яго, нібы на цудоўны абраз. 
Добра зрабіла, што так доўга на яго паглядзела, бо ўжо 
ніколі больш не давялося ёй яго бачыць. Не прайшло і 
дзвюх гадзін пасля таго, калі ён, абняўшы яе і малога, на- 
помніўшы, каб не забылася добра замкнуць нанач дзверы, 
выйшаў з хаты, ускочыў на козлы, схапіў у жменю лейцы 
і крыкнуў на коней: «Гэй! Дзеці, гэй! Гэй!» Не прайшло і 
дзвюх гадзін пасля таго, як карэта, свецячы запаленымі 
ліхтарамі, глуха прагрукацела і знікла ў дажджлівай, вет- 
ранай цемры, што навісла над паштовай дарогай,-- не 
прайшло і дзвюх гадзін, калі на пераправе, дзе паром, 
пераплыўшы раку, меўся прычаліць да берага, у дажджлі- 
вай і ветранай цемры пачуўся страшэнны крык. Нешта жу- 
даснае рабілася там з паромам, коньмі, людзьмі... Карэту, 
аднак, і гані, што ехала ў ёй, выратавалі, а лёкая таксама. 
Толькі двое коней задушыліся і паштальён утапіўся. 

-- Вось табе і хата з чырвонымі памаляванымі 
дзвярыма! Вось табе і кавалак уласнай зямлі! Выцягнулі 
яго з ракі, пафарбавалі чырвоным труну, у жоўтым пяску 
выкапалі яму... 

Буйная сляза скацілася па цёмнай, агрубелай шчацэ. 
Жанчына згорбілася, затрэсла галавою, а вільготныя вочы 
жаласліва пазіралі кудысьці далёка... Раптам вочы яе вы- 
сахлі і заблішчалі так, нібы ёй было гадоў дваццаць, як 
блішчалі яны, відаць, тады, калі Раман, запрогшы ў сані 
коней, клікаў: «Еўка, паедзем разам!» [...] Чаму ж цяпер 
ёй так не цярпелася скончыць са мной гаворку? Відаць, 
убачыла кагосьці праз акно і выгляд таго кагосьці асушыў 
яе вочы, выпрастаў сагнуты стан. Яна ўбачыла праз акно 
высокага юнака, які ў паплямленым сурдуце, высокіх бо- 
тах, у шапцы, што крыва сядзела на галаве, прабіраўся 
дваром, накіроўваючыся да бакавога ганка, у кухню. 

Размашыстай хадою ён ішоў праз двор, задраўічы га- 
лаву, махаючы рукамі так, нібы кожнага, хто напаткаецца, 
папярэджваў: «Са мной да трох не гавары!» Па кожным 
яго руху відаць быў забіяка і буян. Узыходзячы на ганак, 
ён пахіснуўся некалькі разоў і вылаяўся. Раманішын твар 
зноў спахмурнеў, а потым стаў зусім змрочны. Болем 
напоўніліся яе шэрыя вочы, вусны задрыжалі ад трывогі і 
жаху. Цяпер ёй яшчэ больш не цярпелася ісці, бо яна не 
магла разглядзець, у якім сын настроі. 

Праз некалькі хвілін пачуўся з кухні і данёсся ажно на 
двор грубы, хрыпаваты мужчынскі голас, які з лаянкай і 
праклёнамі дамагаўся нечага і якому час ад часу адказ- 
ваў голас жаночы: 

-- Ціха, Міхалка, ціха! 


На адной з ангродаўскіх' вуліц будавалі вялікую ка- 


мяніцу. Новы, амаль да самага даху ўзняты, дом адгаро- 
джаны быў ад вуліцы высокім плотам. Паміж плотам і 


"Ангродам Э. Ажэшка называла ў сваіх творах Гродна. 

сцяною ўздымаліся каркасы мулярскіх рыштаванняў, тар- 
чалі драбіны, на тратуары, пакрытым разбітай цэглай і 
вапнавым пылам, стаяў драўляны посуд з падрыхтава- 
най глінай і вапнай. Даволі часта раннім ранкам, калі на 
вуліцы было яшчэ мала прахожых, перад камяніцай, не- 
далёка ад драўлянага плота, спынялася высокая, мажная 
жанчына ў цяжкім скураным абутку, у калянай саматка- 
най спадніцы і ў шэрай хустцы на галаве. У руцэ яна 
трымала вялізны закрыты кош, відаць, поўны набытку 
з рынку і мясной крамы. Жанчына спынялася перад 
плотам, падымала ўгару галаву і пазірала на самы верх 
рыштаванняў. Там, на самым версе, працавала каля дзе- 
сятка муляраў, якія клалі цэглу, жвава махаючы кельмамі 
і рукамі. Але яна глядзела толькі на аднаго з іх. Крыху 
наводшыбе ад іншых, у белым фартуху, што закрываў яго 
ад шыі аж да пят, ён стаяў на найвышэйшым рыштаванні 
і старанна, спраўна працаваў. Работа яго была такая, што 
трэба было стаяць. Яго высокі, дужы і спраўны стан, а 
таксама галава, зарослая чорнымі валасамі, нібы скульп- 
тура, вырысоўваліся на фоне светлых аблокаў. [...] 

Жанчына з вялікім кошыкам на сагнутай у локці руцэ, 
задраўшы галаву, углядалася ў гэтага маладога рабочага, а 
чым даўжэй яна пазірала, тым шчаслівейшая ўсмешка рас- 
плывалася па яе смуглым твары, весела задзіраўся маленькі 
нос, свяціліся малыя, шэрыя, вельмі жывыя вочы. [...] 

Раптам зверху пачуўся мужчынскі голас: 

-- Чаго гэта вы, мама, не ідзяце дахаты? Людзі толькі 
збіраюцца тут з-за вас, як на відовішча якое! 

Яна зноў узняла ўгару свой светлы ад радасці твар: 

-- Прыйдзеш абедаць? 

Малады муляр сышоў на рыштаванні трохі ніжэй і па- 
чаў з маткай гаворку. Жужук, убачыўшы яго, заскуголіў 
ад радасці. 

-- Не хвалюйцеся, мама. Прыйду абавязкова... 

-- Прыйдзеш? -- няўпэўнена дапытвалася жанчына. 
Але ён схапіў кельму і на маці ўжо не глядзеў. Раз яшчэ 
толькі зірнуў уніз і гукнуў: 

з. Жужук! 

Сабаха зразумеў загад і, утуліўшы хвост, клубком лёг 
пад рыштаваннем. [...] Перакінуўшыся некалькімі словамі 
з сынам і пагладзіўшы Жужука, маці адыходзіла такім 
жвавым і пругкім крокам, нібы ёй было гадоў з дваццаць. 
То тут, то там затрымлівалі яе знаёмыя жанчыны, такія ж, 
як яна, кухаркі або жонкі бедных гараджан ці рамесні- 
каў. Тады на тратуары або пасярод рынку чуліся гучныя 
размовы, а сярод іх Раманішын грубаваты, вясёлы голас. 
Яна смяялася і размахвала рукамі, 

-- Далібог,-- даводзіла Рамачіха,-- ён найлепшы ў 
горадзе работнік! Хлявінскі, калі пачынае нешта буда- 
ваць, ледзь рукі яму не цалуе, каб да яго, ні да каго іншага 
не ішоў працаваць, Што другі за цэлы дзень зробіць, дык 
ён за дзве гадзіны нібы за сябе закіне. У бацьку ўдаўся. 
Дужы -- ажно жах, і работа гарыць у руках. За жывёлай, 
таксама, як бацька, прападае, і такая ж бацькава натура, 
далібог, бацькава... ]...] 

Светлы вобраз дужага, стройнага сына, што вырысоў- 
ваўся на фоне аблокаў, заставаўся ў яе вачах, не дапус- 
каючы да іх ні трывогі, ні слёз. Яе Міхалка такі статны, 
прыгожы, на бацьку вельмі падобны, такі ж, ях бацька, 
вясёлы, добры і смелы, найлепшы ў горадзе работнік - 
няўжо ж яму марна прападаць з-за гарэлкі? Ого! Як свет 
сзетам, не будзе гэтага! Была бяда і прайшла. Хлопец 
пагуляў крыху дый суняўся назаўсёды. 

Яна ўбягала на кухню, ставіла на зямлю свой кош, 
скідала з галавы хустку і жвава, з запалам бралася за 
работу. Па сваёй натуры і па даўняй прывычцы Раманіха 
была надзвычай працавітая, і хоць было ёй ужо за пяць- 
дзесят, яна захавала ў сабе яшчэ так многа той сілы, з 
якой калісьці дапамагала мужу ў яго цяжкай працы. На- 
насіць вёдрамі вады, няхай сабе і здалёк, насекчы дроў, у 
кожную хвіліну дня і ночы, у пякучы мароз ці пад ліўнем 
збегаць на другі канец горада -- усё гэта было драЭніца, 
спраўлялася яна заўсёды жыва і хутка. [...] 


М 


Калі яна праз два гады пасля мужавай смерці пры- 
плялася з дзіцем у горад, колькі ж яна нацярпелася бядь', 
колькі тугі сардэчнай перажыла. З вёскі ды ў горад! Не 
ведаеце вы, людзі, колькі пакут, колькі рознага смутку 
звязана з такім перасяленнем. Ідзе сабе па вуліцы бедная 
жанчына, ідзе па слізкім або пякучым каменні ў падзёртых 
чаравіках, ступае асцярожна, ад вялікага страху дурнеюць 
калісьці, можа, і разумныя вочы, паміж худымі шчокамі 
крывяцца вусны, гатовыя заплакаць, за руку вядзе малсе, 
якое таксама вось-вось заплача. Калі б у яе хто спытаўся: 
«Чаму і навошта сюды прыйшла?» -- яна адказала б, што, 
як не стала мужа, бяда гнала яе ад хаты да хаты, ад 
двара да двара, ажно сюды прыгналі яе людскія расказы 
пра лепшую долю, а таксама колішнія гутаркі з мужам 
пра тое, што малога ў людзі вывесці трэба. А як бы яна 
яго там, у вёсцы, вывела ў людзі? Спачатку пастух, а по- 
тым -- парабак быў бы, і ўсё! А ў горадзе -- о, тут зусім 
што іншага! Там бацька марыў пра ўласную хату для сына, 
пра кавалак уласнай зямлі. Тут маці, бадзяючыся спачатку 
па незнаёмь'х гарадскіх вуліцах, галодная, у дрэннай воп- 
ратцы, напалсханая і маркотная, прыглядалася да высокіх 
камяніц і думала: «От, каб ён меў сваю камяніцу!..» 

Перш за ўсё -- да пасрэдніцы, якую наргіла сва- 
ячка, што жыла ў горадзе,-- прасіць работы. Служба 
знайшлася, з невялічкай платай, з марнай ядою і стра- 
шэннай залежнасцю ад чужых людзей, якія пагардліва 
ставіліся да нязграбнай, негчэсанай сялянкі. Потым, 
можа, будзе лепш. 

Дзе там! Доўгі час было вельмі дрэнна. Нацярпелася і 
дрэннага абыходжання, і зняважлівых слоў, і няспынных 
пераходаў ад хаты да хаты, і вымушанага беспрацоўя, 
звязанага з голадам, холадам, трывогай пра будучыню 
сваю і дзіцяці. Успаміны, ох, гэтыя ўспаміны пра былое 
шчасце, пра ўласны дом, родную старонку! Хоць яна і 
не магла б назваць іх адпаведнымі словамі, хоць яна і 
не зразумела б слова «ўспамін», а ўсё ж гарэлі яны ў ёй 

таксама, як гарэлі б у таго, хто змог бы апісаць іх цудоў- 
нымі вершамі. Нічагутка не ведала жанчына пра італьянца 
Аліг'еры, які такія ж людскія пакуты апісаў несмяротнымі 
вершамі, аднак, калі яна, аблаяная, напалоханая тым, 
што зноў вось прыйдзецца мяняць месца, галодная, са- 
мотная, нібы той бусел, якому громам разбурыла гняздо, 
сядзела ў цеснай і халоднай кухні, пры ніклым святле 
лямпачкі, ад якой было больш смуроду, чым таго святла, 
сядзела, успёршыся локцямі на стол, і, як усе жаласлівыя 
людзі, калыхалася то назад, то наперад, тады вось думку 
Аліг'еры яна выказвала ўласнай мовай, страфой песні, 
якой яна навучылася ад маці, жонкі беднага агарод- 
ніка, яшчэ ў дзяцінстве навучылася. Ды яна не спявала, а 
голькі, уздыхаючы, гаварыла, а хутчэй мармытала: 


Ой, доля мая, доля, дзе ж ты падзелася, 
Ці ты з ветрам паляцела, ці, можа, ўтапілася? 


-- У вадзе ўтапілася, ох, у вадзе доля мая ўта- 
пілася!.. 

За печчу нешта зашалясцела, замармытаў нейкі сонны 
голас. Змучаная жанчына падхоплівалася з зэдліка, ха- 
пала лямпачку і бегла за печ. Там на зямлі ляжаў сяннік, 
а на сенніку спала дзіця, хлапец ужо велікаваты, з блед- 
наватым прыгожым тварам, густымі чорнымі валасамі, 
што рассыпаліся вакол галавы. У грубай, расхрыстанай 
на грудзях кашулі, з моцна сціснутымі кулакамі, з босымі 
нагамі, што высунуліся з-пад нейкага лахмана, ён спаў, 
як камень. Жанчына схілялася над сонным хлопцам і, 
падняўшы лямпачку, глядзела на яго. На вачах яе хутка 
высыхалі слёзы і з'яўлялася захапленне. 

Ішлі гады, доля яе крыху палепшала. Якім чынам яна 
авалодала кухарскім майстэрствам, хоць ніколі нідзе не 
вучылася? Ні яна сама, ні хто іншы не змог бы адказаць. 
Памяняла, праўда, з-за свайго няўмельства гаспадынь з 
дзесяць, але там убачыла адно, там другое, сама сваім 
розумам даходзіла, здагадвалася, камбінавала. З кніжак 

вучыцца яна не магла, бо не ўмела чытаць зусім. Так, 
чытаць яна не ўмела і наогул нічога не ўмела. Аднак 
авалодала сяк-так сваім майстэрствам і ўжо атрымлі- 
вала работу ў багацейшых дамах, дзе больш плацілі, дзе 
людзі былі лепш выхаваныя, больш чалавечныя. А тады 
і Міхалка падрос ужо, у гарадскую школу пачаў хадзіць, 
А потым на хрысцінах у ганчара Вінцэнта ёй страшэнна 
пашанцавала, яна там пазнаёмілася з панам Хлявін- 
скім, найлепшым у горадзе майстрам мулярскай справы. 
Хлявінскі прыходзіў да ганчара на хрысціны ўжо толькі з 
ласкі сваёй, бо гэта быў чалавек, які апранаўся ў сурдут 
тонкага сукна і насіў сярэбраны ланцуг пры гадзінніку. У 
яго было два дамы, праўда, драўляныя, але ўласныя, і ў 
адным з іх ён сам займаў кватэру з гасцінным пакоем, дзе 
стаяла канапа і на вохнах былі фіранкі. Аднак мулярскай 
справай ён усё яшчэ старанна займаўся, маючы ад яе 
значны прыбытак. Як смала, прычапілася баба да гэтага 
цудоўнага майстра. Хадзіла за ім, маліла, енчыла, усю 
сваю гісторыю жаласліва яму расказала, нават да жонкі 
яго пайшла, рукі ёй цалавала і -- свайго дамаглася. Май- 
стар прыняў яе Міхалку вучыцца на муляра. А яна ўжо 
ўяўляла свайго хлопца ў такім самым тонкім сурдуце, У 
якім хадзіў Хлявінскі, уяўляла сына ўладальнікам двух 
дамоў. Познімі вечарамі, калі яна адна сядзела ў змроч- 
най кухні, перад вачыма яе ўставаў высокі, прыгожы паш- 
тальён у чорным доўгім ярмяку з чырвоным поясам, а 
яна, са слязьмі на вачах і шырокай усмешкай на вуснах, 
гаварыла яму: «А што, бачыш, як я сыночка нашага хо- 
раша выгадавала і ў людзі ўВў 
хаты, дык у яго яна будзе» Навукова-метадычнай установы 

Невялічкая кухня, амапымацыяінуьякасваўмаляаіаі? 
а адзінае акно выходзілв на гуаф Яна? чцеа праход, 
адгароджаны ад суседняЁз 
сведкаю розных сцэн, сярод якіх здараліся і вясёлыя: 
Бысокі, стройны, з чорнымі, па бацьку, валасамі, Рама- 
наў сын узяў,аў М аціяе малыя шэрыя ац што крыху 

псавалі яго твар, а сваім выразам выяўлялі складанасць 
яго натуры. Вочы былі жывыя, бліскучыя, але не такія, 
як у маці, дабрадушныя і крыху дурнавата-вясёлыя, а 
страсныя і гуляшчыя. Адлюстроўваўся ў іх бурны неспа- 
кой і вялікая прагнасць радасцей. Можна было б сказаць, 
што ў гэтыя бліскучыя, часамі памутнелыя, неспакойныя 
вочы, што пазбягалі чалавечага позірку, зазірнулі гарад- 
скія падонкі і пакінулі там сваё адлюстраванне. Затое 
ўсмешка яго была шчырая, свежая, адкрывала яна два 
рады белых зубоў, прыдавала твару выраз дабраты і сум- 
леннасці, Калі, ідучы да маці, ён праходзіў па двары ў 
сзаім мулярскім фартуху і ў выпацканай вапнай шапцы, 
а ў нядзелю і ў святы -- у чыстым сурдуце і ў ботах з 
доўгімі халявамі, дык па яго спрытных, дзёрзкіх рухах і 
па здаволеным твары можна было пазнаць працавітага і 
сумленнага работніка, якому хапала і хлеба, і заслужа- 
най упэўненасці, і незалежнасці. [...] 

На змярканні ў пліце дагараў агонь, толькі іскры чыр- 
ванеліся. І, калі гэта было ў нядзелю або ў свята, Мі- 
халка выцягваўся на чыстым, мяккім матчыным ложку. 
Яна садзілася каля яго на зэдліку, сабака засынаў каля 
яе ног, а кот, мармычучы, засынаў на цёплай яшчэ пліце. 
Маці і сын размаўлялі. У галаве маладога рабочага ажно 
кішэла ад розных высакародных планаў ды імкненняў. У 
салдаты яго не ўзялі, як адзінага сына ў старой маці. Бу- 
дучыня раскрывалася свабодная, абяцала мноства таго, 
да чаго ён імкнуўся так, што аж дрыжаў ад нецярплівасці. 
Перш за ўсё -- найбольш праз год ён пастараецца, каб 
цэх законна прысвоіў яму званне чалядніка. Дагэтуль ён 
працаваў простым рабочым па найме; калі ж стане чаляд- 
нікам, дык да пасады майстра -- адзін крок. Начальнік 
мулярскага цэха Хлявінскі ведае, які ён спраўны ў ра- 
боце, любіць яго і толькі за адно можа яго ўпікнуць. НУ, 
ды гэтага ўжо ніколі не будзе... ІЦто было, тое прайшло, 
а цяпер ён не будзе думаць пра глупствы, а толькі пра 
тое, каб найхутчэй здаць экзамен на майстра. Такое 

зробіць, чаго ў іх яшчэ ніхто дагэтуль не бачыў. Гэта 
будзе печ, з механізмам і з упрыгожаннямі яго ўласнай 
канструкцыі. [...] А сын далей раскрываў перад ёю свае 
шчаслівыя мары. Калі ён стане майстрам, дык яму можна 
будзе мець сваё ўласнае начынне, наймаць на ўласную 
руку рабочых і брацца за вялікія падрады. Пачне, як ця- 
пер Хлявінскі, будаваць высокія камяніцы для багацеяў, 
дзяржаўныя гмахі і будзе зарабляць вялізныя грошы, Не 
пройдзе і пяці гадоў, як ён купіць сабе домік, хоць і 
драўляны, ажэніцца і маці возьме да сябе. Ды ажэніцца 
ён не з кім-небудзь, а з дачкой майстра Хлявінскага, 
якая цяпер яшчэ падлетак і ходзіць да гувернанткі. Гэтай 
Зосьцы Хлявінскай цяпер, можа, гадоў чатырнаццаць ці 
каля таго, а такая ж ужо красуня, што чалавеку ажно ў 
вачах цёмна робіцца, калі на яе глядзіць. А гарэза страш- 
ная! Калі 6 ён ні прыйшоў да Хлявінскага -- яна шчабеча 
з ім, як тая сінічка, а пачне з яго Жужуком гуляць, дык 
смяецца да ўпаду. Свавольнічае з ім -- то шапку схавае, 
то да фартуха банцікі каляровыя прычэпіць, а калі заў- 
чора маці пачала яе за гэта сарамаціць, дых вочы яе на- 
поўніліся слязьмі, «Бачыце, мама, -- адказала яна, -- я 
надта ж пана Міхала люблю!» 

Слухаючы такое, Раманіха ажно млела ад радасці. 
Быстрым шэптам, з нейкім незвычайным хіхіканнем яна 
дапытвалася: 

-- А мачі што адказала? Ну, што? А бацька што сказаў? 

-- Маці тады якраз блінцы пякла на кухні. Яна засмя- 
ялася і кажа: «Дык, можа, пана Міхала на блінцы запро- 
сім, калі ты яго так любіш?» А Хлявінскі якраз па кухні 
тады праходзіў, дахаты вяртаючыся, дык ён паляпаў мяне 
па плячы і сказаў: «Каб ты, пане Міхале, слухаў мяне ды 
добра паводзіў сябе, дык, можа, калі-небудзь і стаў бы 
маім зяцем. Чаму ж не? Бог даў мне ажно чатыры дачкі. 
За графаў іх не выдасі, а з цябе, калі ты толькі сам за- 
хочаш, найпершы ў губерні майстар можа атрымацца!» 
Дзяўчо, пачуўшы пра гэта, за дзверы выскачыла, як тая 

каза, аднак калі я міма іх дома дахаты ішоў, дык яна 
праз акно так усміхнулася мне, што я ледзь-ледзь не за- 
плакаў... 

Ён і цяпер цяжка ўздыхнуў. 

-. От,-- сказаў,-- пустыя словы! Ці ж гэта Хлявінскі 
аддасць за мяне сваю дачку! 

Раманіха, якая ад вялікага захаплення з'ехала з зэд- 
ліка і села на падлозе, абурылася: 

-- Яшчэ чаго! Не аддасць! Чаму ж гэта не аддасць? 


Важная фігура! Ты, каб захацеў, мог бы і з прынцэсаю. 


ажаніцца! 

У голасе яе была глыбокая перакананасць у тым, што 
гэта -- чыстая праўда. 

-- Яна будзе вельмі адукаваная! Да гувернанткі хо- 
дзіць! 

Баба з запалам разлапаталася: 

-- А ты не адукаваны? А ты ў школу не хадзіў? Чы- 
таць і пісаць па-польску і па-руску ўмееш, лічыць умееш, 
і, Божа ж ты мой, Божа, чаго толькі ты не ўмееш! Усё 
ўмееш! 

Хлопец не адказаў. Яна думала, што ён заснуў, і, ці- 
хенька падняўшыся з падлогі, на пальчыках адышлася, 
збіраючыся таксама хвілінку адпачыць, падрамаць на лаве. 

Але яму было не да сну. Неўзабаве падняўся і сеў. 

-- Я пайду, мама, - сказаў. 

Ад гэтых слоў Раманіху ажно падкінула на лаве, на 
якой яна ўжо ляжала. Жанчына таксама села. 

-- Пойдзеш, сынок? А куды? 

-- Так сабе... пайду... прайдуся... 

-- Не хадзі, сынок, ну не хадзі! Пасядзі яшчэ трохі... Я 
самавар зараз пастаўлю, чаем цябе напаю. Разалія падасць 
панам вячэру, а потым сюды прыйдзе з намі пасядзець... 
У «гаспадара» і ў «воза» згуляем... Потым ты добра вы- 
спішся на маім ложку, а заўтра адсюль на працу пойдзеш... 

Яна абдымала яго, маліла, каб застаўся. У прыцемку 


відаць было, з якой трывогай моргалі яе вочы. А ён стаяў. 

нерухомы, пануры. Апусціў галаву, задумаўся. Хутка, ад- - 
нак, узняў галаву і з грубаватай фанабэрыяй сказаў: 

-- Пайду, і ўсё! Ці ж я малы, каб за матчыну спадніцу 
трымацца? Дай мне з маіх грошай тры рублі! 

Жанчына пляснула рукамі. 

“-- Зноў! -- закрычала яна. 

Раптам у змрочную кухню ўплыў працяглы, нізкі бой 
касцельных званоў. Раманіху нібы натхненне ахапіла. 

-- Вось і на вячэрню звоняць! Сёння я папрасілася 
пайсці на вячэрню! Пайду! Хадзем са мною, сынок, на 
вячэрню! з 

Маўклівы, пануры Міхалка ўзяў з лавы сваю шапку, І, 
пакуль маці паспешліва апранала паліто на ваце і накры- 
валася вялікай хусткай, ён шырокім крокам накіраваўся да 
дзвярэй. Маці была ўпэўнена, што ён пойдзе без яе, ды 
словы заселі ў горле - не магла ні паклікаць яго, ні затры- 
маць. Касцельныя званы гулі сур'ёзнымі басамі, да іх да- 
лучыўся тонкі, светлы звон, які заклікаў, заклікаў... Міхалка 
адняў руку ад клямкі і хутка, але размашыста празёў ею 
каля галавы і грудзей. У цемры можна было толькі здага- 
дацца, што гэта ён перахрысціўся. Але Раманіха заўважыла. 

-- Вось бачыц! -- сказала яна.-- Чорта адганяеш ад 
сябе святым крыжам! Бог кліча! Чуеш, як Пан Бог кліча! 

Яна выцягнула палец у той бок, адкуль даляталі званы. 

-- Ну, пойдзем, мама, разам. 

Яны пайшлі ў касцёл. Ніводзін з найвялікшых у свеце 
пераможцаў не ганарыўся так сваімі перамогамі, як га- 
нарылася Раманіха. Яна ішла па тратуары хутка і разма- 
шыста, локцямі і ўсім сваім тоўстым станам бязлітасна 
штурхаючы і распіхваючы прахожых, на ўвесь голас га- 
монячы і смеючыся. На вуліцы ён таксама рабіўся зухава- 
тым. Пасвістваў і ўторыў матчынаму смеху сваім грубава- 
тым, але гучным, маладым смехам. 

-- Зірніце, мама... Зсська Хлявінская з маці і сястрою. 

Ён закрываў далонню рот, а вочы вытрэшчваў так, 
нібы і сапраўды меўся з'есці імі гэта спрытнае, прыгожае 

дзяўчо. Мулярыха з дочкамі таксама ішла на вячэрню. 
Гэта былі капялюшныя пані, хоць наогул і еціпла апра- 
наліся і насоў угару не задзіралі. Міхалка стараўся пе- 
райсці ім перад касцёлам дарогу і вельмі нізка, аднак не 
без пэўных намераў элегантнасці здымаў перад імі шапку. 
З-пад сціплага капялюшыка свавольна і сардэчна пагля- 
далі на яго блакітныя вочы дзяўчыны, а пані мулярыха 
ветліва ківала галавою, вітаючыся з Раманіхай. Праўда, 
між ёю і кухаркай была вялікая розніца, аднак Хлявін- 
ская яшчэ не зусім забылася пра тое, што яна была дач- 
кой беднага рамізніка, а муж яе, калі ячы жаніліся, быў 
мулярскім чаляднікам, стаяў на нізкай іерархічнай сту- 
пені. Раманіха павольна, з сур'ёзным выглядам узыхо- 
дзіла на касцельныя сходкі, высока ўзняўшы галаву. Яе аж 
распірала гордасць. Вось хто яна такая! Самая лепшая 
служанка на ўвесь Ангрод. Яна служыць у багатых да- 
мах, мае такога сына, і вось такія жонкі майстроў сябру- 
юць з ёю, як з роўнай! Вось яна якая! [..] ц. . 
Міхалка стаяў за ёю і шаптаў малітвы, аднак рассеяна, 
абводзячы позіркам прысутных, вітаючы кіўком галавы 
знаёмых мужчын і жанчын. Часамі, аднак, і ён кленчыў, 
маліўся не менш палка за маці, раз-пораз біў кулаком У 
грудзі і нават трохі плакаў. Калі так бывала, дык можна 
было спадзявацца, што яшчэ тыдзень, два, а то і тры ён 
будзе прыходзіць да маці пасля шчырай працы, гуляць 
вечарамі з ёю і з пакаёўкай Разаліяй у «гаспадара», за- 
баўляцца з Жужуком, ляпіць з гліны, а затым адпаведна 
фарбаваць катоў ды пеўняў для Зосі Хлявінскай. Калі ж 
ён напаўголаса і надта ж палка малаціў свае малітвы, а 
ў грудзі біў кулаком так, што ажно рэха разыходзілася 
па касцёле, дык гэта быў дрэнны знак. Яго тады, відаць, 
ахоплівала вялікая спакуса, ад якой ён абараняўся ў кас- 
цёле гарачай малітвай і жалем. З твару яго тады зні- 
кала шчырая і свежая ўсмешка, што рабіла яго маладым 
і прывабным, шэрыя, памутнелыя вочы пазбягалі чала- 
вечага позірку, ён рабіўся змрочны і часта без усякай 

прычыны кідаўся ў злосць, Нешта кіпела ў ім, з чым ён 
стараўся змагацца, а ў Раманіхі пачыналі тады дрыжаць 
губы, трымцець павекі... Склаўшы на грудзях рукі, яна 
глядзела на яго і няспынна думала пра вузкі, гразкі за” 
вулак, дзе свяціліся занавешаныя з сярэдзіны кісейнай 
фіранкай шкляныя дзверы. 

Не хутка пасля гэтага я ўбачыла Раманіху яшчэ раз. 
Яна сядзела ў прытворы касцёла, на цаглянай падлозе, у 
рызманах, чырвоныя пяты павылазілі з анучаў, якімі былі 
абкручань' яе ногі, побач з нагамі ляжаў тоўсты кій. Жан- 
чына была зусім падобная да іншых старых жабрачак, 
што сядзелі там звычайна, і толькі тым адрознівалася 
ад іх, што вочы яе з-пад белых валасоў былі падобныя 
на дзве крывавыя раны. Выпаліў іх кухонны агонь, вы- 
грызлі слёзы. У касцельным прытворы яе ледзяніў мароз, 
душыла вільгаць, таварышкі-жабрачкі штурхалі кулакамі 
пад бок, білі кіямі па пакалечаных нагах... . ; 

Божа ты мой! Як жа далёка застаўся за ёю той паш- 
товы трэхт, па якім яна ездзіла ўзімку, калі свяціла сонца, 
поле было белае, неба блакітнае, калі звінеў званочак, 
коні беглі па снезе -- чах-чах, чах-чах,-- а муж, як той 
дуб малады, стаяў у санях і пытаўся ў яе клапатліва: 
«Еўка, а табе не холадна?..» 


Пераклад з польскай Я. БРЫЛЯ 


9 І. У якім культурным асяроддзі фарміраваліся эстэтычныя 

погляды Э. Ажэшкі? вае жай 

. Якія творчыя задачы ставіла перад сабой пісьменніца і 
як яны вырашаны ў апавяданні «Раманіха»? . В 

. Якія духоўныя якасці бацькоў унаследаваў Міхалка? . 

. Падрыхтуйце паведамленне: «Жыццё маці (Раманіха ў 
аднайменным апавяданні Э. Ажэшкі)». і 

. Правядзіце дыялог: «Духоўная спадчыйяа І Мара 
выбар асобы (Міхалка ў апавяданні Э. Ажэшкі «Ра- 
маніха»)». , ; ам ; 

б. Параўнайце вобразы Міхалкі («Раманіха») і Аліндаркі 

(«Кепска будзе!»). 


д Ф ЮЭ 

ЯДВІГІН Ш. 
(Антон Іванавіч Лявіцкі) 
(1869-1922) 











Беларускі пісьменнік і грамадскі дзеяч Антон Іванавіч 
Лявіцкі свае мастацкія творы падпісваў псеўданімам Яд- 
вігін Ш. У гісторыю беларускай літаратуры ён увайшоў як 
адзін з заснавальнікаў прозы. 

Ядвігін Ш. пісаў розныя па форме апавяданні -- псіхала- 
гічныя навелы, прытчы, байкі. Яны друкаваліся ў зборніках 
«Дзед Завала» (1910), «Бярозка» (1912), «Васількі» (1914). 
Яго пяру належаць нарысы «Лісты з дарогі», у якіх аў- 
тар расказаў пра сваё падарожжа пяшком па Беларусі, ме- 
муары «Успаміны» (1921), незакончаны раман «Золата». 
Нарадзіўся Ядвігін Ш. І студзеня 1869 года ў маёнтку 
обасня Рагачоўскага павета. Бацька служыў аканомам. 
Пасля заканчэння Мінскай гімназіі Антон Лявіцкі паступіў 
на медыцынскі факультэт Маскоўскага універсітэта. За- 
кончыць, аднак, універсітэт не ўдалося. За ўдзел у рэва- 
юцыйных выступленнях і студэнцкіх хваляваннях трапіў У 
Бутырскую турму. У знак пратэсту маладыя людзі спявалі 

ў камеры песні. Спачатку студэнцкі гімн на лацінскай мове 
«бац4еати5 ісйшг» («Будзем весяліцца»). Затым гучалі 
песні -- рускія, польскія, украінскія. Па ўзоры суседзяў 
студэнты Віленскага і Мінскага зямляцтваў захацелі за- 
спяваць сваю, беларускую, песню. З цяжкасцю ўспамі- 
наліся чутыя ў маленстве словы і музыка, але ўсё ж такі 
ажыла сумная і дарагая сэрцу беларуская мелодыя, «Пя- 
ялі,-- успамінаў Ядвігін Ш.,-- саўсім прыцішаным гола- 
сам, як бы баючыся, каб хто не падслухаў іх, каб з чужымі 
людзьмі не прыйшлося дзяліцца неспадзеўкі знойдзеным 
дарагім скарбам...» Дачка пісьменніка Ванда Лявіцкая 
ўспамінае, як Ядвігін Ш. пазней ацэньваў ролю беларус- 
кай песні, праспяванай у маскоўскай турме: «Вот тут я 
пазнаў сябе беларусам». 

«Вясёлых бунтаўшчыкоў?» з агульнай камеры паліцыя 
хутка разабрала. Студэнт Лявіцкі атрымаў «адзіночку». У 
зняволенні ён перакладаў на беларускую мову апавяданне 
У. Гаршына «Сігнал». Вучыцца ва універсітэце пасля 
турмы Антону Лявіцкаму ўжо не дазволілі. Ён вярнуўся 
дадому. Бацька працаваць не мог, цяжка хварэў. Ён памёр 
праз некалькі дзён пасля невясёлага сынавага вяртання. А 
ў хуткім часе новая бяда напаткала Лявіцкіх - згарэў іхні 
дом у Карпілаўцы. Малады гаспадар, аднак, не разгубіўся. 
Пабудаваўшы невялікую хаціну, Антон Лявіцкі пакінуў 
маці на гаспадарцы, а сам паехаў у Мінск здаваць экзамен 
на аптэкара. Пасля стажыроўкі ён працуе ў Радашковічах 
і заадно будуе сабе дом у вёсцы Карпілаўка, 

У Радашковічах вакол Ядвігіна Ш. гуртуецца мясцовая 
інтэлігенцыя. Гэта былі патрыёты -- прапагандысты бела- 
рускай культуры. Яны праводзілі літаратурныя вечары, дэ- 
кламавалі вершы В. Дуніна-Марцінкевіча, Ф. Багушэвіча. 
Ядвігін Ш. напісаў п'есу «Злодзей». Мясцовыя аматары 
тэатра паказалі яе на сцэне. 

У 1906 годзе ў Вільні стала выходзіць беларуская га- 
зета «Наша доля», У хуткім часе яна была забаронена. 
Тады беларускія адраджэнцы сталі выдаваць «Нашу ніву». 

Ядвігін Ш. актыўна выступаў у друку, а потым ён пераехаў 
у Вільню і працаваў у рэдакцыі. 

Да Ядвігіна Ш. цягнулася патрыятычна настроеная 
моладзь. У яго кватэры часта бываў Янка Купала. Ма- 
лады паэт браў у Ядвігіна Ш. кнігі, разам з гаспадаром 
яны часта абмяркоўвалі творы А. Міцкевіча, Э. Ажэшкі, 
Ю. Крашэўскага. Хваляваліся абодва за будучыню народа, 
яго лёс, з цікавасцю ўзіраліся ў гістарычнае мінулае. 

Ядвігін Ш. нават у самыя цяжкія дні заставаўся інтэлі- 
гентам -- чалавекам культуры, праціўнікам гвалту і раз- 
бою. Ядвігін Ш. лічыў, што шлях да ўдасканалення жыцця 
ляжыць праз асвету і культуру. Ён асудзіў тых рэвалю- 
пыянераў, якія ў грамадстве сеюць варожасць, У адным з 
артыкулаў 1905 года Ядвігін Ш. пісаў: «Тыя, хто рассей- 
вае не яднанне, а раз'яднанне, не дружбу, а варожасць, 
не любоў, а нянавісць, тыя не ўсведамляюць ніякай адказ- 
насці не толькі перад кім-небудзь, але, я ўпэўнены, і самі 
перад сабой», 

Ядвігін Ш, з вялікай адказнасцю ставіўся да мастацкай 
творчасці. Ён імкнуўся ў сваіх творах выказаць праўду пра 
лёс беларускага народа, абудзіць у людзей патрэбу агуль- 
нымі намаганнямі перайначыць жыццё на лепшае. 

Памёр Ядвігін Ш. у Вільні 24 лютага 1922 года. 


гд І. Якім спосабам Ядвігін Ш.. імкнуўся ўдасканаліць гра- 
- мадскае жыццё? На якія нацыянальныя традыцыі аба- 
піраўся пісьменнік? 
2. «Няма спрэчкі, што ў асобе Ядвігіна Ш. мы маем 
аднаго з найлепшых баечнікаў нашых часоў...» 
М. Багдановіч 
Хто такі баечнік? 
З. З якімі значэннямі ў беларускай мове ўжываецца тэр- 
мін «байка»? 


Персаніфікацыя -- метафарычны вобраз, ство- 
раны спосабам надзяленчя абстрактных паняццяў ці 
з'яў прыроды рысамі чалавечай асобы. 

а? 4] Прачытайце апавяданне Ядвігіна Ш. «Дуб-Дзядуля». 
Адзначце выпадкі ўжывання персаніфікацыі, раскрыйце 
сэнс умоўных сітуацый у творы. 


ДУБ-ДЗЯДУЛЯ 


Амаль не ўся вёска зайздросціла мне майго надзелу. 
Шнур быў, праўду кажучы, ані большы, ані выгаднейшы, 
ані зямліца на ім не лепшая,-- можа, нават горшая, - 
бо пры канцы шнура была страшэнная гара, дзе, апроч 
грэчкі ды ярыцы, нічога не радзіла, але на самым версе 
гэтай гары рос такі дуб, што гж дзівіўся народ: веліч, 
таўсціня, а сукі так разрасліся, што здавалася, свет бы 
пад сябе хацеў падгарнуць. 

7. З давён-даўна ўсе звалі яго: Дуб-Дзядуля. 

Дык вот паслухайце, што мне пад гэтым дубам здары- 
лася. 

Раз улетку, ад цёмнага напрацаваўшыся, што аж пот 
з мяне цурком каціў, губы пасмяглі, босыя ногі да крыві 
патрэскаліся,-- зацягнуўся я неяк на гару да свайго дзя- 
дулі аддыхнуць у яго цяні. Толькі прылажыўся гэта я, 
уздыхнуў раз, другі і пачынаю драмаць... Ажно чую: не 
то над галавой, не то пад галавой нехта таксама два разы 
ўздыхнуў... Стаў я прыслухвацца: яшчэ і яшчэ ўздыхае, 
але так цяжка ўздыхае, што аж за сэрца бярэ, немаль! 
стогне... Перажагнацца хачу -- рукі падняць не магу!.. 
Струхлеў я -- ляжу, чакаю, што будзе. Аж тут нехта ў 
вуха маё шэпча: 

-- Не бойся, не пужайся, дзіцятка ты маё, не пу- 
жайся: я гэтак дышу, я гэтак уздыхаю, я -- твой дубочак 
старэнькі... 

--- Божа моцны! Што ты, дзядулька, як жа гэта можа 
быць, каб дрэва ўздыхала ды гаварыла? -- пытаю ўжо 
смялей. . 


Т. Немаль -- амаль, ледзь не. 

-- Эх, дзіцятка, дзіцятка,-- ізноў шэпча мне на 
вуха,-- шмат чаго ты яшчэ не ведаеш, шмат чаго не 
разумееш, але люблю я цябе, шчыра люблю, як любіў 
тваіх бацькоў, дзядоў ды прадзедаў, бо не зазнаў ні- 
колі крыўды ад вас, а толькі вехі пашанасць меў... Пара 
прыходзіць, дзіцятка ты маё, пара прыходзіць сказаць, 


адкрыць табе такое, чаго нікому яшчэ не гаварыў... Але. 


пакляніся, што споўніш маё апошняе жаданне! 

-- Клянуся, дзядулька, клянуся, родненькі, споўню, 
усё споўню,-- ізноў, дрыжучы ўвесь, адказваю. 

--. Слухай жа! -- кажа Дуб-Дзядуля.-- Адкуль я тут 
узяўся і калі радзіўся, - ніхто, дый я сам добра не ведаю. 
Помню толькі -- з малалецтва жылося нішто, суседства 
шмат меў: сваёй радні -- цэлыя ваколіцы,-- хлапцы адзін 
у адзін -- дужыя, здаровыя; а тут да кампаніі зграбныя 
елачкі, хоць сварлівыя, але сэрца добрага -- сасонкі. 
Міргнеш ім, бывала, жалудком, а яны табе шышкай у 
бок... А асінкі-пашаптушкі? Кіўні толькі ёй галінай (бо 
дубу не след кланяцца асіне!), а яна, як тая сарамлівая 
панначка, затрасецца ўся і лісточкамі цябе абсыпе... От, 
ведама, забаўляліся, як умелі... Але што гэта ўспамінаць? 
Ляцелі годы, як вашы ляцяць дні,-- змяняліся вякі, як 
вашы годы,-- а я стаяў і рос, рос і стаяў -- крапчэў... 
Зрываліся не раз буры,-- як пад тапаром, шмат нашых 
клалася, але тыя, што аставаліся,-- яшчэ вышэй пады- 
маліся; находзілі навальніцы -- гінулі тыя, што ў неба 
глядзелі, а знізу падымалася маладзёж; наляталі ветры, 
наганялі свежага насення, і ўзрасталі суседзі невядомыя, 
незнаёмыя... Так вякі ішлі, аж мінула ўсё, - аж прыйшло 
і на тое, што з тутэйшых -- даўнейшых астаўся, як ві- 
дзіш, адзін я. Праўда, ось глянь на захад: бачыш цём- 
ную паласу? Але што гэта за лес? Хударлявы, крывы, 
увесь у суках -- гніль нейкая, дый толькі. Глянь на ўс- 
ход -- прыслухайся да шуму гэнага лесу... Чуў ты калі 
шум здаровага, крэпкага дрэва? Не, не! Не гэтак шуміць 
здаровы лес! А чаму ён так шуміць? Бо змарыўся, ніколі 

перадышкі не мае, гэтак і згінуць мусіць... Паглядзі на 
поўнач: чы бачыў ты калі такое дзіва? Такі гонкі, такі 
крэпкі здалёку выдае лес, а ўважай, як яго гайдае ва ўсе 
бакі: то да зямлі прыгне, то крыху адпусце,- здаецца, 
і вецер невялікі, а пень выпрастацца не можа... Цяпер 
глянь на мяне: пастухі бок асмалілі, людзі кару аскраблі, 
колькі-то сукоў павыразалі? Лісты, жалуды -- і тыя што- 
год падбіраюць; усё, каб толькі сабе карысць мець; а чы 
падумалі, што стары ўжо я, пакалечаны, веку дажываю, а 
ніводзін жалудок мой не ўзрос... Сохну ўжо я. Каб хоць 
два, каб хоць год далі вы мне засілку -- вадзіцы чыстай, 
здаровай,- можа б, вам памятку пакінуў: новае пака- 
ленне... Прысягнуў ты, дзіцятка,- дык дабудзь жа ты 
мне цяпер гэтакай вадзіцы, пашукай, прынясі, карэньчыкі 
мае бедныя падлі... 

-- Добра,- кажу,-- дзядулька, добра -- будзь спа- 
коен: дастану, прынясу -- хіба згіну!.. 

Бег я, замарыўся -- ужо і самаму піць зажадалася. 
Цямнець стала, а -- вады як не відаць, так не відаць. 
Бачу: нейкая кабеціна -- старэнькая, худзенькая -- пры- 
гаршчамі зямлю носіць. 

-- Чы не ведаеш, бабулька, дзе тут блізка вады да- 
стаць? -- пытаю. 

--- Хадзі за мной, сыночак, пакажу табе цэлае возера. 

Уцешыўся я. Пайшлі; па дарозе пытаю: 

--. Адкуль ты, бабулька, і як завешся? 

-- Тутэйшая я,-- кажа,-- а завуся Праца, сынок, 
Праца. 

Дзіўнае, думаю, прозвішча. Прыйшлі да возера - 
вялікае, што вокам не сцягнеш, і хоць вада мутная, 
брудная,-- кінуўся я піць. Хлебануў раз -- што гэта? 
Вада - не вада, хоць смак і знаны. Ага, успомніў я, як 
напрацуешся ды пот цякучы па брудным твары пападзе ў 
рот,-- от, якраз гэтакі смак! Пытаю бабульку. 

--. Праўда, сынку, праўда: пот. Паўнюсенькае возера 
людскога поту... Ё шч с. займ г зы 

-- А нашто ж ты зямлю прыгаршчамі носіш ды кі- 
даеш у гэтае возера? -- пытаю. 

-- Глыбокае яно бясконца, а трэба, каб заўсёды 
было поўнае; дык вось, як засыплю яго зямліцай, тады і 
поту мала трэба будзе людзям ліць. 

Здзівіўся я, але не было калі распытвацца, і пабег да- 
лей. Бег я, бег -- бачу ізноў возера -- больш за першае, 
але вадзіца ў ім такая чыстая, што аж свеціцца. Прыпаў я, 
хлебануў - горкая, але то такая горкая, што піць нельга! 
Прыйшло мне на памяць, як аднаго году апошнюю ска- 
цінку з хлева вывелі... Скацілася тады слязінка і ў рот 
мне папала... от, якраз гэтакі смак! Бачу, старушка нада 
мной стаіць, 

-- Хтоты? -- пытаю. 

-- Бяда, сынку, Бяда, Не пі, сыночку, гэтай вадзіцы, 
не пі: досі ты яе ўжо напіўся... 

-- Аштожты тут робіш? -- пытаю. 

-- Глянь унь на катлы вялікія, пад імі заўсягды агонь 
гарыць. Дзень і ноч наліваю я ў іх з гэтага возера поўна 
слёз людскіх і грэю, каб высахлі, аж пакуль усё гэта во- 
зера не высушу, аж пакуль пара ад іх не падымецца аж 
да неба!., 

Здзівіўся я, але памчаў далей. Спатыкаю ізноў ста- 
рэнькую кабеціну - палівае яна зямлю з конаўкі. 

--- Дай, бабулька, напіцца,- прашу яе. 

--. Ідзі,-- кажа,-- да возера. 

Падбягаю -- бачу: поўнае яно не вады, але віна чыр- 
вонага... Прыпаў, хлебануў... 

-- Божа! -- крыкнуў я са страху.-- Помню, помню 
гэтае віно: у губах яго было поўна,-- вочы ім заліты... 
помню яго! Але ж гэта не віно, але кроў! Людская кроў! 

-- Праўда,- кажа старушка, стоячы нада мной, - 
праўда, сыночку, людская гэта кроў, і вось мушу ўсё гэта 
возера конаўкай вынесці і ўсю зямліцу паліць!.. 

-- Хто ж ты? -- пытаю. 

-- Цярпенне, -- ціхенька адказала бабулька. 

Без аглядкі кінуўся я ад гэтага страшэннага месца. 
Чую: у старане недзе бурчыць, пераліваецца, бяжыць, 
нібы, скажаш, ручаёчак жывенькай вадзіцы. Я туды шу- 
каць, аж тут калі блісне, трэсне, заляскае,-- здалося, 
увесь свет задрыжаў! 


“е . 9 е ы Ф с . - “ . - . а “ Юю Юю . “ - 


Усхапіўся Я, вочы праціраю, не магу да сябе прыйсці... 
Не чуў я, як бура найыла, як перуны сталі біць, пакуль не 
дабраліся да майго дзядулі, пад каторым я так моцна 
спаў... Працёр вочы, сон свой страшны ўспомніў, закала- 
ціўся ўвесь, зуб на зуб не пападае... Гляджу: дзядулька 
мой бедненькі ляжыць ціхенька на баку... 

З таго часу прайшло некалькі год. Ляжыць дзядуля на 
сваім месцы (сукі толькі паабразалі), а з-пад яго вылезлі 
тры хоць яшчэ цененькія, але гладкія, роўныя дубочкі... 

1909 


9 1. Прачытайце і перакажыцё блізка да тэксту маналог 
е Дуба-Дзядулі. Раскрыйце алегарычны (іншасказальны) 
яго сэнс. 

2. Які казачны вебраз-сімвал выкарыстаў Ядвігін Ш. у 
апавяданні “Дуб-Дзядуляг? Якія вобразы-сімвалы 
стварыў пісьмецнік? Як суадносяцца па сэнсе вобразы 
напоўненых потам, слязьмі і крывёю азёраў з вобразам 
жывой вады? Раскрыйце іх рэальны, жыццёвы сэнс. 

З. Які сэнс укладаў пісьменнік у канцоўку свайго твора? 

4, Знайдзіце структурныя элементы казкі, іншасказання, 
выкарыстаныя пісьменнікам. 


БЯРОЗКА 


Даждаўся Лявон, што яго пацеха Марыська выцягну- 
лася ўгару, як тая маладая, гладкая бярозка. Ад хлапцоў 
адбою не было, і хець сэрца кроўю аблівалася, а пара 
падышла замуж аддазаць. 

г на Лявон вяселле як мае быць: каб у сэрцы 
тоны на доўгія годы добрая памятка асталася і каб 
дзьмі сораму не было; й 
але, як прыйшло; 
шае а ло; й ся рас- 
З ацца з дачушкай, сплакаўся, бедны, як бобр: быццам 
ўяла сэрца нешта нядобрае. 
Ён аа ёй на апошнім адвітанні: 
аа Ва пацеха мая, адну цябе толькі я маю і адну 
ка а а; цай раду: калі цябе прыцісне горкая доля, 
е вельмі цяжка жыць, што і і 
то і змогі не будз 
вытрываць, не жалься ні ікому, хі ала 
ікому-нікому, хіба зной 
ай с йдзеш та- 
аа араба верную душу, як спрыяла і верная была 
ні е аа твайго бацькі; не знойдзеш -- ідзі лепш 
У лес, выберы, каторае табе спадабаецца, дрэва і яму, 
? 


толькі яму аднаму, маё і 
, Маё ты дзіцятка, душу сваю Й 
жаль свой вылівай... і ; ааіх 


е “е . (Я 
е 

Порай Я 
Бара Маа часу. Паехаў Лявон дачкі даведацца, 
іська з хаты, кінулася б І 
прыпала пасля галоўкай араса аа ека, 
Вара ў ай да грудзей бацькавых, але ўско- 
аа й Ыы засаромеўшыся, адскочыла, спусціла вочкі і 

ўлас збялеўшая, толькі губкі дрыжаць 
й ая, т. і ЗЯ 

ўга Лявон моўчкі ўглядаўся на сваю пацеху, а пасля 


памалу падышоў да яе і ў 
Я і глухім, быццам не сваі 
стаў дапытваць: ім голасам 


--. Цяжка? 
-- Ой, цяжка, татачка! 

, Татачка! -- уздыхнуўшы 

каз 

-- Жалілася? адна 
-- Жалілася,-- вышаптала Марыська, 
-- Каму? 
-- Бярозцы. 
-- А больш? 
-- Не знайшла каму. 


-- Нясі сякеру 
, пакажы мне гэта аз Я 
Лявон. е дрэва,-- сказаў 


Хістаючыся, як маладая ад буры бярозка, ішла напе” 
радзе Марыся, а за ёй, як хмара, сумны ішоў з сякерай 
Лявон... 

22. Вось тая, на ўзгорку,-- здалёк паказала рукой Ма- 
рыся.-- Ой, татачка,-- жалілася яна,-- якая гэта была пек- 
ная бярозка, якая гладкая! Якія пекныя былі на ёй галінкі, а 
на галінках паўнюсенька зялёненькіх бліскучых лісточкаў!.. 

Лявон маўчаў. 

-- .. Татачка! што ёй зрабілася? Гэта ж цяпер лета... 
Чаму яна ўчарнела? Чаму здрабнелі, пакорчыліся яе ліс- 
точкі? Татка! 


Лявон маўчаў. 
-- ..Маму жаўцеюць гэтыя лісточкі? Бачыш, татка, 


лісточкі з яе ападаюць?.. Чаму галінкі свае яна ўніз апус- 
ціла, быццам яны плачуць?.. Я так любіла, я так кахала 
гэту бярозку, а яна ўмір... 

Не паспела слова скончыць Марыся, як цяжка грукнуў 
па дрэве абух... Як падстрэленая птушка, скокнула яна і 
схапіла за руку старога. 

2. Татачка, не чапай! Не чапай, родненькі мой! -- 
прасіла Марыся.-- Баліць... баліць... 

Але Лявон, нічога не кажучы, ізноў стукнуў абухом 
па дрэве; рэха не адазвалася -- стук быў глухі, як бы 
гэта не па дрэве, а па зямлі стукаў... Марыська стаяла 
воддаль, заламаўшы рукі, і глядзела быццам на нешта 
вельмі страшнае, толькі з вачэй яе сыпаліся адна за ад- 
ной слязінкі, як сыпаліся пажоўклыя лісточкі з здрыга- 
нуўшайся пад абухом бярэзіны... Лявон нагнуўся, абчасаў 
каля пня кару і, адагнуўшыся, са ўсяго маху запусціў 
сякеру ў бярозу і, павярнуўшы тапарышча набок, адшча- 
піў вялікую трэску. Дрэва заскрыпела, запішчала, быццам 
стала жаліцца, як тое дзіця... а з-пад Лявонавай сякеры 
шчэпкі ляцелі і ляцелі... 

Але нядоўга яму прыйшлося працаваць: нагнуўся Ля- 
вон, глянуў на падсечанае месца, ткнуў туды тапарышчам 
і, адагнуўшыся, глыбока-глыбока ўздыхнуў... 

-- Марыська, дзіцятка маё,-- дрыжачым голасам па- 
чаў Лявон,- бачыш? Гэта ж тут усяго на палец абалоні! 
А там -- там парахня, адна парахня!.. А ведаеш чаму, 
гаротніца ты мая? Ведаеш? Гэта ж твой боль, гэта ж 
твой жаль спарахнілі гэту бярозку, бо ты доляй сваёй 
жалілася ёй. Дрэва і то спужалася такой долі... Умірае 
гэта бярозка, умірае без пары, бо кожны раз, як ты пры- 
ходзіла жаліцца, ёй было штораз цяжэй, а ты, маё гарот- 
нае дзіця, успомні, ты тады мела хвіліны, падобныя да 
шчасця... 

І Лявон, узяўшы рукамі галоўку сваёй пацехі, моцна 
прыціснуў да сябе, а Марыська, тулячыся да бацькавых 
грудзей, прашаптала: 

-- Татачка, а чаму паміж людзей я не знайшла, каму 
пажаліцца? 

Лявон маўчаў. 

а? 2 1. Якую параду даў Лявон сваёй дачцэ перад яе замуж- 
и жам? 

2. Калі бацька перагледзеў свае погляды на адносіны 
асобы з грамадствам? 

З. Якое пытанне ў апавяданні засталося без адказу? 

4, Які сэнс укладвае ў гэтае пытанне пісьменнік? 

5. Параўнайце завязку і фінал апавядання «Бярозка» Яд- 
вігіна Ш. і паэмы Ф. Багушэвіча «Кепска будзе!». Якія 
зрухі ў развіцці нацыянальнай свядомасці адлюстраваны 
ў гэтых творах? 


гд 1. Назавіце характэрныя для стылю Ядвігіна Ш. вобразы- 
М сімвалы беларускай прасторы. Якія з іх характарызуюць 
цяжкае становішча краіны ў пачатку ХХ стагоддзя? 
2. Раскрыйце сэнсавыя значэнні жывой вады ў народных 
казках, у паззіі Ф. Багушэвіча і ў апавяданнях Ядвігі- 
на Ш, 
3. Зрабіце вуснае паведамленне: «Свята чалавечага ўзае- 
маразумення ў творах Ядвігіна Ш.». 

ЯНКА КУПАЛА 
(1882-1942) 


Беларусь, маё сэрца, 

Залатая краіна, 

Як нявольнік з няволі, 

Паўстаеш ты з руінаў. 
Янка Купала 


ПРАРОК НАЦЫЯНАЛЬНАГА АДРАДЖЭННЯ 


У кожнай нацыянальнай літаратуры ёсць імёны асаб- 
ліва значныя і славутыя, якія найбольш поўна ўвабралі 
ў сябе вопыт перажытага, здабыткі папярэднікаў, сталі 
прызнанымі песнярамі свайго народа, яго гістарычнага 
Лёсу. У славян гэта -- А. Пушкін, Т. Шаўчэнка, А. Міц- 
кевіч... У іх сузор'і свеціцца і зорка Янкі Купалы, Ён ства- 
раў такія мастацка-філасофскія, ідэйныя каштоўнасці, 
якія не маюць аналагаў у іншых народаў. Праз яго творы 
беларускі народ расказаў свету пра сваё жыццё і звычаі, 
гісторыю, прыроднае ўлонне, раскрыў свой светапогляд і 

норавы, прад'явіў, інакш кажучы, неабвержнае мастацка- 
паэтычнае сведчанне аб сваім існаванні на зямлі... Гіста- 
рычная своеасаблівасць гэтай постаці заключалася ў тым, 
што з самага пачатку, з так званага «жалейкавага» перы- 
яду, у творчасці Купалы, у адзенні паэта, выступаў прарок 
нацыянальнага Адраджэння, які, валодаючы вялікім паэ- 
тычным дарам, на ўвесь свет абвясціў выхад беларускага 
народа на арэну гісторыі. 

Сапраўднае яго прозвішча -- Луцэвіч Іван Дамініка- 
віч. Нарадзіўся ён амаль на купальскае свята -- 7 ліпеня 
1882 года (па новым стылі) у самым цэнтры Беларусі, 
пад Мінскам, у фальварку Вязынка былой Радашковіцкай 
воласці (зараз Маладзечанскі раён Мінскай вобласці). На 
Міншчыне нарадзіліся і бацькі паэта Дамінік Ануфрыевіч і 
Бянігна Іванаўна. 

У сваёй біяграфіі і творчасці Янка Купала як бы спа- 
лучае два стагоддзі -- ХІХ і ХХ. Дзяцінства і юнацтва 
паэта прыпадаюць на 80--90-я гады ХІХ стагоддзя - 
змрочны перыяд расійскай гісторыі -- перыяд, калі Бе- 
ларусь афіцыйна іменавалася «Северо-Западным краем» 
царскай імперыі, а народ гэтага «краю» цягнуў надзвычай 
гаротнае існаванне. Адмена прыгоннага права (у 1861 г.) 
не вырашыла на Беларусі пытання аб зямлі і мала па- 
правіла становішча сялянства. Была ж Беларусь краем 
пераважна сялянскім, гарадское насельніцтва складала 
тут нават пазней -- у 1913 годзе -- усяго толькі 4 90. 
Сялянства ў парэформенны перыяд па-ранейшаму беда- 
вала ў галечы. 

Дзяцінства Янкі Купалы прайшло ў вандраваннях па 
Міншчыне -- ад фальварка да фальварка, ад пана да пана. 
У Косіне, калі Ясю споўнілася шэсць гадоў, ён упершыню 
пачаў вучыцца грамаце -- сын аднаго з служачых маёнтка 
па прозвішчы Патаповіч (імя невядома) навучаў яго па- 
польску. Хлопчык рос добразычлівым, шчырым, разумным 
і, ЯК успаміналі сёстры, вельмі спагадлівым. У Сенніцы 
бацька аддае сына ў мясцовае двухкласнае народнае вучы- 

лішча, дзе ён займаецца ў рускай настаўніцы Алімпіяды 
Сонцавай. 

Вучыўся ён і ў вандроўных настаўнікаў і сам па магчы- 
масці шмат чытаў у вольны ад работы час. Сярод тых, хто 
паўплываў на будучага паэта, быў Уладзімір Самойла -- 
потым вядомы літаратар, які шмат дапаможа Янку Купалу 
на яго паэтычнай пуцявіне, а таксама Зыгмунт Чаховіч -- 
удзельнік паўстання 1863 года. У яго Маў (у Селішчы) 
знаходзілася багатая бібліятэка. а 

У 1902 годзе здарылася няшчасце, памёр бацька Да- 
мінік Ануфрыевіч -- у чужой хаце, так і не прыдбаўшы 
ўласнага кавалка зямлі. Ясь -- старэйшы з семярых дзя- 
цей -- застаецца за гаспадара. Праз паўгода памірае ад 
шкарлятыны малодшы брат -- Казік, а яшчэ праз ты- 
дзень -- сёстры Сабіна і Гэля. Купала перажыў за сваё 
жыццё шмат глыбокіх і моцных узрушэнняў, якія адбіліся 
на яго творчасці. Смерць бацькі, брата і сясцёр скаланула 
яго да глыбіні душы. Адчуванне абдзеленасці шчасцем-до- 
ляю не пакідае на працягу ўсяго жыцця... 

Каб карміць сям'ю, даводзіцца не толькі працаваць на 
гаспадарцы, але таксама шукаць работу ў іншых месцах -- 
на пасадзе хатняга настаўніка, пісара ў судовага следчага і 
інш. Усё гэта садзейнічала набыццю жыццёвага вопыту, 
разнастайнасці ўражанняў і перажыванняў і, вядома, па- 
трабавала нейкага выйсця. Купала рана адчуў вострую 
патрэбу ў тым, каб раскрыць сваю душу, падзяліцца вопы- 
там перажытага, расказаць пра тое, што яго хвалявала. 

Першыя творы былі напісаны па-польску. Беларуская 
мова ў той час усё яшчэ знаходзілася пад забаронаю, і 
спадзявацца на публікацыю не даводзілася. Малады паэт 
знаходзіўся ўсё ж такі ў беларускім моўным асяроддзі, якое 
падтрымлівала ўсё яго існаванне і духоўнасць, жывіла тыя 
псіхічныя параметры, якія фарміруюць асабовы свет ча- 
лавека і кіруюць яго свядомымі і падсвядомымі ўчынкамі. 
Штуршком -- каб пісаць па-беларуску - з'явіліся кніжкі 
выдатных беларускіх паэтаў ХІХ стагоддзя Ф. Багушэвіча 

(«Дудка беларуская») і В. Дуніна-Марцінкевіча («Гапон»), 
выдадзеныя за мяжой. Здарылася гэта недзе ў 1904 годзе. 
Матчына мова, якая прамаўляла з аркуша белай паперы, 
зрабіла глыбокае ўражанне, дзякуючы ёй можна было 
душэўна паразумецца, адчуць цяпло роднасці, дабрыні і 
спагады. «Братцы мілыя, дзеці Зямлі-маткі маей! --- пісаў 
у прадмове да «Дудкі беларускай» Мацей Бурачок.-- Вам 
афяруючы працу сваю, мушу з вамі пагаварыць трохі аб 
нашай долі-нядолі, аб нашай бацькавай спрадвечнай мове, 
каторую мы самі, ды не адны Мы, а ўсе людзі цёмныя 
«мужыцкай» завуць, а завецца яна «беларускай»...» 
Адзін з першых вершаў, напісаных на роднай мове, 

так «па-багушэвічаўску» і называўся -- «Мая доля» (ён 
якраз адзіны і захаваўся з усяго напісанага ў гэты час). 
Датуецца 15 ліпеня 1904 года. Верш цікавы як адпраўны 
пувкт працяглай ідэйна-эстэтычнай эвалюцыі яго аўтара: 

Мая доля, дык вось доля, 

Каб ты лопнула была! 

Каб у чыстае дзе поле 

Ад мяне ты уцякла!., 


Не даеш ты мне спакою 
Ані ўночы, ані ўдзень, - 
Усё ходзіш ты за мною, 
Як нябожчыка той цень... 


Сапраўдная паэзія, як вядома, пачынаецца з біягра- 
фіі, характару, жыццёвага вопыту паэта. Па сутнасці, Ку- 
пала паказаў залежнасць асобы ад асяроддзя, характару ад 
абставін і поўную немагчымасць якога-небудзь выбару. 

Узнікла пытанне: ці магчымы для чалавека іншыя са- 
цыяльныя і псіхалагічныя нормы і тыпы паводзін, як толькі 
заставацца рабом сваёй долі? Гэтае пытанне знаходзіцца ў 
цэнтры ўсяго пачатковага этапу творчасці Купалы. 

Матыў пошукаў чалавекам самога сябе, сваёй са- 
праўднай долі чырвонай ніццю праходзіць праз усе пер- 
шыя яго кнігі. 

Між тым узмежжа ХІХ --- ХХ стагоддзяў было эпохай 
прадчування вялікіх перамен, сацыяльных зрухаў, часам 
надзей і спадзяванняў. 

імкненне «пісаць па-беларуску» супала з уздымам 
хвалі рэвалюцыйных настрояў, што ў многім было выклі- 
кана паражэннем у руска-японскай вайне, якая паказала 
адсталасць Расіі і няздатнасць самадзяржаўя кіраваць ім- 
перыяй. Ажыўляецца нацыянальна-вызваленчы рух і на 
Беларусі, узнікае палітычная партыя -- Беларуская са- 
цыялістычная грамада (БСГ), якая, дарэчы будзе сказаць, 
звярнулася да беларускага чалавека ў сваіх адозвах на яго 
роднай мове. На гэты актыўны і свядомы нацыянальна- 
дэмакратычны рух і абапіраўся паэт у сваіх ідэйных і мас- 
тацкіх пошуках. 

Вясною 1905 года Купала і сам удзельнічае ў маёўць 
рабочых, а 15 мая гэтага ж года ў мінскай газеце «Северо- 
Западный край» публікуе славуты свой верш «Мужык», 
падпісаны псеўданімам Янка Купала. Гэта і было першае 
выступленне ў друку. Газета выходзіла на рускай мове, 
але купалаўскі верш быў апублікаваны ў арыгінале -- ды 
ён таго і заслугоўваў, Ад «Маёй долі» яго аддзяляе ўсяго 
толькі год, але розніца відавочная: 


Але хоць колькі жыць тут буду, 
Як будзе век тут мой вялік, 
Ч Ніколі, браткі, не забуду, 
Што чалавек я, хоць мужык. 


Гэта быў верш-учынак. Людзі пачулі ў ім голас бе- 
ларускага селяніна. І паэт, і яго герой -- мужык -- ад- 
чулі, што свет уступіў у новую паласу гістарычных зрухаў. 
Настала пара, каб вярнуць мужыку яго чалавечае «я», 
грамадскую свядомасць, родавую пэўнасць і адметнасць. 
Сучаснікі ўбачылі ў гэтым творы вострую і эстэтычна пе- 
раканаўчую крытыку таго спаконвечнага песімізму, якім 
былі ахутаны лёс і само існаванне беларускага народа. З 
гонарам сапраўднага дэмакрата Купала сцвярджае павагу 
да простага чалавека, права змагацца за сваё чалавечае 

званне. Менавіта такім чынам ён вяртаў беларусу сэнс 
жыцця, які, па сутнасці, быў для яго страчаны. 

Поспех «Мужыка» ўзбадзёрыў і акрыліў паэта, ён 
піша вершы, паэмы, перакладае, але працуе, як цяпер бы 
сказалі, «у стол»: друкаваць не было дзе... 

Рэвалюцыйныя падзеі 1905 года прымушаюць царызм 
дазволіць беларускі друк. У Пецярбургу ў 1906 годзе ства- 
раецца выдавецкае таварыства «Загляне сонца і ў наша 
аконца». З лістапада гэтага ж года ў Вільні пачынае вы- 
давацца штотыднёвая газета «Наша ніва», якая на пра- 
цягу свайго існавання адыграла выключна вялікую ролю ў 
грамадскім жыцці беларускага народа і яго нацыянальным 
развіцці і аказала значны ўплыў на асабісты лёс Янкі Ку- 
палы і яго творчасць. 

Гісторыя літаратуры сведчыць, што вершы сапраўд- 
нага паэта нашмат выйграюць, калі іх збіраюць разам. 
Гэтую ісціну пацвердзіла і «Жалейка» -- першы кула- 
лаўскі зборнік, які з'явіўся на свет у 1908 годзе ў вы- 
давецтве «Загляне сонца і ў наша аконца». Кнігу пры- 
хільна сустрэлі грамадскасць і літаратурная крытыка, на 
якіх яна зрабіла вялікае ўражанне. «Жалейка» населена 
беларускімі тыпамі. Гэта -- мужык-земляроб (у розных 
іпастасях), пан (ці «панічок», як называе яго паэт) -- 
уладальнік маёнтка, шматлікія падпанкі, жнеі, рамеснікі, 
«бабулька -- прадаўшчыца зёлак», старцы. «Сорка, што 
соль прадае»... 

Вось яны -- жнеі: 


Пагнуўшы ў крук худыя спіны, 

Сярпом махаючы крывым, 

Мы, жонкі, ўдовы і дзяўчыны, Са 
Пры доўгай постаці стаім. 


Г дружна жнём, 
І паддаём 
Адна адной 
Ахвоты больш, 
І песню жаласна пяём... 


40 


Купала добра ведаў беларускую вёску ХІХ стагоддзя, 
бачыў, што з прыходам новага стагоддзя ў ёй нічога не 
памянялася. 

У «Жалейцы» многія вершы сведчылі пра ўменне 
аўтара заглянуць за гарызонт будзённага жыцця, узвысіць 
духоўны пачатак. Адным з такіх твораў было яго славутае 
«А хто там ідзе?»: 


А хто там ідзе, а хто там ідзе 
У агромністай такой грамадзе? 
--- Беларусы. 


А што яны нясуць на худых плячах, 
На руках ў крыві, на нагах у лапцях? 
-- Сваю крыўду. 


Гэты верш, створаны ў духу старога біблейскага тас- 
тамента!, дае важныя падставы, як і многія іншыя творы 
Купалы, гаварыць пра сувязь яго з Бібліяй. Як паэт-пра- 
рок, вяшчун Адраджэння, ён свядома і інтуітыўна адчуваў 
патрэбу абапірацца не толькі на навукова-асветніцкія ідэі, 
але і на ўвесь вопыт чалавецтва, у тым ліку і рэлігійны. 
Прарочы дар Купалы якраз выявіўся ў тым, што прабле- 
мам беларускай гісторыі ён надаваў абагульняючы харак- 
тар, паказваючы іх як праблемы агульначалавечыя. 

Пэўнае месца ў «Жалейцы» заняла інтымная і пей- 
зажная лірыка. 

Восенню 1908 года, пасля трохгадовай службы на бро- 
варах у маёнтку Дольны Сноў, па запрашэнні беларускай 
інтэлігенцыі, знаёмай з яго вершамі, Янка Купала прыяз- 
джае ў Вільню. Уладкоўваецца на працу бібліятэкарам у 
прыватнай бібліятэцы «Знание» Б. Л. Даніловіча і адна- 
часова супрацоўнічае ў газеце «Наша ніва». 

У снежні 1909 года Купала з Вільні падаўся ў Пецяр- 
бург, дзе год назад убачыла свет яго «Жалейка» Цяпер 
ён меў пры сабе стос новых вершаў -- аснову будучага 
зборніка «Гусляр». 


Тастамент -- завяшчанне. 

У Пецярбургу Купала стаўся сваім у асяроддзі беларус- 
кай студэнцкай і рабочай моладзі, наведвае навукова-літа- 
ратурны гурток, створаны па ініцыятыве Б. Эпімах-Шы- 
пілы, знаёміцца з прадстаўнікамі сталічнай інтэлігенцыі. 

13 кастрычніка 1910 года друкарня Пянткоўскага вы- 
дала тыраж зборніка «Гусляр». 

Адно з вышэйшых дасягненняў купалаўскага раман- 
тызму -- паэма «Курган» (1919). У цэнтры твора - ге- 
раічны вобраз безыменнага Гусляра, у якім увасобіліся 
рысы народнага характару і духоўны ідэал паэта. Трэба 
сказаць, што Купалу заўсёды і вельмі моцна хвалявала 
спрадвечная праблема мастака і ўлады. Яе вастрыню ён 
зведаў на асабістым вопыце. Цяпер мы можам сказаць, 
што яна неадчэпна праследавала паэта праз усё жыццё і 
ён вельмі часта з ёю сутыкаўся. Сюжэт паэмы -- паяды- 
нак Гусляра і князя, канфлікт паміж якімі аўтар імкнецца 
ўзняць на вышыню вечных катэгорый. У глыбінях нацы- 
янальнай гісторыі ён знаходзіць матэрыял для пастаноўкі 
праблем, якія мелі і маюць агульначалавечую значнасць. 

Гераічнае ў Купалы звязана з трагічным. Трагічнае ў 
«Кургане» нараджаецца на падставе выяўлення чалаве- 
кам сваіх гераічных якасцей, на аснове сутыкнейня яго з 
жорсткасцю і антычалавечнасцю варожага свету. Заклі- 
каючы людзей ачнуцца і скінуць з плячэй ненавіснае ярмо 
прыгнёту, Гусляр прапаноўвае ўласны прыклад. За свой 
смелы ўчынак ён паплаціўся жыццём, прыняўшы страш- 
ную смерць -- па загадзе князя музыку жывым закапалі ў 
магілу. Зло, жорсткасць, антычалавечнасць увасоблены ў 
постаці князя, які зацікаўлены, каб народ не ведаў свайго 
імені, каб ён вечна знаходзіўся ў пакоры і духоўным ярме. 
Паводле сучасных паняццяў, ён стварыў свой культ. Пе- 
рад намі тыран, у вобразе якога адлюстраваліся не толькі 
антынародныя і антыдэмакратычныя сілы, але і сілы на- 
цыянальнай здрады і кігілізму. Пазіцыі князя і мастака 
несумяшчальныя. 

Те 


шат 


На лета паэт імкяуўся з Пецярбурга ў Беларусь. Так 
было ў 1911 і 1912 гадах, калі Купала наведаў маці і сяс- 
цёр, якія перабраліся к таму часу з Бараўцоў у Акопы, і 
пазней. Тут добра пісалася. З чэрвеня 1912 года ў Лко- 
пах ён завяршыў свой першы сцэнічны твор -- камедыю 
«Паўлінка», якая неўзабаве была пастаўлена на сцэне 
(спачатку ў Вільні, затым у Пецярбургу, а летам таго ж 
1913 года і на радзіме -- у Радашковічах), што з'явілася 
вялікай падзеяй у гісторыі нацыянальнага тэатра. На спек- 
таклях прысутнічаў сам аўтар. 

І яшчэ адна значная падзея 1912 года -- першая су- 
стрэча з Якубам Коласам, які вярнуўся з мінскага астрога 
пасля трох гадоў зняволення. Спатканне адбылося 26 лі- 
пеня на хутары Смольня, каля Мікалаеўшчыны, -- у род. 
ным гняздзе Коласа. Знаёмства і першыя сустрэчы па- 
клалі пачатак вялікай творчай дружбе на ўсё жыццё. 

Вясной 1913 года ў Пецярбургу ў суполцы «Загляне 
сонца і ў наша аконца» выйшаў з друку трэці зборнік - 
«Шляхам жыцця? -- адна з вяршынь беларускай паэзіі 
пачатку ХХ стагоддзя. Аўтар пацвердзіў, што адраджэнская 
мара яго ў нацыянальны ідэал застаюцца ранейшымі - 
вярнуць свой народ са шляху смерці на шлях жыцця. 


Ж ж ж 


Лета 1913 года, праведзенае ў Акопах, аказалася асаб- 
ліва плённым у творчых адносінах. Купала ў гэты час над- 
звычай шмат пісаў -- з'яўляліся новыя вершы, пазмы, 
п'есы, артыкулы, у якіх выявіліся новыя сацыяльныя і 
духоўныя акцэнты купалаўскага гуманізму, сцвярджаемай 
ім канцэпцыі свабоды. Ідэя свабоды працягвае заставацца 
цэнтральнай у яго паэзіі, аднак цяпер ён разглядае яе не 
толькі ў агульнанацыянальным плане, але і ў плане чала- 
вечай адзінкі. 


аз 


У чэрвені была завершана пазма «Бандароўна», у 
аснову якой пакладзены гістарычны сюжэт. Падзеі, якія 
згадваюцца ў ёй, адносяцца да ХУІІ стагоддзя. Паэт бачыў 
пільную патрэбу ў героях, якія паспыталі б смак свабоды. 
Свабодны чалавек, на думку Купалы, ужо не згодны будзе 
ізноў трапіць пад уціск. Адна з такіх гераінь -- Бандароўна, 
якая ў паэме Купалы кідае выклік самому пану Патоцкаму. 

Творчасць Купалы, узрастаючы на глебе нацыяналь- 
нага Адраджэція, становіцца вельмі разнастайнай у ідэй- 
на-эмацыянальных і жанрава-стылявых адносінах. Адчу- 
ваючы, напрыклад, патрэбу публікі і маладога беларускага 
тэатра ў лёгкай камедыі, ён піша жарт-вадэвіль «Пры- 
макі» (ліпень 1913 г.). У верасні 1913 года Купала за- 
вяршыў яшчэ адзін сцэнічны твор -- драму «Раскіданае 
гняздо». Упершыню яна была пастаўлена на сцэне толькі 
пасля лютаўскай рэвалюцыі Першым беларускім таварыс- 
твам драмы і камедыі ў Мінску ў ліпені 1917 года, а надру- 
каваць драму аўтар змаг у 1919 годзе ў Вільні. 

У жніўні 1914 года пачалася Першая імперыялістыч- 
ная вайна, якая стала цяжкім горам для многіх народаў 
і прадвызначыла далейшыя падзеі ХХ стагоддзя. Купала 
востра адчуў антынародны, разбойніцкі характар гэтай 
сусветнай бойні, якая ўзнікла і вялася ў інтарэсах сама- 
дзяржаўя, капіталістаў і памешчыкаў, Ён аказаўся свед- 
кам масавай чалавечай жорсткасці. Будучыня, паводле яго 
ўяўленняў, не абяцала нічога добрага -- паэт бачыць сваю 
радзіму на грані катастрофы. 

У канцы верасня 1915 года ён ужо ў Маскве -- вучыц- 
ца ў народным універсітэце імя А. Л. Шаняўскага. Тут, у 
Маскве, адбываецца вельмі важная падзея ў Купалавым 
жыцці: ён жэніцца з Уладзіславай Станкевіч і па часе пе- 
раязджае ў Мінск. 

З Уладзіславай Станкавічанкай (як называлі тады 
У. Ф. Станкевіч) ён быў знаёмы даволі даўно -- менавіта 
ёй прысвечаны вершы «Ўспомні!..», «Гэй ты, дзяўчына, 
кветка-лілея...», «Мусіць, трэба было», 

У студзені 1916 года Купала прызываецца ў царскую 
армію і трапляе ў дарожна-сапёрны атрад Варшаўскай 
акругі шляхоў зносін. Атрад знаходзіўся ў Мінску, непа- 
далёк ад лініі фронту. 

жа 


Творчасць Янкі Купалы ад першага і да апошняга 
верша належыць Беларусі і яе нацыянальнай культуры. Як 
аўтарытэтна сказаў Якуб Колас: «Нельга ўявіць беларускі 
народ без такой велічнай постаці, як Янка Купала». У ім, 
як і ў самім Коласе, Багдановічу, Гарэцкім, Гаруне, вы- 
явіўся духоўны вынік пэўнага этапу гістарычнага развіцця 
беларускага народа, Яго паэзія дае яскравае ўяўленне аб 
самых істотных рысах беларускага характару - яго чала- 
вечай годнасці, духоўнасці і талерантнасці. 

Пранікнёна сказаў пра Купалу рускі паэт А. Т. Твардоўскі: 
«Лірык па складзе свайго цудоўнага таленту, пясняр Бела- 
русі, які выявіў сэрца яе з незвычайнай сілай, ён усёй сваёй 
паэтычнай існасцю як бы сімвалізаваў творчую моц народа». 

З шэрагу іншых паэтаў-сучаснікаў і папярэднікаў Ку- 
палу вылучаюць магутнасць пяснярскага тэмпераменту, 
незвычайная сіла лірызму, напор унутранай энергіі, шы- 
рыня ахопу жыцця. Купала адкрыў самыя разнастайныя 
бакі і праявы чалавечага існавання, асоба паэта ўвабрала 
ў сябе прасторы сусвету. Маштаб чалавечай асобы ў яго 
вызначаецца ў барацьбе з сіламі зла і прыгнёту. Ён рана 
зразумеў, што ўсякі ўціск над асобай -- злачынства, і ўсё 
жыццё змагаўся з крыўдай, несправядлівасцю і адступлен- 
нямі ад глыбінных законаў жыцця, 

Янка Купала -- паэт трагічнага лёсу. Прызначаную бе- 
ларускаму народу чашу пакут ён выпіў да дна, Можа, яшчэ 
і таму сёння яго слова ўспрымаецца асабліва глыбока і 
блізка, яно дапамагае будаваць жыццё, вартае свабоднага 
чалавека. Яно здольна адарыць чалавека зарадам духоўнай 
энергіі, верай у будучыню, у творчыя сілы народа. 

У. ГНІЛАМЁДАЎ 


45 


ПРА ЖАНРЫ ЛІРЫКІ 


У лірычных творах звычайна выказваюцца пачуцці і 
думкі аўтара, якія маюць вялікае значэнне ў фарміраванні 
грамадскіх настрояў і думак. Вершы, у якіх агильнанарод- 
ныя інтарэсы і патрэбы выказваюцца як асабістае 
аўтарскае перажыванне, адносяцца да грамадзян- 
скай лірыкі. Пачуцці і думкі, абуджаныя сузіраннем 
краявіду і малюнкаў прыроды і адлюстраваныя ў вер- 
шах, вызначаюць змест пейзажнай лірыкі. Філасоф- 
ская лірыка перадае глыбокі роздум аўтара пра сэнс і 
каштоўнасць жыцця. У публіцыстычнай лірыцы вы- 
казваюцца адносіны аўтара да актуальных праблем 
сучаснасці. Існуюць жанравыя формы інтымнай лірыкі. 

У паэзіі Янкі Купалы часта спалучаюцца ў адным 
вершы асаблівасці розных лірычных жанраў. Кожны яго 
твор прасякнуты пачуццём непарыўнага адзінства лёсу 
паэта з лёсам роднай Беларусі, з лёсам беларускага на- 
рода, і таму лірыка Янкі Купалы з'яўляецца высокім узо- 
рам лірыкі патрыятычнай. Пачуццё замілавання да 
Бацькаўшчыны, клопат пра свабоднае і шчаслівае жыццё 
свайго народа, яго гістарычны лёс і будучыню Янка Ку- 
пала выказваў у разнастайных жанравых і структурных 
формах лірыкі, Незвычайная сіла патрыятычнага пачуцця 
ў вершах Янкі Купалы вырываецца на паверхню грамад- 
скага жыцця то ў форме маральнага імператыву (загаду) 
і споведзі («Свайму народу»), то ў форме малітвы («Мая 
малітва»), паэтычнай дэкларацыі («Мая вера», «Я не для 
вас...»), інтымнай песні-гімна жыццю («Явар і каліна»), 
выкрышталізаванага санета («Бацькаўшчына»), 

Абапіраючыся на лепшыя ўзоры ў творчасці паэтаў- 
рамантыкаў -- Дж. Байрана, А. Міцкевіча, Т. Шаўчэнкі, 
М. Канапніцкай,-- Янка Купала ўзбагаціў новым зместам 
нацыянальныя традыцыі. У яго лірыцы ажывае высокая 
духоўнасць народнай песні і легенды, малітваў Кірылы Ту- 
раўскага, «Слова пра паход Ігаравы». 

Янка Купала ў сваіх вершах сканцэнтраваў духоўную 
энергію беларускай вацыі. «Заняць свой пачэсны пасад 
між народамі» і па праве «людзьмі звацца» -- у гэтым 
паэт бачыў мэту і сэнс Сваёй творчай дзейнасці, 


Э Прачытайце ўсе змешчаныя ніжэй вершы Янкі Купалы 
і размяркуйце іх па рубрыках: 
ш Ё 
Г) Навука жыцця: 
2) Духоўнае вызваленне; 
3) Бацькаўшчыне ! свайму народу, 
4) Свабоднае слёва. 


Грамадзянская лірыка Янкі Купалы валодае вялікай 
сілай уздзеяння на чытача. Паэт надзвычай удала карыс- 
таецца сродкамі сінтаксічнай арганізацыі верша -- ана- 
фарай і эпіфарай. 

Анафара (грэч.- вынас уверх; паўтарэнне) - паў- 
тарэнне адколькавых гукаў, слоў ці выразаў у па- 
чатку радкоў ці строфаў у вершы. 

Эпіфара -- паўтарэнне аднолькавых гукаў, слоў 
ці выразаў у канцы радкоў ці строфаў. 


МАЯ ВЕРА 


Не веру ідалам паганым, 
Што выразаюць разьбяры, 
Бажкам не веру маляваным, 
Што мажуць фарбай маляры. 


Не веру купленым прарокам, 
Што з казальніц за грошы лгуць 

І сочаць прагавітым вокам, 

Скуль больш чырвонцаў ім нясуць. 


Не веру ў фокуснікаў цуды 
Усіх народаў і вякоў, 

Што ў ход пускаюць хітра ўсюды 
Туман на цёмных слепакоў. 


Не веру ў каменны багоўні, 

Ў людской асвенчаны крыві, 

Дзе толькі вяжуць, бы ў прыгоне, 
Жывому духу ланцугі. 


Ні за якую плату, меру 

Не дамся гэтай варажбе... 

Ў народ і край свой толькі веру 
І веру ў самаго сябе. 
1905-1916 


1. Прачытайце ўголас анафары з верша. Вызначце іх ролю 
ў сцверджанні грамадзянскай пазіцыі аўтара. 

2. Назавіце выкарыстаныя ў вершы «Мая вера» вобразы- 
сімвалы хлусні і ашуканства. 

3. Якія ўрокі гісторыі вызначылі змест верша? 


Установачнае заданне да вершаў «Не шукай...», «Я не 
для вас...», «Мая вера»: 
1. Знайдзіце ў названых творах анафары. 
2. Падрыхтуйце паведамленне на тэму «Сэнсавая роля 
анафараў у вершах Янкі Купалы». 


МАЯ МАЛІТВА 


Я буду маліцца і сэрцам, і думамі, 
Распетаю буду маліцца душой, 

Каб чорныя долі з мяцеліцаў шумамі 

Ўжо больш не шалелі над роднай зямлёй. 


Я буду маліцца да яснага сонейка, 
Няшчасных зімой саграваць сірацін, 
Прыветна па збожных гуляючы гонейках, 
Часцей заглядаці да цёмных хацін. 


а; 


Я буду маліцца да хмараў з грымотамі, 
Што дзіка над намі гуляюць не раз, 

Каб жаль над гаротнымі мелі бяднотамі, 
Градоў, перуноў не ссылалі падчас. 


Я буду маліцца да зорак і жаліцца, 
Што гасяць сябе надта часта яны, 

Бо чуў, як якая з неба з іх зваліцца, 

З жыцця хтось сыходзе на вечныя сны, 


Я буду маліцца да нівы ўсёй сілаю, 
Каб лепшаю ўродай плаціла за труд, 
Збагаціла сельскую хату пахілую, 
Надзеі збытымі убачыў наш люд. 


Я буду маліцца і сэрцам, і думамі, 
Распетаю буду маліцца душой, 

Каб чорныя долі з мяцеліцаў шумамі 
Не вылі над роднай зямлёй, нада мной. 
1906 


. Прачытайце радкі, у якіх сцісла выказана запаветнае 


жаданне паэта. 


. Раскрыйце гуманістычны сэнс малітвы беларускага па- 


эта. 


. Якая традыцыя ажывае ў зваротах паэта да стыхій пры- 


роды? 


. Вызначце сэнсавую ролю вобраза нівы. 


НЕ ШУКАЙ... 


Не шукай ты шчасця, долі 

На чужым, далёкім полі, 
“Тэт, за шумным лесам-борам, 

За шырокім сінім морам 

Не шукай ты шчасця, долі! 

Ты ўсё знойдзеш гэта блізка, 
Там, дзе маці над калыскай 
Табе песні напявала, 

Як малога калыхала, 

Толькі ўмей шукаці блізка! 


ЫЯ 


Не шукай сабе дружакаў 

Між чужынцаў, між піякаў, 

Ні у месцы, ні ў палацы, 

Ні пры лёгкай панскай працы, -- 
Не шукай ты там дружакаў! 


Ты іх знойдзеш вельмі блізка, 
Каля хаты каля нізкай, 

Дзе ганяў жывёлу змалку, 
Дзе касой махаў на ранку, 
Толькі ўмей шукаці блізка! 


ж 


Не шукай сабе, мой братку, 

З ветрам Бацькаўшчыну-матку 
Ні на сушы, ні на моры, 

Ні у шчасці, ні у горы, 

Не шукай яе там, братку! 


Яе знойдзеш вельмі блізка, 

Як знаходзіць лес вятрыска, 
Толькі ў сзрца глянь сваё ты 

Іў душу заглянь з ахвотай, 
Знойдзеш Бацькаўшчыну блізка! 
1913 


Я НЕ ДЛЯ ВАС... 


Я не для вас, паны, о не, 
Ў час вольны песенькі складаю, 
Што спала ў сэрцы там на дне - 
Буджу і ў свет на суд пускаю. 

Я не для вас, паны, о не! 


Я не для вас, паны, о не, 
Падчас збываюся спакою, 
Калі ў вачах сляза блісне, 
Маркотнай вызвана душою, - 
Я не для вас, паны, о не! 


Я не для вас, паны, о не, 
Свае дні лепшыя марную, - 
У вечнай з мукамі вайне 
Жыву і радасці не чую - 

Я не для вас, паны, о не! 


Я не для вас, паны, о не, 
Падняць скібіну слова рвуся 
На запусцелым дзірване 
Сваёй старонкі Беларусі, 

Я не для вас, паны, о не! 


Я не для вас, паны, о не, 

Над доляй плачу свайго люду, 

З гразёй змяшалі б вы мяне 

Сваёй нікчэмнасцю прыблудаў... 
Я не для вас, паны, о не! 


Я не для вас, паны, о не, 
Пяю. Вам не паняць мучэння; 


Вам ваша сэрца не дрыгне 
На голас братняга цярпення, 
О, не дрыгне, паны, о не! 


ы” І. Раскрыйце ўзмацняльную ролю апафары, эпіфары і 
“ рэфрэна ў грамадзянскай лірыцы Янкі Купалы. 
2. Якая навука жыцця выказана ў вершы «Не шукай...»? 
З. У чым актуальнасць ідзі твора? 


а: та! 


ёд І. 


2. 
3. 


Я не для вас, паны, о не!.. 

Адною ўцехаю жыццё вам, 

Знячулі ў сытасці, віне, 

Вас не разжаліш праўды словам, 
О, не разбудзіш вас, о не! 


Я не для вас, паны, о не, 

А я для бедных і загнаных, 

Я з імі мучуся ўраўне, 

Ў адных закут з імі кайданах... 
Я не для вас, паны, о не! 


Я не для вас, о паны, не!.. 
Я -- для тых цёмных, нешчаслівых. 
Ад іх і водгаласак мне 
Прымчыцца па лясах, па нівах, 
А не ад вас, паны, о не! 


1907 


Адзначце сэнсавую блізкасць асноўнай ідэі ў паэме 
«Курган» і ў вершы «Я не для вас...». 

У чым структурнае падабенства верша «Я не для вас...» 
да верша «Мая вера»? 

Раскрыйце карціну духоўнай жыццядзейнасці лірыч- 
нага героя, выкарыстаўшы дзеля гэтага ў прапанаванай 
аўтарам паслядоўнасці дзеясловы з верша. 


. Ад якіх паноў і чаму адмяжоўваецца аўтар? Выкажыце 


матывіроўку з выкарыстаннем радкоў з верша. 


- Падрыхтуйце вуснае разважанне на тэму «Падняць 


скібіну слова рвуся». І 


Вызначыўшы свае грамадзянскія і эстэтычныя ад- 
носіны да рэчаіснасці, Янка Купала значна пашырыў змяс- 
тоўную прастору грамадзянскай лірыкі. Паэт бачыць сваё 
прызначэнне ў тым, каб «з цэлым народам гутарку весці». 
Узорам грамадзянскай мужнасці і вернасці эстэтычнаму 
ідэалу з'яўляюцца вершы Янкі Купалы, напісаныя ў час 
ваеннага ліхалецця 1914-- 1918 гадоў. 

СВАЙМУ НАРОДУ 


табе, нар?д мой, згібнуты ў аковах, 





34:34 сэсца песню гэтую пяю 
і. 7472:«аючы мінуўшчыну нанова, 
аа цяпершчыну тваю, 

ь 
ся 77 ўно заснуўшыя сталецці, 
За ізён уцёкшых адхілі 


бё ссёння твае жывуць дзеці, 
Як ты жывеш на прадзедаў зямлі. 


дкяпро і Сож, Дзвіна, Вілля і Нёман 
шмат могуць што у памяці збудзіць, 
Дь' пушчы Белавежскай гоман -- 


паслухай толькі, што ён гаманіць, 
с Ў 


Тваймі рухамі ўзнесены замчышчы, 
глзнь, зарастаюць дзікім палыном, 
Па сцен автацааавецей дзіка ева; 
Як бы пяе памінкі быўшым днём. 


ге аб тым, як гэтыя байніцы 

б ай сцераглі на захад і на ўсход, 

як з поўначы разбойны чужаніца 

Не мог замчыскавых скрышыць варот. 


ты жыў, ты панаваў у краі родным, 
сцярог ад чужака й законы укладаў; 
Звон вечавы сход склікаваў народны, 
І сход аб шчасці Бацькаўшчыны дбаў. 


сягоння ўсё спіць і зарастае зеллем, 
сцяРэч свой край няма ні сцен, ні рук; 
Звачы вяЧчОВвЫ ае азн анямелі 

ў ярме сагнулі людзі плечы ў крук. 


А 

Чужак-дзікун, крывёю ўпіўшысь свежай, 
Запрог цябе ў няволю, ў батракі 

І тваю маці-Бацькаўшчыну рэжа, 
Жывую рве на часці, на кускі. 


Сыноў тваіх рассеяў па ўсім свеце, 
Як птушак ястраб з гнёздаў разагнаў; 
Бацькі дзяцей, а бацькоў сваіх дзеці 
Сярод магіл шукаюць і канаў. 


І мерцвякоў знаходзяць... А жывыя... 
Як мерцвякоў пагляд іх і жыццё, 
Праклёны толькі шэпчуць векавыя 
Ды вечнае шукаюць небыццё. 


Упаў народ. Змарнеў, забыўся, 

Як Бацькаўшчыну, як яго завуць; 
Як падарожны без пуцця знябыўся, 
Як сірата, якой нідзе заснуць... 


Паўстань, народ! Прачніся, беларусе! 
Зірні на Бацькаўшчыну, на сябе! 
Зірні, як вораг хату і зямлю раструсіў, 
Як твой навала злыдняў скарб грабе! 


Паўстань і глянь, як ззяюць скрозь вагнішчы, 
Як носяцца ўсясветных змен віхры, 

Як на старога быту папялішчы 

Цвет зацвітае новае зары! 


Паўстань, народ! Для будучыны шчасце 
Ты строй, каб пут не строіў больш сусед; 
Не дайся ў гэты грозны час прапасці -- 
Прапашчых не пацешыць шчасцем свет. 


Те 


Сваю магутнасць пакажы ты свету, - 
Свой край, сябе ў пашане мець прымусь. 
Паўстань, народ!.. З крыві і слёз кліч гэты... 
Цябе чакае маці-Беларусь! 


1918 


1. Вызначце ролю антытэзы ў вершы, 

9. Вылучце і прачытайце тую частку верша, у якой выказаны 
роздум аўтара над гістарычным лёсам народа. Параўнайце 
яе з той часткай, у якой паэт заклікае народ да дзеяння. 

3. Прачытайце строфы, у якіх сродкі мовы адлюстроўва- 
юць глыбіню і напружанне патрыятычнага пачуцчя. 

4. Прачытайце і запомніце паэтычныя сентэнцыі (выказ- 
ванні) і формы маральнага загаду ў вершы. 


? 


РОДНАЕ СЛОВА 


Магутнае слова, ты, роднае слова! 
Са мной ты наяве і ў сне; 

Душу мне затрэсла пагудкаю новай, 
Ты песень наўчыла мяне. 


Бяссмертнае слова, ты, роднае слова! 
Ты крыўды, няпраўды змагло; 

Хоць гналі цябе, накладалі аковы, 
Дый дарма: жывеш, як жыло! 


Свабоднае слова, ты, роднае слова! 
Зайграй ты смялей, весялей! 

Хоць гадзіны сыкаюць, кружацца совы, 
Жывеш ты на хвалу людзей. 


Загнанае слова, ты, роднае слова! 
Грымні ж над радзімай зямлёй: 

Што родная мова, хоць бедная мова, 
Мілей найбагатшай чужой! 

1908 


55 


9 


56 


і. Якая сэнсавая ўзаемасувязь у кант э»ксце верша паміж 
эпітэтамі «магутнае» і «роднае»? ЭЕкімі сэнсавымі сі- 
нонімамі можна дапоўніць гэты рад? 

2. Выберыце адну з тэм для вуснага выступлення ці публі- 
цыстычнага артыкула: 

а) «Маё роднае» (пра мову і творы пісьменніка, вам 
асабліва блізкага); 
б) «Я, мае сябры і культура нашых моўных зносін». 

З. Падрыхтуйце выступленне ці напішыце публіцыстычны 
артыкул на тэму «Ты крыўды, няпраўды змагла», Выка- 
рыстайце тэксты пра мову вядомых зам аўтараў. 


ЯВАР І КАЛІНА 


Песняй вясны лебядзінаю, 
Скінуўшы зімнія чары, 
Шэпчуцца явар з калінаю 
Ў сумнай даліне над ярам. 


Лісцікі зеленяй хваляцца 
Небу панятлівай мовай: 
Росамі мыюцца раніцай, 
Песцяцца сонцам паўднёвым. 


Захадам модлы пакорныя 

З маткай-зямлёй адпраўляюць; 
Тайна у ночаньку чорную” 

Месяца, зор выглядаюць. 


Слухаюць смехаў русалчыных, 
Лопату крылляў начніцы, 

Ветру павеваў ап'янчаных, 
Плюскату шклістай крыніцы, 


Чуецца музыка дзіўная 
Ў повесцях сонных імшараў... 
Цешыцца явар з калінаю, 
Скінуўшы зімнія чары. 


1910 


4 1. Якія асацыяцыі (згадкі) і настроі стварае ў вершы 
? «песня вясны лебядзіная» -- дузт явара і каліны? 
? 9, Акрэсліце ролю жаночай рыфмы ў стварэнні інтанацыі і 
танальнасці перажывання. 
3. Падрыхтуйце выказванне: «Чуецца музыка дзіўная». 


«...І вялікае значэнне для змагання за волю мела ўс- 
ведамленне таго, што на «тутэйшай» зямлі жыве не 
нейкая шэрая маса сярмяжных! «тутэйшых» людзей, 
цёмных і смешных у вачах пана і царскага чыноўніка, а 
тут, на сваёй багатай і прыгожай зямлі, у сваім родным 
краі, імя якому Беларусь, жыве беларускі народ, слаўны 
сваёй шматвяковай гісторыяй, сваімі нацыянальнымі ду- 
хоўнымі багаццямі, сваім нацыянальным складам жыцця, 
сваімі непаўторнымі асаблівасцямі. /...] І вось сын бяз- 
домнага арандатара на панскай зямлі, які стаяў ужо на 
парозе свайго юнацтва, сваёй маладой душой успрыняў 
гэтую крыўду свайго народа, і ў яго галаве пачалі фар- 
мавацца і прасіцца «на свет цэлы» думкі аб лёсе, аб су- 
часнасці, аб будучыні ўсёй роднай краіны і ўсяго роднага 


народа», 
Кузьма Чорны 


а? І, Якім заклікам прасякнуты творы Янкі Купалы? Як 
я можна вызначыць агульную ідэю яго твораў? 
2, Як алегарычныя вобразы ўзбагачаюць ідэйны змест ку- 
палаўскай паэзіі? 
3. Напішыце сачыненне на тэму «З інакшай думкай пой- 
дзе ў свет і людзі патомак гэны наш», 


ПРА ЖАНР ПАЭМЫ «БАНДАРОЎНА» 


Паэма-балада -- разнавіднасць паэмы з драма- 
тычна напружаным сюжзтам легендарнага ці гераіч- 
нага зместу. Для паэмы-балады з'яўляюцца характэрнымі 





Г Сярмяга - сялянская вопратка з даматканага сукна. 
? Тутэйшыя -- так называлі сябе ў Беларусі людзі, якія не 
мелі выразнага ўяўлення аб сваёй нацыянальнай прыналежнасці, 


57 


сітуацыя выбару і трагічны фінал. Такая жанравая форма 
з'яўляецца арганічнай для таленту Янкі Купалы. Свайму 
народу паэт імкнуўся паказаць узоры гераічнага сама- 
сцвярджэння нацыі і асобы ў мінулым. Як і ў паэмах-бала- 
дах А. Міцкевіча, у творах Янкі Купалы гэтага жанру вя- 
лікая роля надаецца гераічнаму характару. У паэме «Бан- 
дароўна» акцэнт зроблены на трагічных выніках крывавай 
пацехі разбэшчанага магната. 


БАНДАРОЎНА 
(З народнай песні) 


Не віхор калыша лесам, 
Не ваўкі заводзяць, 

Не разбойнікі гурмою 
За дабычай ходзяць. 


На Ўкраіне пан Патоцкі, 
Пан з Канева родам, 

З сваёй хеўрай гаспадарыць 
Над бедным народам. 


Дзе заедзе, банкетуе 
Сам ён, яго варта; 

Ні старому, ні малому 
Не спускае жартаў. 


Калі ж дзе ўпадзе у вока 
Хараство дзявоча, - 

Абняславіць, абнячэсціць, 
Бацьку плюне ў вочы. 

Стогне змучана Ўкраіна, 
К небу шле пракляцце, 
Ды Патоцкага збаўляе 
Хеўра і багацце. 


Да сягоння жыве памяць 
Аб злым гэтым дусе 
На ўсёй чыста Украіне 
І на Беларусі. 


Ў сёлах, як клялі дагэтуль, 
Так і праклінаюць, 

У палацах яго толькі 
Міла ўспамінаюць. 


Аб прыгожай Бандароўне 
І аб справах пана 

Засталася у народзе 
Песня здавен-даўна. 


Ў слаўным месце Берастэчку - 
Слаўны Бандарэнка, 

Ў яго дочка -- Бандароўна, 
Пашукаць -- паненка. 


Хараства такога ў свеце 
Не было, не будзе; 

Аб ёй людзі гаварылі, 
Як аб нейкім цудзе. 


Як маліны, яе губкі, 
А твар, як лілея, 

Як дзве зоркі, яе вочы, 
Гляне -- свет яснее. 

З плеч сплываюць яе косы, 
Як бы сонца косы, 

І іскрацца, як на сонцы 
Брыльянцісты росы. 


Рост высокі, стан павабны, 
“Уся, як цень, павеўна, 

Як ідзе яна, бывала, - 
Набок каралеўна! 


А сягоння ж выглядае 
Лепей, як заўсёды, - 

У карчомцы з казакамі ': 
Цешыцца з свабоды. 


У гульні сама рэй водзіць, 
Весела міргае, 
Задзіўляе усіх чыста, 
Як зара якая. 


Ой, гуляй жа, Бандароўна, 
З вечара да ранку! 
Цябе вораг ужо сочыць, . 
Сочыць на каханку. 


К таму часу ў Берастэчка 
К дружыне казачай 

Прыблукаўся пан Патоцкі 
З хеўраю лядачай. 


Як пачуў ён у карчомцы 
Зычную забаву, 

Туды йдзе сваю бясчэсну 
Паказаці славу. 


Банкетуе з казакамі, 
Мёд, віно п'е квартай, 
К маладзіцам і дзяўчатам 
Лезе смоллю ў жарты. 


А найгорай к Бандароўне 
Ён прыстаў абрыдна; 

Цалаваць, абняці хоча, 
Ажно глянуць стыдна. 


Асцярожна, пан Канеўскі! 
Будзе ліха, будзе, 

Не забудзься, што сумленне 
Ёсць і ў простым людзе! 


Не папусціць ў крыўду славу, 
Славу ды свабоду, 

Хоць і дуж ты, і багаты, 
Ды панскага роду. 


Ох, патрапіць народ часам 
За сябе ўступіцца - 

Зруйнаваць палацы вашы, 
Вашай кроўю ўпіцца... 


Лезе пан да Бандароўны, 
Ўвесь гарыць, бы ў жары; 

Тая, жартаў не пазнаўшы, 
З'ехала па твары... 


М 


Жудка, жудка дым пажарны 
Бухае уночы, 

А жудчэй яшчэ у пана 
Задымелі вочы. 

Ночка цёмная глядзела 
Ды цямнейша стала, 

Адна зорка мігацела - 
І тая прапала. 


УІ 


Хто галубку убароніць, 
Ўсцеражэ ад згубы, 

Як няўбачна пападзецца 
Ў каршуновы дзюбы. 


Вырве сэрцайка няшчаснай, 
Вып'е кроў чырвону, 
Застануцца толькі косці 
На зямліцы соннай. 


Застанецца памяць толькі 
Ў садзе галубіным, 

Што ім выдзер хтось галубку 
Крыважадным чынам... 


Прыцягнулі Бандароўну 
К пану у святліцу, 
Як праступніцу якую 
“Ці як чараўніцу. 


Ўбор дзявочы абарваны, 
Зблытаныя косы, 

Ў вочках толькі рдзяцца слёзы, 
Як улетку росы. 


Ці то слёзы з крыўды страшнай, 
Ці з бяссільнай злосці, 

Што к чужынцу без пытання 
Прывялі у госці. 


З Бел. літ., 9 кп., ч. 2 


“І стаіць яна прад панам, 


Як калінка тая, 
Што у лузе, над ракою 
Вецер пахіляе. 


Сабірае у галоўцы 
Думанькі дзявочы, 
Глядзіць смела, ані моргне, 

Ворагу у вочы. 


ХІІ 


Пасадзіў пан Бандароўну 
У куце на лаве, 

Як бы тую маладую 
У вясельнай славе. 


Застаўляе стол дубовы 
Сытаю ядою, 

Мёд, віно ў жбанах б'е пенай, 
Як бы мора тое. 


Яшчэ мала: пан вяльможны 
Клікае музыкаў, 

Знаць, заход вялікі робіць 
Ён к гульні вялікай. 


Не чакае Бандароўна 
Тут сабе пацехі 

І не верыць панскай ласцы 
І ў панскія ўсмехі. 


Ручкі белы заламала, 
Звесіла галоўку, 

А тым часам пан Патоцкі 
Выйшаў у бакоўку. 

І прыносіць ён стуль стрэльбу, 
Куляй набівае, 

Ў рукі ўзяў і Бандароўну 
Голасна пытае: 


--. Ну, што воліш сабе выбраць, 
Пышная паненка: 

Ці ў бяседзе засядаці 
Вось пад гэтай сценкай 


І са мною піць, гуляці, 
Ночкі каратаці? 

Ці навекі косці парыць 
У зямельцы-маці? 


УІІ 


Затраслося помстай сэрца 
У грудзі дзявочай, 
Спахмурнелі чорны бровы, 
Заіскрылісь вочы. 


-- Нетакую, ясны пане, 
Бачыш прад сабою, 

Што захоча чэсць і славу 
Прадаваць з табою. 


Сваё золата, палацы 
Застаўляй сабе ты, 

Сам заморскае віно пі 
І насі саеты. 


Пі, гуляй з сваёй раўнёю, 
Покі ваша сіла,- 
Бандароўне больш да твару - 
Чымся ты -- магіла. 


Э та 


Не прадасць яна дзявоцтва, 
Як ты, пан, сумленне; 

Твае ўгрозы ёй не страшны, 
Не страшна цярпенне. 


Перад панам тым з Канева 
Смела дзеўка стала, 

Смела гледзячы у вочы, 
Смела адказала: 


-- Дужы ты з сваім багаццем, 
А я сілы большай - 

За мной праўда і народ мой, 
За табой жа -- грошы! 


Чым з табою піць, гуляці, 
Ночкі каратаці,- 
Лепш навекі косці парыць 
У зямельцы-маці! 


іх 


Тут як стрэліў пан Канеўскі 
Ў лева яе вуха,-- 
Стала наша Бандароўна 
І нема, і глуха. 


Палілася кроў чырвона, 
Сэрца абамлела, 
Павалілась на зямельку, 
Як бярозка бела. 


Парасплеценыя косы, 
Як тыя галінкі, 

Леглі пасмамі хваліста 
Тут жа ля дзяўчынкі, 

Хоча грэх свой чым загладзіць 
І віны убавіць; 

Бандароўну хоць па смерці 
Думае праславіць. 


Ён спяшыць на баль хаўтурны, 
Пыхай паганяны, 

Шоўкам кажа абіваці 
Гроб той дзераўляны; 


Шоўку, золата, атласу 
Браці, колькі хваце, 

Кутасамі залатымі 
Труну абчапаці. 


Загадаў капаці яму, 
Мураваці з мура, 

Каб магілкі не размыла 
Ні вада, ні бура. 


Загадаў слаць да магілак 
Сцежку дыванамі 

І пасыпаць дываночкі 
Белымі цвятамі. 


Як панеслі Бандароўну 
На вечна хаванне -- 

Загадаў іграць музыкам 
Сумнае ігранне. 


Як спушчалі Бандароўну 
На той свет вялікі, 

То яшчэ сумней зайгралі 
Панскія музыкі. 


ХІІ 


Пахавалі Бандароўну 
У вянку і ў белі, 
Толькі думак украінцам 
Пахаваць не ўмелі. 


Шмат цярпець народ умее, 
Ўмее ж і памсціцца, 

Як дадзене вельмі крыўда, 
Як зло разгасціцца. 


Весць аб смерці Бандароўны 
Скрозь пайшла, як мора, 
Зашумела Украіна - 
Гора панам, гора! 


Бандарэнка сходы кліча, 
Ўсім аб крыўдзе кажа; 

Войска сільнае збірае, 
Роўна сіле ўражай. 


Задымелі у пажарах 
Панскія сялібы, 

Палілася кроў ракою 
На лугі, на скібы. 


Дарма рэзь стрымаць казаччу 
Войска шле Варшава, - 

Шмат казацтва нацярпелась -- 
Бітва йдзе крывава. 


Колькі выцекла крыві йшчэ, 
Не будзем казаці, 

Бо крывёй сваёю роднай 
Трэ было б пісаці. 

З долі ж горкай Бандароўны 
І з таей часіны 

Засталіся толькі казкі, 
Песні ды ўспаміны. 

1913 


. З чага пачынаецца і як разгортваецца канфлікт у творы? 

2. Як выяўляецца маральнае аблічча магната Патоцкага ў 
забавах і гульнях? 

. Якія з названых ніжэй якасцей уласцівы Патоцкаму 
і яго «хеўры лядачай»: высакароднасць, чысціня, ра- 
дасць, жорсткасць, павага, сябелюбства, таварыскасць, 
помслівасць, шчырасць? 

4, Як цешыцца з свабоды Бандароўна ў асяроддзі вольна- 

любівай казацкай моладзі? 

5, Прачытайце лірычныя адступленні ў паэме, Вызначце 

характар аўтарскіх адносін да персанажаў. 

б. Падрыхтуйце паведамленне: «Каштоўнасць І цана ха- 

раства, свабоды і жыцця ў беларускай літаратуры». 


іва 


ПРА КАМЕДЫЮ-ВАДЭВІЛЬ «ПАЎЛІНКА» 


Вадэвіль -- драматычны твор камічнага зместу, 
заснаваны на любоўнай інтрызе. У беларускай літа- 
ратуры вадэвіль мае шмат агульных рыс з сатырычнай 
камедыяй. У творах В. Дуніна-Марцінкевіча і Янкі Купалы 
камічная любоўная лінія сюжэтнага развіцця звязана з 
выкрыццём прыстасаванцаў да самаўладства. Любоўная 
інтрыга ў камедыях В. Дуніна-Марцінкевіча і Янкі Ку- 
палы падводзіць чытача да роздуму пра выбар жыццёвага 
шляху, які павінна зрабіць маладая Беларусь, увасобленая 
пераважна ў дзявочых вобразах. 

Вадэвіль у еўрапейскай літаратуры быў папулярны ў 
ХУІ- ХІХ стагоддзях. У ХХ стагоддзі цікавасць да гэ- 
тай жаправай формы зніжаецца. Янка Купала, аднак, здо- 
леў надаць новае жыццё вадэвільнай форме. Напісаная 

ЭТ 


Ў ль 


ім у 1912 годзе камедыя-вадэвіль «Паўлінка» ідзе з вя- 
лікім поспехам на сцэнах тэатраў і сёння. Гэта можна рас- 
тлумачыць жыццёвасцю камічных характараў, досціпам І 
сэнсавай мнагазначнасцю камічных сітуацый і мовы пер- 
санажаў. Традыцыйны любоўны трохкутнік у «Паўлінцы» 
з'яўляецца адначасова размовай пра будучыню маладога 
пакалення, яго свабоду і здальнасць супрацьстаяць чужым 
ідэям і інтарэсам. 

Сцэнічная гісторыя камедыі «Паўлінка» шмат у чым 
адлюстроўвае характэрныя асаблівасці адраджэнскага 
працэсу ў Беларусі ў ХХ стагоддзі. 

Працу над камедыяй Янка Купала закончыў у 1912 го- 
дзе, калі жыў у Акопах на Лагойшчыне. У яго лісце да 
Браніслава Эпімах-Шыпілы ад 5 чэрвеня паведамля- 
лася: «Напісаў у двух актах камедыю, каторую чытаў пану 
Лявіцкаму (Ядвігіну Ш.), і ён казаў, што напісана дарэчы», 
Сучаснікі Янкі Купалы ў персанажах «Паўлінкі» бачылі 
жывых прататыпаў -- ганарыстага Павэлка Ваяводскага 
з фальварка Калдукоўка, гаспадарлівага Гіляра Аблачым- 
скага і яго прыгожую дачку Ядзю, брата Пранцішка Абла- 
чымскага, маладога настаўніка Мечыслава Багдановіча. 

Упершыню на сцэне «Паўлінка» была пастаўлена 
27 студзеня 1913 года ў Вільні Беларускім музычна-дра- 
матычным гуртком. Ролю Паўлінкі выконвала Соф'я Мар- 
кевіч (Маркевічанка). Запрошаны на спектакль Купала ў 
знак удзячнасці перадаў артыстцы на сцэну жывыя кветкі. 
Другі раз «Паўлінку» паставілі студэнты Беларускага 
навукова-літаратурнага гуртка ў Пецярбургу Э лютага 
1913 года. Ролю Паўлінкі выконвала Паўліна Мядзёлка, 
Сцяпана Крыніцкага - Клаўдзій Душэўскі. Спектакль меў 
вялікі поспех. Пецярбургскія студэнты падаравалі аўтару 
гадзіннік з надпісам: «Бацьку «Паўлінкі» ад беларускіх 
студэнтаў». , і. , 

Камедыя «Паўлінка» з часу свайго з'яўлення зай- 
мае сталае месца ў рэпертуары прафесійных і самадзей- 
ных тэатраў. У 1913 годзе ў Радашковічах «Паўлінку» 


/3 


паказвала мінская трупа Фларыяна Ждановіча. Пад яго ж 
кіраўніцтвам у красавіку 1917 года ў Мінску спектакль 
«Паўлінка» падрыхтавала Першае беларускае таварыства 
драмы і камедыі. У 1923 годзе «Паўлінку» паставіў па- 
пулярны ў Беларусі тэатр Уладзіслава Галубка. Беларускі 
дзяржаўны тэатр (цяпер Нацыянальны акадэмічны тэатр 
імя Янкі Купалы) «Паўлінку» паказаў на чацвёрты дзень 
пасля свайго адкрыцця -- 17 верасня 1920 года. У час 
знаходжання ў эвакуацыі ў Томску ў 1944 годзе рэжысёр 
Леў Літвінаў (Гурэвіч) ажыццявіў новую пастаноўку. У вы- 
кананні яркага ансамбля Купалаўскага тэатра «Паўлінка» 
стала тэатральнай класікай. Гэтым спектаклем пачынаец- 
ца ў тэатры асенне-зімовы сезон. 


ёд Вызначце галоўных удзельнікаў вадэвільнай інтрыгі ў 
ы камедыі «Паўлінка». 


ПАЎЛІНКА 
Камедыя ў двух актах 


АСОБЫ 


Сцяпан Крыніцкі -- засцянковы шляхціч, 45 г. 
Альжбета, яго жонка -- 40г. 

Паўлінка - дачка Крыніцкіх, 19 г. 

Пранцісь Пустарэвіч -- сваяк Крыніцкіх, 50 г. 
Агата -- яго жонка, 43 г. 

Якім Сарока -- настаўнік, 25 г. 

Адольф Быкоўскі -- 24г, 

Госці, музыкі. 


Рэч адбываецца да рэвалюцыі ў хаце Крыніцкіх. 


АКТ І 


Абшырная святліца. Направа ад публікі вокны ў сад, бліжэй да ар- 
кестра -- стол; каля стала -- лавы і табурэцікі, над сталом -- ві- 
сячая недарагая лямпа, на сцяне -- абразы. Налева -- дзверы ў 
сенцы, бліжэй да аркестра -- куфар. Напроці -- сцяна і дзверы ў 
бакоўку (каморку); спраза пры сцяне ад бакоўкі --- ложак, засланы 

а ЦЕ 


коўдрай, у галавах высока накладзена падушак; налева -- у кутку -- 
печ; на сцяне стрэльба, старасвецкі, з гірамі, гадзіннік і некалькі 
тандэтных' малюнкаў. Час -- асенні вечар перад Пакровамі. 


З'ява І 


Паўлінка адна. 


Стройная і досыць прыгожая дзяўчынка. Адзеўшыся ў недарагую 
крамніну, але чысценька; без хусткі -- у валасах колькі грабень- 
чыкаў. Сядзіць на ложку і пільна шые крамны кафтанік. Як пады- 
маецца заслона -- Паўлінка пяе. 
Ой, пайду я лугам, лугам, 
Дзе мой мілы арэ плугам; 
Ой, пайду я лугам, лугам! 
Ён арэ поле валамі, 
А я плачу ўсё слязамі; 
Ён арэ поле валамі. 


(Перастаўшы пець.) Э-э, штось не пяецца сягоння. Неяк 
сэрцайка трасецца, як бы хто яго знячэўку перапужаў. А 
мо гэта песня вінавата? Даліпантачкі, аніяк не магу сама 
з сабой да ладу прыйсці. Ану, на шчасце зачну другую. 
Якую ж бы тут? Ага!.. (Ляе./ 


Дый чаго ж ты, дуб зялёны, 
Пахінаешся? 

Дый чаго ж ты, мой міленькі, 
Задумляешся? 


(Пеючы, падыходзіць да акна і паглядае, пасля ізноў 
садзіцца.) А ўсё-такі нешта нецікава на сэрцы. І чаго яму, 
бедненькаму, не стае? Піць і есці, дзякаваць Богу, хватае, 
часам татка дае грошы і на сукенкі... Чаго, чаго, здаецца, 
тут хацець?.. Ох, ох, як жа маркотненька! Прост хоць 
збірай манаткі ды йдзі ўпрочкі з хаткі. Ужо вечарэе; за- 
раз не будзе як шыць, а трэба сягоння канешне кончыць. 


Т Тандэтных -- тут: недарагіх, танных. 

Заўтра Пакровы... у Міхалішках кірмаш... Эх, эх, каб хаця 
той прыйшоў, каго так хочацца сягоння пабачыць. (Са- 
дзіцца пры акне і пачынае зноў, шыючы, пець.) 


Ой, ляцелі гусі дый з-пад Беларусі, 
Селі яны, палі на сівым Дунаі! 


Селі яны, палі, ваду замуцілі 
Дый нас, маладзенькіх, з сабой разлучылі. 


Бадай тыя гусі марне запрапалі, 
Як мы любіліся -- цяпер перасталі. 


(Паглядзеўшы ў акно.) Ну, ужо зусім няма як без агню 
шыць! Зараз трэба запаліць лямпу. Цямнее і цямнее, 
ночка набліжаецца, а яго як няма, так няма! А шчыра 


абяцаўся, шэльма, напэўна прыйсці. (Шукае запалак і 


запальвае лямпу.) І што гэты тата да яго мае? З таго часу 
як даведаўся, што ён на мяне мілым вокам паглядае, усё 
роўна як чорная кошка між імі перабегла. Ён-то нічога, 
але тата -- дык жыўцом бы яго з'еў. Ну, але тата сваё, 
Якім сваё, а я -- сваё. Паглядзім, чый верх будзе: тат- 
каў, ці мой, ці яго? (Падумаўшы. ) Казаў, прыйдзе ся- 
гоння, каб там і ліха гарэла. «Трэба, кажа, сякую ці такую 
зрабіць пастанову. Мы, кажа, не дзеці -- маем свой ро- 
зум і можам сабой пакіравацца. Толькі ты, кажа, Паўлінка, 
павінна на гэта прыстаць канешне, бо іначай, кажа, згінем, 
як рудыя мышы...» (Ускочыўшы.) Ай! нехта ідзе. Ён, ён, 
напэўна ён! 


З'ява ІІ! 
Паўлінка, Якім. 


Якім. Вось і я -- як тут быў! Добры вечар яснепек- 
най панне Паўлінцы. Што, золатца маё ненагляднае, пра- 
чакалася трохі мяне, ненавісніка? (Глянуўшы на бакі.) 

А ці нікога няма? (Гаворачы, набліжаецца да Паўлінкі, 
таецца і хоча абняць яе. 

Паўлінка (баронячыся). Ой, ой! памалу! Усе дома, 
усе дома. Толькі ў Якіма не ўсе дома, бо поначы ходзіць 
да маладых дзяўчат. Дадуць, дадуць зараз пытлю старыя. 
(Тупаючы нагой.) Пазваленне ёсць гэтак позна прыхо- 
дзіць? 

Якім (садзячыся). Ёсць, ёсць, мая ты сакатушка, 
шчабятушка! Кажы толькі хутчэй, галубка мая бяскрылая: 
тата твой дома ці не? Бо ж сама ведаеш, якая ў нас з ім 
страшэнная любасць... 

Паўлінка (садзячыся за шыццё), Ой, чаму ж не 
ведаю: як між катом і сабакам якраз. Але, але смела 
будзь, як у Бога пад прыпечкам. Паехалі абое на торг 
і, пэўна, позна вернуцца, бо маюць трохі сяго-таго да 
прадгння і маняцца сякія-такія зрабіць пакупкі. Бачыш, 
заўтра мае быць трохі гасцей з кірмашу. (Абнімае 
Якіма, раптам знаходзіць у кішэні кнігу.) А гэта што? 
(Чытае няўмела першыя радкі з «Песні аб Сокале» 
М. Горкага. Потым ён забірае ў яе кнігу і сам чытае. /] 

Якім. Та-а-к! Значыцца, тым кшталтам, вечарынка 
будзе. 

Паўлінка. Так, так! Вечарынка быць-то будзе, але 
не ўсе на ёй будуць. 

Я кім. Эх, Паўлінка! Ты ўсё сваё; мне і так горка на 
душы, як бы хто там палын засеяў, а ты яшчэ прытычкамі 
сваімі соліш. Вазьму на злосць ды прыйду. Што ж яны са 
мною зробяць? 

Паўлінка. Зрабіць-то нічога не зробяць, але і ты 
сам нічога не зробіш, а толькі пераробіш... 

Якім (робячы папяросц). Ці ясне-панна Паўлінка 
пазволіць мне закурыць пры ёй? 

Паўлінка. Ого, скуль такая далікатнасць? Рукам 
каля дзяўчыны дае волю без пытання, а як папяроску 
закурыць, дык пазвалення просіць. Не пазваляю затое, 
вось і ўсё тут! 

Якім. Ая закуру. 
Паўлінка. А яне дам! 
Кідае шыццё і хоча адабраць папяросу. Нейкі час тузаюцца, бе- 
гаюць адно за адным па хаце і няўмысля раскідаюць на ложку 
падушкі. 


Якім (бегаючы). Ну, ужо годзе, годзе, Паўлінка! 
Болей нічому без твайго пазвалення даваць волі не буду. 
Паўлінка. Ну, калі так, то згода! 


Садзяцца. Якім курыць. Паўлінка шые. 


Якім (памаўчаўшы). Паўлінка! 

Паўлінка. Га! Ці пан Якім забыўся, як я завуся? 

Якім. Ды не! Я хацеў бы, золатца, сур'ёзна з табой 
пагаварыць. 

Паўлінка. Гі!!! Ведаю я гэтыя сур'ёзнасці. Перш- 
наперш будзе, ці я люблю, пасля -- ці вельмі моцна, а 
пасля -- ці гатова ўсё чысценька зрабіць, што чарна- 
брывы Якім захоча, а там, а там... і паехала, як на непад- 
мазаных калёсах... Ці ж не праўда? 

Якім. Праўда-то праўда, але ўсяму мусіць быць канец. 

Паўлінка. Ну, дык слухаем, вашэці. А вось, можа, 
і новую песеньку нам спяіцё. Адно толькі за ўмовай: або 
надта вясёлую-вясёлую, каб аж «Лявоніху» захацелася 
ісці, або такую сумна-сумненькую, што, выслухаўшы 
яе, - раз, два ды бухтыль у вір галавою! вось так! 


Паказвае і чуць не валіцца; Якім падхоплівае і садзіць яе на лаве. 


Якім. Гэта будзе ад цябе, маё ты сонейка, залежаць. 
Як захочаш -- такая і песенька выйдзе: або вясёлая, ра- 
дасная, як бы самое неба яснае, або сумная, гаротная, 
як асеннія хмары над гэтай зямелькай чорнай. (Ламаў- 
чаўшы.) Эх, эх! І дакуль жа ўсё гэта будзе цягнуцца? Да- 
куль, як сухавей, сушыць і мучыць нас будзе? 

Паўлінка (жартаўліва). Толькі не нас, а мяне, 
трэба гаварыць. Мне дужа добра, весела і так лёганька, 
лёганька на сэрцы, што... 

Якім (з дакорам). Паўлінка! 

Паўлінка (закрываючы губы рукой). Ну, ну, ужо 
маўчу... як нямая рыба. 

Якім (як бы сам да сябе). Калі, калі ўжо надойдзе 
тая часінка, што нас злучыць навекі, і мы ўжо ніколі не 
расстанемся? Калі? Калі?.. і 

Паўлінка. Ха-ха-ха! На святое ніколі. Вельмі ўжо 
татка мой заеўся на цябе з таго часу, як даведаўся, што 
мы з табой злюбіліся. Ну, а без таты гэты інтэрас нала- 
дзіць будзе вельмі трудна. 

Якім. Трудна-то яно трудна, але няма таго злога, 
каб не выйшла на добрае. Хоць бы, прымерам, мы з 
табой так зрабілі: выбраўшы падхадзячую часіну, калі 
стары будзе не ў злосці, узяліся з табой за рукі, падышлі 
да яго, укленчылі і сказалі: так і так, наш добры ба- 
цечка,-- я люблю Паўлінку, а я люблю Якімку -- вельмі- 
вельмі моцна, так, што і жыцця нам аднаму без аднаго 
нямашака, ну дык супакойце нашы сэрцайкі, дайце нам 
пазваленне ўзяць ды пажаніціся. 

Паўлінка. Э-э!!! Не туды, мой дурненькі Якімка, 
паехаў! Уедзеш гэтак у нерат, што ні ўзад ні ўперад. Каб 
гэта яшчэ толькі з мамкай, то яно сяк-так, як табе не раз 
я і казала, але са старым дык чыстая бяда, настаяшчае 
гора. Хоць ты яму кол на галаве чашы, дык нічога не вы- 
дзеўбеш. «На парог, кажа, каб і не важыўся паказвацца; 
мазгаўню, кажа, гаду пашчапаю!» Вось і рабі з ім, што 
хочаш! Каб мог, дык на першай асіне павесіў быў цябе. 
Ну, і дзе ж у такім разе набрацца смеласці, ісці кленчыць 
перад ім і прасіць пазвалення?.. Задасць такога пытлю і 
табе, і мне разам, што і жаніцьба ў галаву не палезе. 

Якім. Так-то яно так! Але я неяк усё яшчэ надзеі 
не трачу -- ану ж адпусціцца. Быў жа такі час, што мяне 
любіў ды нават у бядзе то тады, то сяды памагаў. 

Паўлінка. Быў час, але вадою сплыў. Памагаў, па- 
куль не ўбачыў, што трэба і дачкою памагчы, а як да 
гэтага стала даходзіць, вось у ім і адазвалася шляхоцкая 

фанабэрыя. Другую песню цяпер пяе. Нож точыць... вост- 
ра нож тэчыць родны мой татка на таго, каго сам калісь 
любіў і каго я палюбіла... (Устаючы, горача. ! на векі 
вечныя любіць буду. 


Ідзе і папраўляе падушкі, за ёй -- Якім, абнімае яе, і садзяцца, 
абняўшыся, на ложку. 


Якім (памаўчаўшы, ласкава). Паўлінка! 

Паўлінка (смеючыся). Ізноў забыўся, як завуся? 

Якім. А ты ізноў сваё... Слухай, міленькая: ці ты на- 
думалася зрабіць тое, аб што я цябе надовічы прасіў і 
маліў? Сама ж ты, золатца, казала мне не раз і цяпер 
кажаш, што татка твой ні на якія просьбы не згодзіцца. 
Значыцца, сама добра разумееш, што іншага выхаду для 
нас нямашака. А гэтак, як я казаў, будзе найлепей. Ці 
то мы будзем першыя або апошнія? Янка Лукашонак з 
сваёй Зосяй так зрабілі, Ігнась Манякоўскі з сваёй Да- 
мінісяй, ды і шмат хто... Бацькі спачатку пазлуюць, па- 
злуюць трохі і адпусцяцца,-- ведама, бацькаўскае сэрца. 
Вось мы з табой, міленькая, такім парадкам самі сабе 
шчасце збудуем і нічыёй ласкі прасіць не будзем. Адно, 
абы твая згода -- і ўсё будзе добра. Я ўжо, прызнацца 
табе, гаварыў з папем. Ён заўтра прыязджае ў Міхалішкі 
імшу адпраўляць і заначуе ў ваколіцы. Ну, а мы к яму... 
раз, два 1 - гатова. 

Паўлінка. Думаць-то я думала, але неяк страшна. 
Можа б, было лепей, каб яшчэ трохі пачакаць, а то так 
скора, раптам... Хто спяшыць, той людзей смяшыць. 

Якім. Якая ты нядобрая, Паўлінка! Ты зараз -- 
страшна, страшна, пачакаць, пачакаць! Гэтак і ўсю сваю 
моладасць пачаканкамі перачакаем. А так гэта дачэснае 
жыццё можна добра наладзіць, так добра, абы толькі 
ахвота ў нас была ды вытрываласць. 

Паўлінка. А што, калі зловяць? Гэта ж я не вы- 
жыву з сораму, людзі вочы выберуць, нельга будзе на 
свет паказацца. Цяпер і то колькі ўсякай брыды ўслужлі- 

выя суседзі і суседкі на нас вернуць, а што і гаварыць 
тады, як нам гэта «Бог наш уцечка» не ўдасца. 

Якім. Не бойся, золатца, не зловяць! Усё пойдзе 
гладка. Заўтра ў вас вечарынка; пасля вечарынкі ўсе бу- 
дуць спаць моцна, так, што хоць з гарматаў страляй - ні- 
чога не пачуюць. Я ўсё акуратна прыгатую, ты толькі звя- 
жаш у клумак што патрэбнейшае, а там праз момант - і 
ты мая на векі вечныя. 

Паўлінка (нібы са злосцю). Не я твая, а ты мой на 
векі вечныя! 

Якім. Ну, хай будзе, як Сора казала; але гэта толькі 
тады ў нас выйдзе, калі ты прыстанеш на тое, аб што я 
цябе прасіў і прашу. 

Паўлінка (падумаўшы, смеючыся). Ну, згода да... 
заўтрашняга дня, а там пабачым. 

Якім (павесялеўшы). І даўно ўжо трэ было гэтак 
сказаць, мая ты кветачка майская. Заўтра вечарам, як 
толькі ўсе паўкладаюцца,-- я ўжо ў садзе пад акном 
буду на цябе чакаць. Ты аконца адчыніш, лахі пад пахі ды 
скакель з хаты ў сад, як пятух! 

Паўлінка. Гэта ты, як пятух, ая, як... 

Якім (перапыняючы). Як курыца. 

Паўлінка. Не курыца, а як зязюлька. 

Якім. Як зязюлька, праз акно фырр! а пятух цап, а 
поп крапілам пырсь! а там... 

Паўлінка (смеючыся). А там ізноў фырр!.. 
Размахвае рукамі і хоча вырвацца. Якім мацней прыціскае яе к 


сабе і хоча пацалаваць; яна нібы бароніцца, а пасля хватае яго за 
шыю, і доўга горача цалуюцца. 


Якім. Ох, каб гэтак усё жыццё і кожную мінутку. 

Паўлінка. Ого! Разласаваўся!.. Аскому нагоніш, 
пакуль ахвоту спагоніш. (Прыслухаўшыся.] Ой, недзе 
туркоча! Ці не едуць толькі нашы з торгу! 

Якім (прыслухаўшыся). Такі ж нехта едзе! 

Паўлінка (сумна). Значыцца, Якімка, трэба ўжо 
табе рабіць фырр! 

Якім (устаючы, з уздохам). Нічога не парадзіш - 
трэба!.. Ой, гэтыя бацькі! І чаму гэта не родзяцца на свет 
дочкі без бацькоў!.. 

Паўлінка (устаючы). Ах, чуць не забылася. Ці 
прынёс мне тое, што абяцаўся? 

Якім. А як жа, прынёс, маё ты золатца. (Дастае з 
кішэні фатаграфію і аддае Паўлінцы.) 

Паўлінка (прыглядаючыся да фатаграфіі; ве- 
села). Вось так добра! Заместа аднаго маю ўжо двух: 
аднаго, што сам ходзіць да дзяўчат і рукам волю дае, а 
другога, што трэба насіць за... пазухай. (Смяецца. 

Якім (любуецца ёю, хватае і цалуе). Ах ты, зя- 
зюлька мая ненаглядная! 

Паўлінка (баронячыся). Ну, ну, петушок! Не га- 
рачыся: паспееш з козамі на торг. (Выпігаючы Якіма 3 
хаты.) Марш дадому! Раз, два, тры!.. 

Якім (у дзвярах). Помні, Паўлінка,-- заўтра!.. (Вы- 
ходзіць.) 

З'ява ПІ 


Паўлінка адна. 


Паўлінка (папраўляе ложак, пасля прыглядаецца 
да фатаграфі; цалуе яе і хавае за пазуху, прыціска- 
ючы грудзі рукамі). А што, смачна? цёпленька?.. Га?.. 
Каля самага сэрцайка дзявочага... Пэўна чуеш, як яно, 
бедненькае, трапечацца. Выгадна табе тут, як нідзе ні- 
кому!.. Але не, не! Гэтак не выпадае. Яшчэ трохі порана... 
Паслязаўтра -- іншая рэч. А цяпер... (/дзе к абразу.) Па- 
сядзі лепш, саколік, за абразікам. Седзячы гэтак у Бога 
за плячыма, меней будзеш мець грэшных думак у галаве, 
чымся песцячыся тут (лаказвае) у маладой дзяўчыны. 
(Напяваючы, падыходзіць да сцяны, хавае фатаграфію 
за абраз і, як ні ў чым не бывала, садзіцца за шыццё.) 


Дый чым жа твая, дзеванька, 
Галоўка занята? (ў г. д.) 

З'ява ІУ 


Паўлінка, Сцяпан, Альжбета. 


Сцяпан (п'янаваты ўваходзіць з Альжбетай з 
сенцаў і прыпявае) 
Дзе мы едзем, дзе мы йдзём, -- 
Карчмы не мінаем; 
Дзе заедзем, дзе зайдзём,-- 
Там і пагуляем. 


Альжбета (кладучы пакупкі на куфар ! раздзява- 
ючыся, да Сцяпана). Не смяшы ты людзей. Калі падпіў, 


дык ляж спаць! 
Сцяпан. Маўчы, баба!.. Ты, каханенькая, роднень- 


кая, нічога не разбіраеш... Валасы доўгія, а розум ка- 
роткі. (Прыпявае.) 

Ой, там, на гарэ, 

Мужык жонкай арэ, 

А другая падбягае: 

«Запражы ж ты мяне», 


ё Хоча абняць Альжбету. 


Альжбета (адпіргнуўшы). Ах ты, гнілая качарэж- 
ка! Яшчэ, можа, табе чаго захочацца?.. 
Сцяпан (выкручваючы нагамі) 
Дзед боб малаціў, 
Баба падсявала... 


Паўлінка. Тата! Ды кіньце ўжо!.. Ось лепей раз- 


дзявайцеся ды, можа, чаго з'ясцё. 
Сцяпан. А можа, гэта і добра, каханенькая, род- 
ненькая... Каб так кіслай ды гарачай капусты. (Скідае 


вопратку і кладзе на куфар.) 


Скіну бурку, скіну боты 
Дый надзену лапці; 

Кожны дурань ці разумны -- 
Пан у сваёй хаце. 


Садзіцца за стол. 


Паўлінка (кінуўшы шыццё на ложак, да Альж- 
беты). Мамка, дастаньце з куфра настольнік, а я пры- 
нясу вам з'есці. (Выходзіць, ) 


З'ява У 


Сцяпан, Альжбета. 


Альжбета (дастаючы настольнік з куфра). З кім 
ты гэтак намурзаўся? 

Сцяпан (закурваючы люльку). Я і з тым, я і зсім, а 
ты, каханенькая, родненькая, згадай -- з кім? 

Альжбета. А немач цябе ведае, з кім! 

Сцяпан. Ціжя не казаў, што ў цябе тут (торкаючы 
сабе пальцам у лоб) не ўсе дома? Але слухай: з зяцем! 

Альжбета (здзівіўшыся). З зяцем?! 

Сцяпан. Так, так, каханенькая, родненькая. Хто з 
сватам, хто з сваццяй, а як Сцяпан Крыніцкі, дык з род- 
ным зяцем, 

Альжбета (накрываючы стол). Такі праўду ка- 
жуць, што гарэлка людзей з поля зводзіць. Калі ж ты 
ўспеў яго нажыць?.. Дачка яшчэ замуж не выйшла, а 
бацька ўжо зяця мае! 

Сцяпан. Калі не маю цяпер, дык буду мець у ча- 
цвер. Гэта, бачыш, ён яшчэ толькі збіраецца падмазацца 
да нашай Паўлінкі; ну, а каб слізчэй усё пайшло, дык 
перш мяне ён падмазаў. 

Альжбета (садзіцца). Так бы і казаў адразу. А 
хто ж гэта такі? 

Сцяпан. Адольф Быкоўскі! 

Альжбета. Э-з! Я думала, хто там!.. Ажно нічога 
людскога. Толькі ездзіць ды нюхае, якая дзяўчына пасагу 
больш мае, а сам дык голы як бізун. 

Сцяпан. Пасаг нюхае, бо нос мае. Але ўсё-такі гэта 
для нас блін, ды яшчэ маслам падмазаны. Ён сам мне, 
каханенькая, родненькая, хваліўся, што яго гаспадарка ў 
сто раз лепшая ад усіх тутэйшых гаспадароў. За аднаго 
каня толькі, казаў, заплаціў сёлета тры сотні. «На гэтым 
жа кані, кажа, заўтра да васпанства заедуся з кірмашу». 
(Мацагцца па кішэнях, сам сабе.) Дзе ж бы яна падзе- 
лася?.. (Да Альжбеты.) Ты, баба, ці не бачыла кніжкі, 
што я купіў сягоння? Дзе яна прапала? 

Альжбета. А штоя, пастушка над тваімі кніжкамі? 
Прапіў, можа, з гэтым сваім зяцем. 

Сцяпан (ідзе к куфру, знаходзіць у бурцы кніжку 
і кладзе яе за абраз, дзе Паўлінка палажыла фата- 
графію). Каханенькая, родненькая, не думай, што я якую 
дрэнь выбраў сабе на зяця. Заўтра ён прыедзе, пагля- 
дзіш, дык адразу што другое запяеш. Адным словам, 
хлапец: шляхоцкага заводу, з рызыкай, з усякай далікат- 
насцяй і ўсё такое... 


З'ява УІ 
Паўлінка, Сцяпан, Альжбета. 


Паўлінка (уваходзячы з міскай, з лыжкамі і хле- 
бам пад пахай). Аб кім гэта, татка, гаворыце, што мае 
ўсякую далікатнасць і ўсё такое? (Ставіць яду на стол і 
садзіцца за шыццё.) 

Сцяпан (ядучы). Вельмі васпанна цікавая! Скора 
састарышся, каханенькая, родненькая, як усё будзеш ве- 
даць. 

Паўлінка (просячы). Скажыце, скажыце, татачка! 

Сцяпан. Ага, ні села ні пала, захацела баба сала! 
Калі ўжо табе, каханенькая, родненькая, так хочацца, 
дык скажу. (З павагай.) Знакам тым, гэты паніч з далі- 
катнасцяй і з усякім такім -- мой зяць. 

Паўлінка (пырснуўшы смехам). Зяць?! 

Сцяпан. Знакам тым, ён не саўсім яшчэ зяць, але 
скора на яго выкіруецца. 

Паўлінка. А як жа годнасць гэтага... гэтага, ну, як 
яго... што некалі татавым зяцем зробіцца? 

Альжбета. Дык гэты ж, гэты... Ты, пэўна, яго ба- 
чыла некалі... Адольф Быкоўшчык. 

Паўлінка. Быкоўшчык!! 

Сцяпан. Але. Але! Пан Адольф Быкоўскі! 

Паўлінка. Ну, хіба, татка, для яго другой дачкі 
пастараецеся або самі з ім ажэніцеся, каб перарабіць яго 
з простага чалавека на свайго зяця. 

Сцяпан. А ты што? Зломак? 

Паўлінка. Зломак - не зломак, але і за ламаку не 
пайду. 

Сцяпан. А дзяга нашто? 

Паўлінка. Наўсё, толькі не на паганяку к замужству. 

Сцяпан. Каханенькая, родненькая, яшчэ паглядзім, 
дзе каго пасадзім. 

Альжбета (ядучы, да Сцяпана). Еш вот лепей, 
чымся з пустога ў парожняе пераліваць. Як прыедзе сва- 
тацца, тады тое і будзе. 

Паўлінка. Татка, ведаеш не сягоння, за каго я 
толькі пайду або за нікога. 

Сцяпан (змяніўшыся, кідаючы лыжку аб стол). 
Што?.. За каго?.. 

Паўлінка (устаючы і ідучы к ложку). За каго? За 
Якіма. 

Сцяпан (стукаючы кулаком па стале). Маўчы, га- 
даўка! Раз сказаў, каб гэтага шэльмы і звання не было 
ў маёй хаце, каб яго імені я не чуў ніколі... гэтага неда- 
вярка, гэтага... гэтага забастоўшчыка! Дык і не забывайся 
аб гэтым, каханенькая, родненькая... 

Паўлінка (парытавана). Нашто дарэмшчыну вясці. 
Ён нікому ніякай забастоўкі не рабіў і не робіць. 

Сцяпан (закурваючы са злосцю люльку). Чорт яго 
бяры, не тут успамінаючы,-- рабіў ці не рабіў. Знаць і 

бачыць не хачу яго ў сваёй хаце, гэтага хамуйлу, гэтае 
плюгаўства. 
Альжбета. Прыбірай, Паўлінка, ужо са стала! 
Паўлінка (кінуўшы на ложак шыццё і ідучы к 
сталу). А даўно гэта, татка, сам з ім цалаваўся? 
Сцяпан. Каханенькая, родненькая, не лезь у вочы. 
А не то вон з хаты і цябе з гэтай доэняй выганю. 
Паўлінка ідзе з міскай к дзвярам; неўспадзеўкі дзверы адчыня- 


юцца, увальваецца ў хату п'яны Пранці сь П устарэв іч, за 
ім-- яго жонка. Пранцісь няўмысля выбівае міску ў Паўлінкі. 


Паўлінка. Ай, што ж гэта, дзядзька, зрабілі? 


З'ява УІ 


Паўлінка, Сцяпан, Альжбета, Пранцісь, Агата. 


Пранцісь. Глупства, глупства, пане дабрудзею! Па- 
хвалёны Езус. Собственно, адкупім, адкупім, вось-цо-да! 

Сцяпан і Альжбета. Навекі. 

Альжбета. А мае ж вы родненькія, ці ж гэта вы ўсё 
яшчэ з рынку едзеце? Здаецца ж, раней за нас выехалі? 

Пранцісь. Собственно, вось-цо-да, кабыла заблу- 
дзіла, пане дабрудзею. 

Агата. Тудэма-сюдэма, ці ж гэта мачыляпа калі 
прыехаў у сваім часе дамоў? Ён жа, як рызнік, то туды, то 
сюды блытаецца па дарозе. 

Пранцісь. Пане дабрудзею, тваё бабскае дзела - 
маўчаць! Я, собственно, вось-цо-да, спрытны -- тонка 
панімаю, што і як раблю. 

Альжбета. Ды садзіцеся ж, мае міленькія! 

Агата. Тудэма-сюдзма, куды Тут садзіцца! Ноч на 
дварэ, кабыла за плотам, паўвярсты да дому, а гэты, тудэма- 
сюдэма, начніца касавокая, не вытрымаў, каб людзям не на- 
рабіць уночы неспакойства. (Садзіцца, а за ёў -- іншыя.) 

Сцяпан. Э, што там такое! Выспімся! Дзякуй Богу, 
ночка не пятровая, а пакровая. 

Паўлінка (падбіраючы чарапкі). Заўтра госці бу- 
дуць, а дзядзька апошнюю міску стоўк. Трэба, каб на 
кірмашы дзве адкупіў. 

Пранцісь. Глупства, пане дабрудзею, глупства! 
Хаўтурнага, собственно, вып'ем па місцы. (Дастае з ба- 
кавой кішэні пляшку, пацягае з яе і хавае назад.) 

Альжбета (смеючыся). А каб гэта нам сваток даў 
гэтай сусолькі пассаць. Ці ж мы з сваццяй паскрэбкі... 

Паўлінка (выходзячы з чарапкамі), Ого! Гэтых 
свянцоных кропель дзядзька і канаючаму не даў бы, не 
то што... (Выходзіць. 


З'ява УІІ 


Сцяпан, Альжбета, Пранцісь, Агата. 


Пранцісь (услед Паўлінцы). Глупства, глупства, 
пане дабрудзею. Маладзенькая яшчэ, маладзенькая! 
Лазы трэба, собственно, вось-цо-да. 

Агата (да Альжбеты). Што, свацейка, тудэма-сю- 
дэма, добрага куплялі на рынку? 

Альжбета, Ат, сёе ды тое, Паглядзіце, калі хочаце. 
Нічога такога цікаўскага. 


Устаюць і ідуць абедзве да куфра і разглядаюць кінутыя на ім 
пакупкі. 


Пранцісь (да Сцяпана). Чуў, сват, пане дабру- 
дзею, што сягоння людзі казалі? 

Сцяпан. Не, не, каханенькі, родненькі, не чуў, не 
было калі! А што? 

Пранцісь. Ды як жа, вось-цо-да! Кажуць, пранцуз, 
пане дабрудзею, ідзе на Барысава па шапку і рукавіцы, 
што калісь там заставіў. Чатырыста тысяч войска з сабой 
вядзе і, собственно... 

Агата (перабіваючы з месца). Не чатырыста ты- 
сяч, а чатыры сотні тысячаў... 

Пранцісь. Глупства, глупства, пане дабрудзею. 
Усё роўна ідзе, вось-цо-да. Спранжыновы касцёл з сабой 
нясе, пане дабрудзею. 

Агата (з месца). Тудэма-сюдэма, не нясе, а на па- 
ветры, ка машыне, што лётаюць, гэты касцёл вязе. 

Сцяпан і Альжбета (здзівіўшыся). Ай-я-я! Аж 
на паветры касцёл вязуць!.. 

Агата. Але ж, але! Тудэма-сюдэма, я сама на свае 
вушы чула. 

Сцяпан. Во калі пайшло ўсё ўверх нагамі! Як паста- 
вяць гэты спранжыновы касцёл, то можна будзе спадзя- 
вацца і для нашага брата якога-такога палягчэння. Дзякуй 
Богу, дзякуй Богу!!! А вось мая гэта ахмістрыня, дачушка 
мая: сакатушка, сплуталася з гэтым... з гэтым бязбожні- 
кам, і хоць ты ёй вар на галаву лі. 

Пранцісь. Маладзенькая, собственно, вось-цо-да, 
Бярозавай кашы не шкодзіла б, пане дабрудзею. 

Альжбета. Дужа трудна паладзіць з цяперашняй 
моладдзю. Пайшло такое распуства на свеце, што не дай 
Божа! Заместа кніжак ды набажэнства -- чытаюць нейкія 
дрындушкі. Вецер ва ўсіх па галаве ходзіць, Гэта ж мне 
калісь сказалі: ідзі за Сцяпана,- я і пайшла без ніякай 
спрэчкі са сваімі старымі. 

Агата. А так, так, тудэма-сюдэма! І мой, як да мяне 
пасватаўся, бацька-нябожчык і кажа: ідзі, бо ўсё роўна 
ніхто цябе лепшы не возьме; я падумала, тудэма-сюдэма, 
ну і пайшла. 

Глядзяць абедзве на сваіх мужоў, пасля -- адна на адну, плююць 
кожная ў другі бок і разглядаюць ізноў клункі. 


Пранцісь. Так, так, пане дабрудзею, іначай калісь 
было. (Дастае пляшку і п'е, а пасля дае Сцяпану.) 
Собственно, глупства, вось-цо-да, было, а ты, сват, выпі, 
каб тое, што было, у памяці не сядзела. 


Сцяпан п'е, Пранцісь прытрымлівае за пляшку, каб той залішне не 
выпіў. 


об 
о 


Сцяпан (абціраючы вусы ды сплёўваючы). Шчы- 
пецца, каб яе гаручка! 

Пранцісь (хаваючы гарэлку). Ага, вось-цо-да, 
шчыпецца, собственно, бо чужая, пане дабрудзею. 


Абодва закурваюць. 


Альжбета (да Агаты). А ці заўтра, свацейка, бу- 
дзеце на кірмашы? 
Агата. Ды трэба ж будзе як сцягацца. 


З'ява ІХ 


Тыя ж і Паўлінка. 


Паўлінка (уваходзячы, да Альжбеты). Можа б, 
мамка, прыціснулі сыр, бо да заўтрашняга не адціснецца. 

Альжбета. Яшчэ паспее... Дай мне з цёткай разга- 
варыцца. 

Паўлінка. Ідзіце, ідзіце, мамка, а я за вас з цёткай 
пагавару. 

Агата. Ідзіце, свацейка, тудэма-сюдэма, не зважай- 
це на мяне. Мы тут з Паўлінкай пачакаем на цябе. 

Альжбета (выходзячы). Ну, як сабе хочаце. 


Паўлінка з Агатай садзяцца на куфры і жыва аб чымсьці гаво- 
раць. 


З'ява Х 


Паўлінка, Сцяпан, Пранцісь, Агата. 


Сцяпан. Знаеце, сваток, гэтага, гэтага... як ён... а 
каб цябе... (Да Паўлінкі.) Паўлінка, як гэты завецца, што 
мяне сягоння падмазываў? 

Паўлінка (з месца). А скуль жа я магу ведаць, хто 
татку мазаў? 

Сцяпан. Ну, гэты ж?.. каб ён цяміўся... зяць, зяць! 

Паўлінка (прыпамінаючы). Як жа ён, як?.. Зда- 
ецца, Бык... Бычок... 

Сцяпан. Ага, ён, ён. Не, не так! Быкоўскі, каханень- 
кая, родненькая, вось як. Пан Адольф Быкоўскі. (Да 
Пранціся.) Дык бачыш, сваток, ён, значыцца, падлабунь- 
ваецца да маёй Паўлінкі. Што ты на гэта? 

Пранцісь (дсстаючы гарэлку). Глупства, глупства, 
пане дабрудзею. Собственно, бычок, вось-цо-да, больш 
нічога, (П'е ў дае гарэлкі Сцяпану. 

Сцяпан (выпіўшы). Заўтра, знакам тым, прыедзе 
абнюхаць, як і што, дык і сваток са сваёй загляньце да 
нас. Ану ж, каханенькі, родненькі, можа, які гандаль 
будзе наладжвацца, дык прыкінеш якое слаўцо. Пры- 
едзьце толькі. 

Пранцісь. Глупства, пане дабрудзею, і прыйсці 
можна. Собственно, блізка, вось-цо-да. 

Сцяпан. Блізка-то блізка, але каб не было слізка: 
на дождж як бы збіраецца. 

Паўлінка (з месца). А ці, татка, каня паілі? 

Сцяпан. Не, каханенькая, родненькая. Зараз пайду. 
(Да Пранціся.) Можа, разам з сватам пойдзем? Я свайго 
напаю, а сват свайго паглядзіш, ці добра прывязаны. 

Пранцісь. Глупства, пане дабрудзею. Собственно, 
жонка завязе, калі б кабыла ўцякла. (Да Агаты. ] Праўда, 
баба? 

Агата (з месца). Што -- праўда? 

Пранцісь. Собственно, калі б кабыла ўцякла, то 
мяне тады ты дамоў завязеш, пане дабрудзею. 

Агата. А каб ты, тудэма-сюдэма, бокам ездзіў! Ідзі 
скарэй, паглядзі! Гэта ж і мне з памяці сышло. 

Сцяпан. Пойдзем, каханенькі, родненькі. 


Абымаюцца і, сланяючыся, выходзяць, напяваючы, 


Чаму ж нам не пець, 
Чаму ж не гудзець, 
Калі ў нашых хатачках 
Парадак ідзець? 

З'ява ХІ 


Паўлінка, Агата. 


Паўлінка. Але жкалі я яго люблю, цётачка. 

Агата. Мала што, плзеткі, тудэма-сюдэма, любіш 
яго, але калі бацька не хоча, дык падумай, што людзі 
скажуць, як супроці волі старых пойдзеш. 

Паўлінка. А што там людзі? Яны ж з ім жыць за 
мяне не будуць і па маёй смерці за мяне пакутаваць не 
будуць. Пагавораць, пагавораць ды перастануць, як нама- 
золяць языкі, 

Агата. Як уважаеш, мае дзеткі. Што ж, я, тудэма- 
сюдэма, нічога не дараджу. 

Паўлінка (заламаўшы рукі на каленях). Калі ён 
такі добры, такі разумны, што і сказаць не магу. 

Агата. Усе яны добрыя, пакуль не ўбярэ каторы 
дзяўчыны ў свае рукі, а як убярэ, тады на іншы лад, ту- 
дэма-сюдэма, зайграе, а ты танцуй пад яго дудку. І мой, 
пакуль толькі сватаўся да мяне, -- патульны быў, як цялё, 
а як ажаніўся, дык праўдзівым ваўком зрабіўся. 

Паўлінка (як бы не зважаючы на гаворку Агаты). 
Кніжкі мне прыносіў... Хораша так аб усім расказваў... як 
трэба жыць, як людзей трэба ўсіх любіць, і шмат, шмат 
чаго. І любіць жа ён гэтых людзей зусім неяк не так, як 
мы іх любім. Гэта ж трэба ведаць, столькі мой тата на яго 
ўсякай дарэмшчыны нагаварыў і ачарніў, а ён хоць бы 
што. «Ведама, кажа, чалавек: яму нешта абышло ці не 
спадабалася, дык і помстуе. У нас, кажа, усё ідзе не так, 
як трэба. Людзі, кажа, у нас, як звяры: адзін на другога 
кідаюцца, адзін другога цкуюць, пад'юджваюць, ненаві- 
дзяць адзін другога. Змалку дзён, кажа, прывыкаюць у 
нянавісці жыць, змалку дзён іх да гэтага вучаць і дома, і 
за домам. Сляпыя, кажа, усе сляпыя. Адзін над другім не 
маюць ніякай літасці, хоць усіх душаць зверху ўсялякія 
пошасці ды злыдні». 

Агата. Чула я, чула аб ім не раз. Вельмі ўжо, ка- 
жуць, тудэма-сюдэма, разумны і добры ён. 

Паўлінка (ажывіўшыся). А што ж, ці не праўда? І 
ўсё б было добра, каб не гэты тата: хоць немаведгма што 
рабі з ім... 

А гата. Трэба, дзеткі, пачакаць, ану ж, тудзма-сю- 
дэма, ліха перамелецца, і ўсё добра будзе. 

Паўлінка. Трэці год, цётачка, чакаем, і нічога не 
выходзіць. Трэці год трасуся і выглядаю той часінкі, каб 
толькі з ім пабачыцца. Павешуся, цётачка, павешуся, калі 
мяне з ім разлучаць!.. 

Агата (хрысцячыся). Мёйца, сына! Тудэма-сюдэма, 
што ты, Паўлінка? Пабойся Бога гэткія рэчы гаварыць 
напроць ночы! Цьфу! Матачка Найсвентшая! 

Паўлінка (паказваючы). Калі тут, цётачка, так пад 
сэрцам баліць, што і жыць неўмагату. Такі ён міленькі, 
такі прыгожанькі, такі паслухмяны... (.Заглядзеўйшыся 
ўдаль.) Калі яшчэ з татам былі яны добра, прыйдзе, бы- 
вала, вады за мяне прынясе, дрэўкі нашчапае. Не гля- 
дзіць на тое, што калісь вучыўся, а цяпер сам вуча і боль- 
шых, і меншых. Ніколі ад яго слова благога не чула. Так, 
ведаеце, цётачка, і хочацца з кім-колечы аб ім гаварыць 
і думаць без канца і пачатку. І чаму я такая няшчасная? 
(Са слязьмі.) Бацька родны хоча мяне адарваць ад таго, 
хто мне цяпер мілей ад усяго чыста -- жыцця, хаты род- 
най, цэлага свету. І чаму ж я такая няшчасная? 

Агата (тулячы да сябе Паўлінку, праз слёзы). Ціха, 
мае дзеткі, ціха. Не гаруй, не маркоцься, міленькая, вельмі. 
Неяк жа ды будзе. Бог найвышэйшы, тудэма-сюдэма, 
міласэрны і аб тваёй тут цяжанькай долі не забудзецца. 

Паўлінка (як бы збудзіўшыся). А няхай сабе бу- 
дзе, што мае быць,-- я свайго такі даб'юся або згіну, каб 
і следу не засталося. 

Агата. А ўсё ж такі схажы мне, дзеткі, чаму так 
твой тата на яго заеўся? 

Паўлінка. Бо... бо Якім з мужыкоў... 


93 


З'ява ХІІ 
Паўлінка, Агата, Сцяпан, Пранцісь. 


Пранцісь (за дзвярыма). Глупства, вось-цо-да. Не 
дзе падзелася! Я знаю, собственно, дамоў уцякла, пане 
дабрудзею. 

Сцяпан (уваходзячы ў хату, а за ім Пранцісь). І 
трэ было ж свату так дрэнна яе прывязаць, ды ў гэткую 
яшчэ цемру. 

Агата (усхапіўшыся). Каго прывязаць? 

Пранцісь. Кабылу, кабылу, пане дабрудзею. Ужо ж 
не цябе, вось-цо-да. 

Агата. Дык дзе ж кабыла? 

Пранцісь (дастаючы пляшку). Собственно, няма 
кабылы, дзе была, вось-цо-да, пане дабрудзею. 

Агата (падбягеючы да Пранціся з кулакамі). Дык 
чаго ж ты, тудэма-сюдэма, несвянцоная костка, рассеўся, 
як у сваёй хаце! 

Пранцісь (пацягваючы з бутэлькі). Глупства, 
глупства, вось-цо-да. Пасвенцім, собственно, пане даб- 
рудзею, калі несвянцоная. 

Агата (хоча вырваць пляшку, Пранцісь не дае). 
Вось я цябе зараз, тудэма-сюдэма, як высвенчу гэтай 
пляшкай па галаве, дык і сваіх не пазнаеш, няшчасны ты 
«вось-цо-да». (Гелосячы.) А Божа ж мой, бацюхна мой! 
Нашто мяне пакараў гэтай, тудэма-сюдэма, п'яніцай, гэ- 
тай недарэкай, гэтай куксамордай, гэтай... гэтай... 


З'ява ХІІ 


Тыяж і Альжбета. 


Альжбета (убягае, трымаючы ў руцэ клінок 3 
тварагом). Што гэта ў вас тут парабілася, мае міленькія? 

Паўлінка. Кабыла дзядзькава ўцякла, ці хто ўкраў. 
(Ідзе, садзіцца на ложак і шые.) 

Альжбета (да Пранціся). Дык чаго ж, сватка, ча- 
каеце? Бяжыце скарэй дамоў,-- пэўна, там; гэта ж ёй не 
першыня. 

Агата. Ці ж гэту, тудэма-сюдэма, трухлявую калоду 
зрушыш з месца! Сядзіць жа вось анцыхрыст, каб яму 
моль пяты пабіла, і з месца не скранецца. 

Сцяпан (закурваючы люльку). Супакойцеся, свацця. 
Не дзе яна дзенецца. Каханенькая, родненькая, яна дома, 
напэўна дома. 

Агата. Асват, тудэма-сюдэма, не сунься з сваім но- 
сам туды, куды цябе не просяць. (Да Пранціся.) Ідзём! 
Чуеш ці не!.. 

Пранцісь (устаючы). Глупства, пане дабрудзею, 
глупства. Мае мазгі спрытныя. На табе, вось-цо-да, паеду, 
собственно, дамоў. 

Агата (выводзячы Пранціся). Бывайце здаровы! 
Пахвалёны Езус!.. Падла гэты, ламака, нарабіў работы! 


Выходзяць, за імі - Альжбета з клінком. 


З'ява ХІУ 


Паўлінка, Сцяпан. 


Сцяпан. Ох, і даюцца ж гэтыя сваякі ў знакі. Але, 
дзякуй Богу, дзве дзюркі ў носе і сканчылося -- ужо 
пазбыўся. 

Паўлінка. А даўно гэта таткаў гняды ўцёк з Лу- 
жанкі і татка дамоў пехатой прытрапаў? 

Сцяпан. Што было, тое сплыло, і болей, каханень- 
кая, родненькая, не будзе, як кажуць людзі. 

Паўлінка. Паглядзім. Заўтра кірмаш. 

Сцяпан. Не бойся, каханенькая, родненькая. Я ка- 
былу злаўлю, але і ты глядзі, каб мне таго зяця злавіла, 
аб якім я табе сягоння гаварыў. 

Паўлінка. Што ён конь ці вол, каб я яго яшчэ мела 
лавіць? 

Сцяпан. Не конь і не вол, а так сабе, дойная жы- 
вёліна. 

Паўлінка. Дык, татка, яго і дойце, калі ён для вас 
такі дойны, а я і не думаю. 

Сцяпан. Нічагутанькі, каханенькая, родненькая. На- 
думаешся, ваша, як пакармлю бярозавай кашай. Вось 
толькі каб пагода была добрая, а то казаў ён, што на 
кірмаш не паедзе, калі будзе дождж ісці. 

Паўлінка. Ліха не возьме! Гэткі цукер не раз- 
мокне. 

Сцяпан. Каханенькая, родненькая, як скажу, так 
і будзе; дзве дзюркі ў носе і сканчылося. Вось толькі 
трэба даведацца, ці будзе напэўна заўтра пагода. Купіў 
я сягоння каляндар -- нейкі беларускі, як кажа крамнік. 
Пытаўся ў яго, ці піша аб пагодзе, дык крамнік гавора 
мне, што аб пагодзе напісана ў ім болей, як аб чым ін- 
шым. Значыцца, паглядзім праўды. 

Ідзе і дастае з-за абраза каляндар, адтуль валіцца на зямлю фа- 


таграфія. Паўлінка, саскочыўшы з ложка, падбягае падняць яе, 
але не паспявае. 


(Падымаючы фатаграфію.) А гэта што такое? 

Паўлінка (хочучы адабраць). Гэта мая. Аддайце 
мне, тата! 

Сцяпан. Я пытаюся -- хто гэта? 

Паўлінка. Ці ж, тата, не бачыце? 

Сцяпан (са злоснай насмешкай). Ха-ха-ха! Якім!.. 
Хай жа ён прападзе саўсім. (Хоча рваць, Паўлінка ад- 
бірае.) 

Паўлінка (скрозь слёзы). Аддайце, татачка, ад- 
дайце, не рвіце! не здзекавайцеся над ім... 

Сцяпан (адпіргнуўшы ад сябе Паўлінку). Адчапіся 
ад мяне, гіцлёўка! Я вам тут наразводжу шашняў... 

Стукат у сенцах. Уваходзяць Пранцісь, Агата, а за імі 


Альжбета. Паўлінка стаіць патупіўшыся, глытаючы слёзы, і 
скубе пальцамі фартух. 

А. Гараўскі. Канюшына цвіце (фрагмент) 





Ф. Рушчыц. Ля касцёла Я. Драздовіч. Гусляр 








П. Сергіевіч. Шляхам жыцця 


З'ява ХУ 


Паўлінка, Сцяпан, Альжбета, Пранцісь, Агата. 


Пранцісь. Глупства, пане дабрудзею. Я, вось-цо-да, 
казаў, собственно, не дзе падзенецца. 

Агата (дражнячы). Вось-цо-да, вось-цо-да! Сам 
кабылу, тудэма-сюдэма, паставіў у вас пад паветкай, а 
шукае за плотам. Дарма толькі поўзалі і слядоў прыгля- 
даліся. 

Альжбета. Ну, дзякуй Богу, што хоць найшлася. 
(Да Сцяпана.) Што ты там круціш у руках? 

Сцяпан (тыкаючы фатаграфію ў твар Альж- 
беце). На, на! любуйся, якія празэнты атрымлівае твая 
дачушка! 

Альжбета (закрываючы рукою твар). Чаго сова- 
ешся... Такая яна і твая, як мая. 

Сцяпан. Лжэш! Каб яна была мая, то была б такая, 
як ія. 

Пранцісь. Пакажы, пакажы, пане дабрудзею, што 
гэта за птушка? 

Сцяпан (паказваючы). На, глядзі, сваток! Павіншуй 
мяне з такой дачушкай і з гэтым, з гэтым гарэтыкам! 

Пранцісь (разглядаючы). Эгэ! Гэта гэты разум- 
ненькі, вучоны, грамацей... Собственно, Сарока, вось-цо-да. 

Сцяпан. Але ж, але! Якім Сарока. 

Агата (да Сиялана]. Тудэма-сюдэма, пакажыце і 
мне, сватка. 

Пранцісь (да Агаты). Ты, пане дабрудзею, баба, 
не лезь сюды з цікавым носам. Собственно, пільнуй сваёй 
спадніцы і панчохаў, вось-цо-да. А мы суд зробім... правы 
і скоры. 

Паўлінка (падыходзячы да Альжбеты, ласкава). 
Мамачка, адбярыце яе ў таткі. 

Альжбета. Штоя з ім, дзеткі, зраблю? Яшчэ біцца 
будзе... 

Сцяпан (да Пранціся). А добра, сватка, кажаш. 
Зробім суд, перасуд добрым складам над гэтым гадам. 
А які? 

Пранцісь. А такі, пане дабрудзею: стражнікаў па- 
клікаць, спраўніку данясці. Собственно, інквізітарскі суд 
зрабіць - па палавіне шась! і гатова, вось-цо-да. 

Паўлінка (кідаючыся да Сцяпана і цалуючы яму 
рукі, скрозь слёзы). Татачка, аддайце! Не здзекавайцеся 
над ім!.. Ён жа вам нічога благога не зрабіў. 

Сцяпан (са злосцю). Спаць, спаць пайшла, калі гэт- 
кага знайшла! Спаць! (Рве фатаграфію. / 

Паўлінка (з ллачам апускаючыся на лаву). Татка, 
згубіць мяне хочаце... Гвалтам з хаты выгнаць. 

Пранцісь (дастаючы пляшку). А цяпер, собствен- 
но, вып'ем хаўтурнага, вось-цо-да. (П'е.) 

Паўлінка (усхапіўшыся з лавы, кідаецца да Пран- 
ціся). Па кабыле сваёй пі хаўтурнага, а не па чалавеку, 
якога і падноскаў не варт! (Вырываючы і разбіваючы аб 
зямлю пляшку.) Вось-цо-да! 

Пранцісь (развесіўшы рукі, здзіўлены, як і ўсе). 
О-о-о!!! 


Заслона 


АКТ ІІ 


Тая ж самая -- што ў першым акце -- святліца. За сталом ся- 
дзяць Сцяпан, Альжбета і госці -- тры хлопцы і тры 
дзяўчыны. Мужчыны сядзяць з аднаго канца стала, а жанчыны -- з 
другога. П'юць гарбату, наліваючы на сподкі, закусваюць. Дзецюкі 
з дзяўчатамі жартуюць, перакідваючыся крошкамі ад хлеба. З ле- 
вай стараны (гледзячы ад публікі) пры сцяне ад бакоўкі сядзяць 
два музыкі і, зводзячы інструменты, ціха перагаварваюцца 
між сабою. Ля дзвярэй ад сенцаў, у канцы куфра, на табурэце 
стаіць самавар. Паўлінка, прыбраўшыся па-святочнаму, увіха- 
ецца каля гасцей. Трохі ў твары змяніўшыся, час ад часу ўздыхае 
і няўзнак паглядае ў акно; адно стараецца быць з усімі вясёлай і 
бойкай. Як падымаецца заслона -- Паўлінка нясе гарбату. 

З'ява І 
Паўлінка, Сцяпан, Альжбета, госці, музыкі. 


Паўлінка (стаўляючы гарбату перад Сцяпанам). 
Што ж гэта нешта татавага зяця так позна ні слуху ні 
духу? Ці не знюхаў ён, што ў мяне пасагу ннмашака? 

Сцяпан. Каханенькая, родненькая, не бядуй. Не 
будзе Гіршы, будзе чорт іншы. 

Паўлінка (насмешліва). Мала што будзе... Але ж 
калі мяне ўжо неяк, як цмокам, стала цягнуць да гэтага 
Бык... Бычка... Ах, як яго?.. 

Сцяпан (з націскам). Быкоўскага. 

Паўлінка (падыходзячы да другога канца стала). 
Можа, Адэльцы яшчэ шкляначку? 

Адэлька (госця). Дзякуй. Ужо напілася. 

Альжбета. Ды бяры! Што там пытаешся? Панна 
Адэля толькі дзве выпіла. 

Адэлька. Калі ж болей не хочацца. 

Паўлінка (забіраючы шклянку). Вып'еш, вып'еш, 
Адэлька, - змесціцца. 

Альжбета (падсоўваючы гасцям яду). Старай- 
цеся, госцікі, старайцеся. Вось -- сыр, масла, вяндліна! 
Такі ж сягоння трохі папрацавалі каля полькі ды «Ля- 
воніхі», 

Колькі галасоў (перажоўваючы і сёрбаючы]. 
Дзякуй, дзякуй! Мы стараемся. 

Сцяпан. Чым хата багата -- тым рада. Хлеб на 
стале -- рукі свае. Выбачайце толькі, каханенькія, род- 
ненькія, што гарэлкі няма. Але я ў гэтым не вінават. Ха- 
цеў узяць у Міхалішках, дык, як наліха, манаполька цэлы 
дзень была закрыта. 

Музыка (убок да другога). Каб не салгаў, дык бы 
і не жыў. Я сам бачыў, як пасля імшы адбываўся з пляш- 
камі пры манапольцы нешпар. 

Другі музыка. Слухаць! Скнэра, і больш нічога. 

Паўлінка (паставіўшы Адзлі шклянку, да аднаго 
з гасцей). Можа, пан Вінцусь яшчэ вып'е?.. 

Вінцусь (госць; уціраючы канцом настольніка 
губы і лоб). Яно б то было ўжо і досыць, але калі панна 
Паўлінка так пекна просіць, дык можна яшчэ са шкля- 
начку. 

Паўлінка (ідучы са шклянкай). Гэты ўжо дык пя- 
тую шклянку бабохае... 

Сцяпан (да Альжбеты). Ці добра хаця ты прасіла 
Пустарэвічаў? Чаму іх так доўга няма? 

Альжбета. Каб і не прасіла, то прыедуць. (З на- 
смешкай.) Пэўне, собственно, кабыла заблудзіла. 

Адзін згасцей. Штось сягоння на кірмашы Якіма 
Сарокі не было. А то, бывала, такім франтам пахаджы- 
вае, што куды мяне вядзеш, пусці мяне к чорту. 

Паўлінка (стаўляючы гарбату). А пану Бана- 
дысю зайздрасць, што так прыадзецца не патрапіць, хоць 
мо і мае, за што. 

Госць. Чымся грошы траціць на адзежу, я лепей іх 
каму пазычу. 

Паўлінка (садзячыся на ложку). ! працэнцік доб- 
ры злуплю, каб аж у пяты другому закалола. 

Госць (самадавольна). Хе-хе-хе! А панне Паўлінцы 
злосць яшчэ не адышла, што калісь гэтаму ягамосці Са- 
роцы ні за які працэнт не пазычыў. 

Паўлінка. Вельмі ж яму гэтым і не пашкодзілі, На- 
шліся людзі, што і без працэнтаў пазычылі і далі яму 
магчымасць паехаць на настаўніцкія курсы. Цяпер нічыёй 
ласкі не патрабуе. 

Адна з гасцей. Пэўне, што не! Такі чалавек нідзе 
не прападзе. 

Сцяпан (прыслухваючыся дагэтуль гутарцы аб 
Сароцы). Каханенькія, родненькія, кіньце аб гэтым сві- 
напасе гаварыць. Прыелася ўжо мне гутарка аб ім горш 
горкай рэдзькі. І ці гаманіце аб ім, ці не гаманіце - усё 
роўна нічога не выйдзе. Я ўжо яму даў дарогу. 

БАЕ ВЕ анна ааранаасснасааанаааыа ааа анне нЗ Н 


Паўлінка (неспакойна). Якую дарогу? 

Сцяпан. А ты, каханенькая, родненькая, не слухай 
вушы развесіўшы ды лепей гасцей глядзі. Дзве дзюркі ў 
носе і сканчылося. 


Нейкую хвіліну ціха. Паўлінка падыходзіць браць шклянкі, але ўсе 


адказваюцца. 


Альжбета. Што ж, выбачайце, госцікі. Не хацелі 
піць і есці, пасля самі будзеце жалець. 

Сцяпан. Выбачайце, выбачайце, каханенькія, род- 
ненькія, адно не скажыце, што ўсяго было ўдаволь, толькі 
прынукі не было. 

Колькі галасоў (устаючы з-за стала). Дзя- 
куем, дзякуем пану гаспадару і пані гаспадыні! Падмаца- 
валіся, хвала Богу, як лепей не трэба. 

Паўлінка (устаючы з ложка). Проша паненак 
сюды прысесці, а, паны кавалеры, вазьміце сабе та- 
бурэцікі ды вось тут падсядзьце, а я тым часам пачастую 
гарбатай нашых музыкаў. 

Сцяпан і Альжбета (вылазячы з-за стала). А 
як жа -- трэба, трэба! 


Дзяўчаты садзяцца на ложку, хлопцы каля іх на табурэтах; жарту- 


юць між сабой. 


Альжбета (падыходзячы да музыкаў). Хадзіце, 
міленькія, выпіце са шкляначку гарбаты. 

Музыкі. Дзякуем, пані! Мы ўжо сягоння пілі. 

Альжбета. Мала што калі было, а цяпер трэба 
яшчэ падмацавацца. (Забірае інструменты і кладзе іх 
на куфар, садзіць музыкаў за стол і сама садзіцца. Да 
Паўлінкі.] А ты, дзеткі, налі музыкам гарбаты! 

Сцяпан (закурваючы люльку). Выбачайце толькі, 
каханенькія, родненькія, што гарзлкі няма. 

Музыкі. ! без гэтых кропель будзем жывы. 


Чуваць стукат у сенцах. 

Сцяпан. А бач, нехта такі хоць нарэшце з'явіўся. 
Трэба ісці ды глянуць, а то яшчэ ў дзверы не луча. (/дзе. / 

Адзін з гасцей Нясі, Божа, нежанатага ды ба- 
гатага! 

Адна з гасцей. Жаніць будзем! 

Паўлінка (стаўляе музыкам гарбату, падыхо- 
дзе і глядзіць у акно. Убок). Ах, як жа цёмненька! 

Адзін з гасцей. Каго так, панна Паўлінка, вы- 
глядаеце? 

Паўлінка. Таго ж -- нежанатага ды багатага. 


З'ява ІІ 


Тыя ж і Адольф Быкоўскі. 


Сцяпан (спапыкаючы Адольфа ў дзвярах). А-а! 
Нарэшце з'явіўся, дарагі госцік! Што ж гэта, каханенькі, 
родненькі, так доўга чакаць на сябе нас заставіў? 

Адольф (вешаючы паліто на сцяне каля парога). 
Пахвалёны ў хату! 

Колькі галасоў. Навекі! Навекі! 

Адольф (вітаючыся са Сцяпанам). Выбачайце, 
што трохі прыпазніўся. Але гэта вінават мой жарабец. 
Як панёс з гары, што каля Прытыкаў,-- і мяне выкінуў, і 
вось зламаў, так што аж мусіў другую каламажку ўзяць; 
праз тое і замарудзіў. 

Адзін з музыкаў (убок да другога). Каб ён 
толькі дыхаў. Які яго чорт нёс! Прыстаў конь, ды ўсё тут. 

Другі музыка. Няўжо ж што. У мае вочы запла- 
ціў вясной за нейкую здыхляціну трыццаць рублёў, і тая 
ўжо скарэй яго панясе. 

Сцяпан (да Адольфа). Проша ж, проша далей, 
сюды, дзе бліжэй кут і дзе ўсе тут. 

Адольф. Дзякую, дзякую, вашэці. Проша са мной 
клопату не рабіць. 


Ідзе і з усімі вітаецца; Альжбету цалуе ў руку, стоячы к ёй бокам і 
не згінаючыся. 

Альжбета. Проша пана Адольфа, проша за стол! 
Можа, вып'еце гарбаты і чаго закусіце? (Да Паўлінкі./ 
Паўлінка, налі пану Быкоўскаму гарбаты! 

Адольф (садзячыся за стол з другога канца гд 
музыкаў і закурваючы папяроску). А што ж у васпан- 
ства добрага чуваць? 

Сцяпан (прысаджваючыся к сталу). Ды што ў нас 
чуваць? Старая баба не хоча здыхаць, а маладая замуж ісці, 

Адольф (самадгвольна). Хе-хе-хе! Старую трэба 
пшыдусіць, а маладую пшымусіць. 

Альжбета (да Сцяпана). А, ваша, схадзі паглядзі, 
ці добра прывязаны конь пана Быкоўскага. 

Адольф. Не турбуйцеся. Я яго добра прывязаў. 

Сцяпан. Каханенькі, родненькі, хоць і прывязаў, 
але сена, пэўна, не даў. У нас так: госць як папала, а жы- 
вёліну дык трэба добра дагледзець. (. Выходзіць.) 


З'ява ІІ 


Тыя ж без Сцяпана. 


Паўлінка (стаўляючы перад Адольфам гарбату 
і сама садзячыся аподаль). Што ж гэта пана Адольфа 
конь хацеў разнясці? 

Адольф. А як жа! Тры сотні вясной заплаціў і 
толькі клопату нажыў. Але ў мяне ўсё так! Каровы мае 
кожная варта па якой сотні рублёў; як загілююць летам, 
дык і на добрым кані іх не ўгоніш. 

Паўлінка (хітравата). Пэўне і авечкі ў пана 
Адольфа таксама гілююць? 

Адольф. Атак, так! Маю пятнаццаць старых і двац- 
цаць маладых. Як ударыць гарачыня, дык яны чуць не ўсе 
чыста круцяцца на адным месцы. 

Паўлінка (ідучы па гарбату для сябе, убок). Ма- 
тыліцы авечак мучаць, як і сам тут (паказваючы пальцам 
на сваю галаву) матылі мае, а думае, што яны зыгуюць. 

Альжбета. Якія ж сёлета ўраджаі ў пана Адольфа? 

Адольф. А нішто сабе. (Вам лгучы.) Жыта на- 
жаў коп са дзвесце, аўса таксама са дзвесце, ячменю - 
з сотню. 

Адзін з гасцей. А колькіжу пана зямлі? 

Адольф. Валокі з паўтары добрыя будзе. 

Госць. І лес ёсць? 

Адольф (абціраючы хустачкай лоб). А як жа - 
ёсць; з паўвалокі, калі не болей. Сосна ў сасонку! 

Госць. І сенажаць ёсць? 

Адольф. Ёсць, ёсць! Над самай рэчкай, таксама з 
паўвалочку. Мурог, як шафран. 

Музыка. Дык у пана ўсяго з паўвалочку ворнай 
зямлі? 

Адольф. Н-нуу, так! З добрую паўвалочку! 

Альжбета. У нас ворнай зямлі, мусіць, і са тры 
валокі будзе, і то мы столькі не нажалі. 

Паўлінка (сеўшы з гарбатай пры стале). Пан 
Адольф лепшы, відаць, за нас гаспадар. 

Адольф. О, умяне гаспадарка ні ў чым не зблыша. 
У мяне жонка і то будзе лепшая, як ува ўсіх. 

Адзін з гасцей. Каб толькі не ўдалася наравістая. 

Паўлінка. Цікавасць, чі пан Адольф ужо затарга- 
ваў сабе якую? 

Адольф. Гэта пакуль што сакрэт. 

Паўлінка. А мне пан Адольф скажа? 

Адольф. Так. Але перш тату і маме, а пасля ўжо і 
васпані на самае вушка. 

Паўлінка (беручы ў яго шклянку). Добра, добра! 
Пан Адольф як ведаў, што я трохі глухавата. 

Адольф. Глухавата?! 

Паўлінка (ідучы па гарбату, убок). Трэба шэршня 
за нос павадзіць, каб і дзесятаму заказаў, як жонкі купляць. 

Альжбета. Пан Быкоўскі, здаецца, у нас першы раз? 

Адольф. Атак -- першы! 

Адна з гасцей. Дык пану трэба даць пацалаваць 
старую бабу. 

Адзін з гасцей. Пан Адольф толькі да маладых 
ды багатых лас, а старыя ў яго ў рахунак не йдуць. 

Адольф. А праўда, праўда! Я толькі да маладых 
маю імпэт, 

Альжбета (убок). І дурны ж ён, як відаць. 

Паўлінка (падаючы гарбату Адольфу). Да каго 
гэта маеце такі імпэт, да дарагіх кароў ці дарагіх кабыл? 

Альжбета. Ды не! Пан Быкоўскі мае імпэт толькі 
да маладых дзяўчат. 

Адольф (п'ючы гарбату). Але ж, але. Толькі да 
маладых дзяўчат. 

Паўлінка. А кільчака часам з гэтага не нагоніце на 
язык? 

Альжбета. Што ты?! Ці ж пан Быкоўскі конь? 

Музыка (убок да другога). Конь не конь, а як ві- 
даць, дык быдлё парадашнае. 

Адольф (да Лаўлінкі). Панна Паўлінка дык усё 
мне капліменты гавора. 

Паўлінка (рассеяна). Ага! Капліменты. (Да му- 
зыкаў.) Мацуйцеся, мацуйцеся, музыканцікі. А то ўжо 
ногі чэшуцца. Так і хочацца з панам Адольфам сыпнуць 
«Лявоніху». 

Адольф. Фі! Я такіх мужыцкіх танцаў не гуляю. 

Музыка (да Паўлінкі). Дзякуем! Ужо як належыць 
сабраліся, цяпер можам і рэзнуць што-колечы для 
паненкі. (Садзяцца на свае месцы і зводзяць інстру- 
менты.) 

Паўлінка (да Адольфа). А якія ж вы танцы гуляеце? 

Адольф. Гэрц-польку, падзі-спаць, манчыз, падзі- 
кварту. (Выходзячы з-за стала, цалуе Альжбету ў руку, 
да Паўлінкі.) Ну, што ж? Можа, мы з паненкай папрабуем? 

Паўлінка. Калі ж я гэтых мудрых танцаў не толькі 
што не ўмею, але ніколі нават іх і не бачыла. 

Адольф. Не бойцеся! Я на ўсе лады выўчу паненку 
скакаць. (Бярэ Паўлінку як да танца, да музыкаў.) Зай- 
грайце нам гэрц-польку! 

Музыка. Мы гэтага не ўмеем. 

Адольф. Ну, дык падзі-спаць! 

Музыка. Першы раз Чуем. 

Адольф. А можа, падзі-кварту знаеце? 

Музыка. гэта першы! раз чуем. 

Паўлінка (як бы бядуючы). А-ей-ей! Вось табе і 
на! Так і не наўчуся гэтых панскіх танцаў. 

Адольф. Не бядуйцё вельмі. Я буду вытылінгіваць 
на язык, а васпанна толькі прыслухоўвайся ды вырабляй 
нагамі так, як і Я. 

Паўлінка. Значыцца, будзем гуляць пад язык. 


Смех. Адольф іграе на язык і без толку выкручваецца з Паўлінкай. 


Адольф (лаказваючы). Вось так, вось так! Правую 
нагу сюды, а левую туды. Галава ў левы бок, а задам пад 
парог, ды вось так!.. Раз, два, тры, то направа, то налева... 


Усе прыглядаюцца да іх і смяюцца. 


З'ява іМ 
Тыя ж і Пранцісь, Агата, Сцяпан. 


Пранцісь (п'яны). Пахвалёны Езус. Вось-цо-да, 
пане дабрудзею. 

Колькі галасоў. Навекі! Навекі! 

Пранцісь (глянуўше! на Паўлінку і Адольфа). А 
гэта што такія, собственно; За выкрутасы, як у цырку ці ў 
сумашэдшым доме? 

Адзін з гасцей. Гэта пан Быкоўскі навучае панну 
Паўлінку навамодных танцаў. 


Пранцісь і Агата распранаюцца. 


Пранцісь. Можна, можна далей круціцца, як у 
хваробе святога Лявэнтага- Далей, далей! Раз, два, тры, 
вось-цо-да! 

Адольф (далей лаказваючы Паўлінцы). Вось як, 
вось так! То направа, то налева. Раз, два, тры! То туды, 
то сюды, ножка ў ножку, раз, два, тры! 

Паўлінка (вырываючыся). Не, такі нічога не вый- 
дзе. Не кемкая я да навукі. 

Адольф (садзячы Паўлінку). Гэта толькі трудна 
першы раз, а пасля пойдзе ўсё гладка, як пугай высмаліць! 


Ходзіць па хаце, махаючы каля твару хустачкай. Пранцісь, Агата і 
Сцяпан садзяцца за стол; Альжбета падае ім гарбату. 


Пранцісь (закурваючы люльку са Сцяпанам). 
Собственно, пане дабрудзею, кабыла заблудзіла, і праз 
тое трохі спазніліся. Але гэта глупства, глупства! Яшчэ 
парой будзе, вось-цо-да. 

Агата. Якое чорта заблудзіла! Пакуль аб'ехаў, ту- 
дэма-сюдэма, усю аколіцу, як пагарэлец, дык і поўнач чуць 
не агарнула. Тудэма-сюдэма, усё гары тэй сабе шукаў. 

Пранцісь. Ты, баба, собственно, маўчы, вось-цо-да! 
Ты нічога ніколі не кеміш, а я маю розум спрытны. Я, пане 
дабрудзею, Барнашоў, дзе пайшоў, там і прайшоў. (Да 
гасцей.) А вы, маладзічкі, не зважайце, вось-цо-да, ды тан- 
цуйце, пане дабрудзею, пакуль казінец не ўбіўся ў ногі. 

Паўлінка. А праўду дзядзька кажа. Будзем гуляць, 
нашто дарма час марнаваць! (Да музыкаў.) Зайграйце, 
калі ласка, польку, але такую, як ведаеце... каб аж свет 
хадыром пайшоў! 

Музыкі іграюць польку; усе, апрача старых, танцуюць: Адольф з 


Паўлінкай, другія госці - хто з кім. За сталом Пранцісь са Сцяпа- 
нам частуюцца гарэлкай з пляшкі, якую першы прынёс з сабою. 


Адольф (танцуючы, прыпявае) 
Танцовала рыба з ракем, 
А пятрушка з пастарнакем, 
А цыбуля дзівовала, 
Цо пятрушка танцовала. 
Паўлінка (адляваючы) 
А на печы, на лучыне, 
Дзеўкі грошы палічылі; 
Налічылі паўталера 
Дый купілі кавалера. 

Адольф 

Дзяўчынэчка суха, бляда, 

Я да цебе ў госці яда 

І конікаў не жалую, 

Ўшыстку ночку маршырую. 
Паўлінка 

У гародзе ячмень родзіць, 

А да мяне Якім ходзіць. 

Радзі, радзі, ячмень, гусцей, -- 

Хадзі, хадзі, Якім, часцей! 
Адольф 

Сядзіць голуб на галіне, 

Салавей на ветке; 

С аднэй дзевушкай гуляю, 

Другая ў прыметке. 
Паўлінка 

Ажаніся, не ляніся,-- 

Будзеш панаваці: 

З аднэй будзеш свінні пасвіць, 

З другой -- заганяці. 
Адольф 

Наша поле камяніста -- 

Ні праехаць ні прайсці. 

Нашы дзевачкі фарсісты -- 

Нельга к ім і падысці. 
Паўлінка 

Я фарсуха, ты католік; 

Не руш мяне за падолік - 

Мой падолік шоўкам шыты, 

Хто палезе, будзе біты! 


Сцяпан (як сціхла гульня). Брава, брава, пан. 


Адольф! Складзен да танцаў, як, не раўнуючы, закрыс- 
тыян да ружанцаў. 

Пранцісь (пацягваючы з пляшкі). Глупства, глуп- 
ства, вось-цо-да! Собственно, хоць у кішэні пуста, затое 

ногі сыплюць густа. Каб яму яшчэ ды мой розум рас- 
тропны, дык зусім было б добра, пане дабрудзею. 

Агата. Кінь ты ўжо, тудэма-сюдэма, плявузгаць, як 
латак у млыне! Гуляюць -- няхай гуляюць; ты сваімі ка- 
чэргамі так не патрапіш. 

Альжбета (да Пранціся). Можа б, чаго, сватка, 
закусілі? 

Пранцісь. Глупства, вось-цо-да. Собственно, за- 
кушу, закушу. (Да гасцей.) А вы, пане дабрудзею, за- 
баўляйцеся, пакуль гаспадар вон з хаты не гоне, 
вось-цо-да. 

Паўлінка (да Адольфа). Можа, пан Адольф, спяеце 
нам што-колечы? Я чула, што вельмі пекны голас маеце. 

Адольф(астанаўліваючыся). Э-э! які там пекны! 
Ось так сабе! Канешне, лепшы, як у іншых. 

Колькі галасоў. Дык проша спець. Мы ўсе 
просім. 

Адольф. Калі ўжо так пекна просіце, дык можна. А 
якую ж бы панна Паўлінка хацела? 

Паўлінка. А ўсё роўна, хоць якую! Ну, якая лепей 
у пана Адольфа выходзе. 

Адольф (ляе няскладна, махаючы хустачкай па 
твары) 

Плываё голэмбі, 
Летаё лабэндзі; 

З нашэго кахання, 
Пэўна, ніц не бэндзе. 

Паўлінка. Атакі ж нічога не будзе. 

Адзін з гасцей. Ці ж гэта «голэмбі» плываюць, 
а «лабэндзі» лятаюць?! 

Адольф. Ну, калі перабіваеце, дык саўсім не бу- 
ду пець. 

Альжбета. Хай пан Быкоўскі на іх не зважае ды 
пяе; ведама -- блазнота, што яны знаюць! 

Паўлінка (паглядзеўшы ў акно). Выбачайце, пан 
Адольф! У мяне няўмысле вылецела слаўцо. 


109 


Колькі галасоў. Выбачайце, выбачайце! Просім, 
просім. Больш не будзем! 

Пранцісь. Собственно, пане дабрудзею, завядзі 
яшчэ сваю шарманку: яна ў цябе прост як грамафон, 
вось-цо-да, трубіць. 

Адольф. Ну, ужо буду! Але калі яшчэ хоць раз 
перапыніце, тады загневаюся і саўсім кіну пець. Пейце 
тады самі! 

Колькі галасоў. Не, не! Не будзем. 

Адольф (пяе) 


Гляджу я без толку на хладную шаль, 
І чорную душу церзае печаль. 


Паўлінка (душачыся ад смеху). Ці ж у пана 
Адольфа чорная душа? 

Адзін з гасцей. Нашто ж глядзіш на яе, пан, без 
толку? 

Адольф (насупіўшыся). Болей пець вам не буду, 
хоць на каленях прасіце. Пейце сабе самі, калі такія ра- 
Зумныя! (Садзіцца. ) 

Паўлінка. Дык і спяём, калі пан Адольф такі ня- 
кемкі, што нават жартаў не разумее. (Убок. ) Эх, скарэй 
бы ўсё гэта скончылася! 

Адзін з гасцей. Атакі жспяём, і ўсе разам. 

Паўлінка (да Адольфа хітравата). А пан Адольф 
нам паможа? 

Адольф. Ані думаў. 

Колькі галасоў. А што мы спяём? 

Паўлінка. «Дый куды ж ты, дуб зялёны, пахіна- 
ешся?..» 

Адольф. Фі, мужыцкая! 

Паўлінка. А пан Адольф, можа б, хацеў, каб за- 
вялі якога манчыза?! 

Пранцісь. Собстзенно, вось-цо-да, калі такой пан- 
скай натуры, дык пазатыкай кудзеляй вушы, пане даб- 
рудзею. 

1... Мана» 


Сцяпан (да Пранціся, сціха). Каханенькі, род- 
ненькі, не кратайце яго! Ён, бачыш, як я ўжо і казаў, мас- 
ціцца да маёй Паўлінкі. Як будзеш яму наругацца, дык 
гатоў яшчэ адбіцца, а я яго стараюся прыручыць. 

Паўлінка. Ну, дык што? Згода на гэту? 

Колькі галасоў. Згода, згода!! А пасля другую. 

Паўлінка. Толькі не збівацца з толку. Глядзець, як 
буду я рукамі тахты адбіваць. 

Колькі галасоў. Добра, добра! 

Пяюць. Паўлінка, сумна ўсміхаючыся, дырыгуе, пасля і Пранцісь 


падходзе і пляшкай адмахвае тахты; музыкі такжа сваёй ігрой 
памагаюць. 


Дый куды ж ты, дуб зялёны, 
Пахінаешся? 

Дый чаго ж ты, мой міленькі, 
Задумляешся? 


Пранцісь (як перасталі пець). А цяпер, вось-цо-да, 
«Як жа мне не пець», пане дабрудзею. 

Адольф. Ізноў мужыцкую! 

Пранцісь. Але, мужыцкую, але, вось-цо-да! А васпан, 
собственно, сваю панскую схавай свінням на снеданне. 

Агата (падыходзіць іцягне Пранціся за полы). Кінь 
ты ўжо, тудэма-сюдэма, з поля сходзіць! 

Пранцісь. Вось-цо-да, адчапіся ад мяне, пане даб- 
рудзею! 

Паўлінка. Ну, будзем пець «Як жа мне не пець, як 
жа не гудзець?..». 


Пяюць, як першую. 


Пранцісь (як скончылі). А цяпер, собственно, ча- 
чотачку, пане дабрудзею. 

Колькі галасоў. Чачотачку, чачотачку! (Ляюць 
чачотачку.) 


Спарадзіла чачотачка семера дачок, 
Спарадзіла невялічкіх семера малых... 

Альжбета (як сціхлі). Аддыхнеце, міленькія, хоць 
трохі, а то замарыліся дужа. (Да Пранціся.) Хадзіце, сва- 
ток, за стол ды, можа, чаго закусіце, бо і ты ж памагаў. 

Пранцісь (садзячыся). Собственно, глупства, вось- 
цо-да. Маладым трэба паказаць, паказаць, пане дабру- 
дзею, а яны ўсё патрапяць... правільна толькі навучыць іх. 
(Папіваючы з пляшкі, да Сцяпана.) А ты, сват, трымайся, 
вось-цо-да. Ім не дам, яны маладзічкі яшчэ, паспеюць. 

Сцяпан. А праўда, праўда, сватка! Яшчэ іх пара не 
ўцякла. (Вылівае.) 

Паўлінка (каля гасцей). А што ж мы цяпер будзем 
рабіць? Ужо напяяліся, дык, можа, ізноў пагуляема? 

Пранцісь (закусваючы). Собственно, пачакайце, я 
зараз скамандую, пане дабрудзею, за што і як узяцца, бо 
мой розум растропны, а вы нічога не ведаеце. 

Паўлінка. Ну, добра, пачакаем. (Да Адольфа. 
Што ж гэта, пан Адольф, надуўся, як мыш на крупы або 
як апошняе ў печ усыпаўшы? 

Адна з гасцей. Пан Адольф, відаць, закахаўся. 

Адольф. Ну, дык што, калі закахаўся? 

Пранцісь (перажоўваючы яду). Собственно, ця- 
пер, вось-цо-да, пойдзем «Лявоніху», пане дабрудзею! 

У се. «Лявоніху»! «Лявоніху»! 

Адольф. Ізноў мужыцкае! 

Паўлінка (да Адольфа, прыпадхлебваючыся). 
А мы з панам Адольфам сыпнем «Лявоніху», сапраўды, 
сыпнем! Адпусціцеся на мяне, грэшную, болей ці ўдасца 
так весела з вамі паскакаць. 

Адольф. Ды я ўжо вельмі не гневаюся. Калі ўжо 
так хочаце, дык пойдзем, што ж там надта такое?! 

Пранцісь (да музыкаў). Собственно, рэжце, пане 
дабрудзею! (Да Альжбеты.) А мы з сваццяй тупнем, 
вось-цо-да!.. 

Сцяпан (да Агаты). А мы з сваццяй, каханенькая, 
родненькая! 


Музыкі іграюць «Лявоніху». Кабеты трохі ўпіраюцца, але пасля 
ідуць, за імі іншыя госці. Паўлінка з Адольфам. 

Пранцісь (лрылябае) 

О, Лявоніха-Сымоніха была, 

Ды Лявону хлеба, солі не дала! 

О, Лявоніха-Сымоніха, а-ей! 

Не хадзі ламаць капусткі маей! 
Альжбета 

Хоць калуста зарасла лебядою, 

Не пайду яе палоць за табою. 

Прападзі ты і з капустай сваёй, 

Не сушы ты маладосці маёй! 
Сцялан 

О, Лявоніха, ты жонка мая, 

Дый не мытую сарочку дала; 

Не качаную, не мытую, 

Толькі шоўкам абашытую. 
Агата 

А мой татка, дзевярусенька, 

Вядзі мяне памалюсеньку. 

Не вядзі мяне па пожынцы, 

Вядзі мяне па дарожынцы; 

Па пожынцы мае ножкі не йдуць, 

Па дарожынцы дык самі бягуць. 
Адольф 

Як я бегаў, дык і бегаў, 

Абы мілую праведаў; 

Як каціўся, дык каціўся, 

Абы к мілай прыхіліўся. 
Паўлінка 

А калі ж я у матулькі жыла, 

Як вішанька у садочку цвіла, 

Дасталася злому духу -- мужыку, 

Ссушыў мяне, як ліпінку у духу. 
Адольф 

Ты, бярозачка, бярозка мая, 

Ты, бярозка, нецярэбленая; 

Тваё лісце не сярэбранае, 

Нашы дзеўкі непаседлівыя. 

Паўлінка 
Не вядзі мяне ні ў лес, ані ў сад,- 
Завядзі мяне к татульку назад; 
Не вядзі мяне у лес, ані ў бор, - 
Завядзі мяне к татульку на двор! 

Пранцісь (як перасталі гульню, да Сцяпана). 
Собственно, і дала ж твая баба мне дыхту, вось-цо-да. 
Аж лыткі трасуцца, пане дабрудзею. 

Сцяпан. І твая, каханенькі, родненькі, не адстала,-- 
аж дыхавіцу чуць мне не нагнала. 

Агата. Абодва вы кавалёвыя мяхі, тудэма-сюдэма, 
непаваротлівыя, дык і здаецца, што нехта вам дыхту ней- 
кага даваў. 

Альжбета. А праўда, свацейка, праўда. Ім толькі 
каля пляшкі круціцца, а не з дарэчнымі жанкамі «Ля- 
воніху» ісці. 

Пранцісь. Ага, собственно, добра, што свацейка, 
пане дабрудзею, успомніла. (Дастае пляшку і часту- 
ецца з Сцяпанам.) 

Паўлінка (да Адольфа). Ну, як жа пану Адольфу 
спадабаўся наш мужыцкі танец? Як я ўважаю, дык ле- 
пей у вас «Лявоніха» выходзе, чымся тое нейкае «падзі- 
кварта». І прыпеўкі складныя знаеце. 

Адольф (нібы скромна). А трохі ж нейкіх на- 
вучыўся калісь. 

Адзін з гасцей. Пара нам і чэсць знаць! Пэўна 
ўжо каля поўначы матаецца. 

Колькі галасоў. Так, так, час рухацца дамоў! 

Паўлінка (з аблягчэннем, убок). Дзякуй Богу!.. 
(Да гасцей.) А можа б, яшчэ пагулялі? 

Альжбета. Каму далёка, то яно так, а каму блізка, 
дык не шкодзіць яшчэ пазабаўляцца. 

Колькі галасоў. Не! Не! Ужо час і пара! 

Паўлінка. Ну, дык хай музыкі на адходнае хоць 
марша зайграюць, каб весялей усім снілася і каб моцна, 
моцна ўсім спалася, 

Сцяпан. Агэтане шкодзіць. (Да музыкаў.) Што ж, 
каханенькія, родненькія, зайграйце, калі ласка, яшчэ што- 
колечы на адходнае дарагім госцікам, а там дзве дзюркі 
ў носе і сканчылося. 


Музыкі іграюць марш. Госці адзяваюцца, адвітваюцца і выхо- 
дзяць, за імі -- музыкі. 


З'ява У 


Паўлінка, Адольф, Сцяпан, Альжбета, Пранцісь 
і Агата. 


Сцяпан. Вось і пацішэла трохі ў нашай хаце, няма 
ўжо каму скакаці. 

Пранцісь. Собственно, глупства, вось-цо-да. Было 
шумна, пане дабрудзею, і будзе шумна! 

Агата. А так, так, тудэма-сюдэма, як будзе вяселле 
ў Паўлінкі. 

Паўлінка. Э-э, майго вяселля ніколі не будзе, зна- 
чыцца, і шумна не будзе! 

Адольф. Ці ж у бацькоў маладога, паненка, дума- 
еце, не хваце на вяселле? 

Паўлінка. Хваце не хваце, а такі вяселля майго 
ніхто не ўбача... 

Сцяпан. Гэта, каханенькая, родненькая, пабачым. 
Яшчэ я на тое ёсць і ў сваёй хаце гаспадар, а не госць! 
Жыта повен аруд і сала не адзін пуд. 

Пранцісь. Собственно, глупства, вось-цо-да. Часам 
ці вяселле, ці павесіў -- адно на другое, пане дабрудзею, 
выходзе. 

Агата. А ты, «вось-цо-да», прыкусі свой язык і не 
тыцкайся, тудэма-сюдэма, туды, куды цябе не просяць. 
Напіўся, наеўся, дык і маўчы! , 

Альжбета (да Агаты). Што ж там, свацейка, 
такое? Сват жа нічога благога не кажа. (Да Паўлінкі.) 
Прыбірай ты ўжо, дзеткі, са стала. 

Пранцісь. Собственно, ці свінні елі, ці шляхта па- 
пасавалася -- гэтак, вось-цо-да, стол выглядае, пане даб- 
рудзею. 

Паўлінка. Добра, мамка, зараз. (Да Адольфа.) А 
пан Адольф мне паможа! 

Адольф. Калі патраплю, дык чаму ж не? 


Прыбіраюць са стала; 
пасудак стаўляюць на табурэце, каля самавара. 


Альжбета. Вы бы, дзеткі, заняслі пасудак на тую 
палавіну. 

Паўлінка, Усё роўна я пасля занясу сама, а цяпер 
(паглядаючы хітравата на Адольфа)... я баюся з па- 
нам Адольфам ісці адна на тую палавіну!.. 

Адольф (несучы пасудак, убок). Відаць, дзеўка 
ўлялюскалася ў мяне па самую шыю, 

Паўлінка (ідучы к сталу, убок). І собіла ж Богу 
стварыць гэткую чапялу недарэчную! 

Пранцісь (да Паўлінкі) А праўда, собственно, 
лепш старожа, як варожа, пане дабрудзею, 

Агата (да Пранціся). А ты, «старожа», не мялі по- 
лусту, а думай, як дахаты ісці, 

Пранцісь. Пане дабрудзею, дык і пойдзем; што ж 
там, собственно, такое. 


Развітваюцца абое і выходзяць, 
Альжбета памагае прыбіраць са стала, 
З'ява УІ 


Паўлінка, Адольф, Сцяпан, Альжбета. 


Паўлінка, Не так, пан Адольф, бярэш шклянкі; 
трэба восьяк. (Паказвае. / Ну, і зграбны ж! не раўнуючы - 
як вол да карэты. 


Адольф. А панна Паўлінка ўсё капліменты мне га- 
вора. 

Паўлінка (убок). Дурню плюнь у вочы, а ён скажа: 
дождж ідзе! 

Альжбета (да Сцяпано, які клюе носам за ста- 
лом). Што ты табаку важыш? Ідзі ды кладзіся спаць. 
Гэта ж табе тут не карчма! 

Сцяпан (сонна). Каханенькая, родненькая, я на- 
важу, а ты купіш, Сон -- не кепская рэч. Длячаго калядкі - 
добрыя святкі, што пад'еў ды на палаткі. (Вылазячы 
з-за стала, да Адольфа.) Каханенькі, родненькі, выба- 
чай... Забаўляйся тут з Паўлінкай, а я прыкархну трохі... 
Сягоння яшчэ досвіта мяне мая ўспарола. (Адводзячы 
Адольфа ў старану.) Ну, што? Як мая Паўліна... па- 
дышла пад мысль? , 

Адольф. О, важная маладзіца! Хоць сягоння гатоў 
з ёю жаніцца. : 

Сцяпан. Ну, так тупай каля яе; толькі смела: яна дзеў- 
ка падатлівая, хоць, можа, і мае трохі якіх мухаў у носе. 

Адольф. Хэ-хэ-хэ! Я да ўсякай патраплю падлі- 
зацца. , А 

Сцяпан. Ну, дык падлізвайся, каханенькі, родненькі, 
(Адвітваецца і ідзе ў бакоўку.) 


З'ява УІІ 
Паўлінка, Адольф, Альжбета. 


Альжбета (сціраючы стол). А ты, Паўлінка, мо- 
жа, у карты пайграеш з панам Адольфам? 

Адольф (закурваючы). Ды і мне ўжо трэба збі- 
рацца дамоў. й 

Паўлінка. Ці ж пан Адольф рассыпаўся, што мані- 
цёся збірацца? Заедзеце яшчэ; каня ж маеце не жартачкі!.. 

Адольф. О, конь мой добры! 

Альжбета. Ну, дык і чаго ж спяшацца?.. Нам, ста- 
рым, як той кажа, такая рэч: пад'еў ды на печ. 

Паўлінка (убок). Чаго добрага -- заначуе, вось 
будзе бяда! (Голасна. А пагода сягоння нядрэнная. На- 

ват месяц свеціць, што рэдка на Пакровы. Будзе добра 
для пана Адольфа дамоў ехаць. 

Адольф. А хоць бы і дрэнная, дык мне блізка, жа- 
рабец мой умомант дамчыць. 

Альжбета (да Паўлінкі). Ну, дык паглядзі ж ты, 
дзе карты, ды пазабаўляйцеся яшчэ трохі з панам Адоль- 
фам, бо я, мусіць, зраблю следам за дзедам. Трохі ж 
сягоння такі натупалася. 

Адольф. Проша, проша, панічка! На нас, маладых, 
не зважайце. 

Альжбета. А ўжо жя такі і пайду. 

Адольф (цалуючы ў руку Альжбету). Хутка і я 
паеду, вось толькі дам аднаго гаспадара панне Паўлінцы. 

Паўлінка. Паглядзім - хто каму?! 


Шукае карт. Альжбета выходзіць у бакоўку. 


З'ява УІІІ 
Паўлінка, Адольф. 


Адольф. Чаго паненка шукае? 

Паўлінка. Таго, чаго яшчэ не маю,-- карт. 

Адольф (глянуўшы на акно). А вось яны, на акне. 

Паўлінка (убок), Думала, што не ўбачыць; скарэй 
бы, можа, з хаты выпхнула, не найшоўшы карт. (Да 
Адольфа.) Ну, калі ёсць, дык будзем іграць. (Пагля- 
дзеўшы ў акно.) А ў што? 

Адольф. У гаспадара. 

Паўлінка. Гэта, значыцца, у дурня? 

Адольф. Ну, гэта толькі мужыкі так гавораць. (Раз- 
дае карты.) 

Паўлінка. А як пан Адольф думаў, хто мы? То ж 
таксама мужыцкага роду. 

Адольф. Першы раз чую! 

Паўлінка. Ды і пан Адольф таксама мужыцкага 
роду. (Іграюць у карты.) 

Адольф (здзіўлены). І я? 

Паўлінка. Але, але! Калісь былі ўсе мужыкі, ну 
дык цяпер кожны чалавек мужыцкага роду, хоць каторы і 
прыкідваецца панам ці графам. Ды і што гаварыць! Адам 
і Ева і то былі мужыкамі. 

Адольф (здзіўлены). Адам і Ева?! 

Паўлінка. І Ной, і Езус... 

Адольф. Што я чую? Адкуль гэта, панна Паўлінка, 
усё ведаеце? 

Паўлінка. Ого, не скажу! 

Адольф (просячы). Проша сказаць, 

Паўлінка. Не тэй б'іце! Вот салапяка! 

Адольф (лапрабіўшыся). Ды скажыце! 

Паўлінка (нецярпліва), Ну, добра. Запытайцеся ў 
Якіма Сарокі: ён усё вам раскажа. (Адольф пра(грывае./ 
Дурань пан! Дурань пан! 

Адольф (папраўляючы). Гаспадар. (Раздае карты.) 

Паўлінка (убок). Які чорта гаспадар, калі дурань? 

Адольф. Што панна Паўлінка кажа? 

Паўлінка. Кажу: але, гаспадар. (Хвілю маўчаць. 
Поўлінка ўбок.) Што тут гаварыць з гэтай вандзон- 
кай. І трымае ж яго нядобрае! (Да Адольфа.] А ці, пан 
Адольф, ажаніцца хочаце? 

Адольф. Ой, страшэнна хачу. А панне Паўлінцы за- 
муж хочацца? 

Паўлінка. Ого, яшчэ і як хочацца!.. Калі ўдасца, 
дык яшчэ і сягоння, можа, пайду. 

Адольф. А я ж яшчэ з таткам і мамкай вашымі ні- 
чога гб гэтым не гаварыў. 

Паўлінка. Аб чым -- аб гэтым? 

Адольф. Ну, аб тым, як я жаніцца буду, а панна 
Паўлінка замуж ісці. (Пра(грыбае.) 

Паўлінка. Ізноў пан дурнем! Ізноў дурнем! 

Адольф. Гаспадаром!.. (Раздае карты.) 

Паўлінка. А можа, ужо будзе? Нешта спаць як бы 
хочацца. (Зявае, устае і паглядае ў акно. Убок.) А 
што, калі не прыйшоў? 

Адольф (не пачуўшы). Хто не пайшоў? 

Паўлінка. Я кажу, каб хаця дождж не пайшоў, 
(З удаванай жаласцю.) Я так жалею, так жалею пана 
Адольфа, каб не замок, што аж тут нешта трасецца. (Па- 
казвае на грудзі.) 

Адольф. Ія таксама панну Паўлінку жалею і цяпер, 
і потым... 

Паўлінка. Калі гэта потым? Як пан Адольф яшчз 
дурня возьме? 

Адольф. Ды не! Тады, як будзем... як будзем... ну, 
як гэта сказаць, 

Паўлінка. Ізноў скруціў! (Лапраўляе.) Вось гэтак 
было, гэтак біць трэба, а з гэтай хаджу, і пан Адольф 
ізноў дурань, дурань, дурань! 

Адольф. Гаспадар! 

Паўлінка. Усё роўна, хоць гаспадар, але як карты 
паказваюць, дык дурань! 

Адольф. Хай будзе і так! Цяпер за тое, што панна 
Паўлінка мяне гэтак абыграла, вазьму ды паеду. (Устае. / 

Паўлінка (з аблягчэннем, убок). Сабраўся-такі 
нарэшце. 

Адольф, Дабранач панне Паўлінцы! Проша ча- 
каць -- я прыеду па канчатак, 

Паўлінка. Забярыце лепей яго цяпер! 

Адольф, Каго? 

Паўлінка. Ды канчатак той. 

Адольф, А панна Паўлінка ўсё жартуе, (Адвітва- 
ецца. Выходзячы, убок.) Вот так на ўсе бакі дзеўка! 
Адным словам, як сторублёвая кабыла. Гэткая -- дыхт 
для мяне жонка! 


З'ява ІХ 
Паўлінка адна. 


Паўлінка (неспакойна). А той, можа, хай бы ле- 
пей і не прыйшоў! Так усё неяк усярэдзіне трасецца... І 
нашто гэта я яму абяцала? Лепей было б пачакаць, Што 

тут рабіць? (Ходзіць гд акна да скна і паглядае.) Пад- 
шахнула ж мяне нядобрае на згоду прыстаць! (Сумна- 
весела.) А можа, не прыйдзе?.. (Сумна.) А калі не 
прыйдзе, то, значыцца, ён ужо мяне не любіць болей. Не, 
няхай прыйдзе лепей, а там -- што будзе, то будзе. Трэба 
паваражыць. (Стукае ў пальцы.) Прыйдзе, не прыйдзе, 
прыйдзе, не прыйдзе, прыйдзе... (Весела.) Прыйдзе, 
прыйдзе! А цяпер - любіць ці не любіць? Ну, гэта трэба 
на карты паваражыць. (Бярэ і леракідае карты.) Любіць, 
не любіць, к сэрцу прыжме, к чорту пашле; любіць, не 
любіць, к сэрцу прыжме... (Весела. ] Так, так, любіць, к 
сэрцу прыцісне! Ну, раз карты гэтак паказалі, то трэба 
збірацца. Але мушу ўперад паслухаць, ці спяць старыя. 
(Ідзе і падслухоўвае ў дзвярах бакоўкі.) Спяць, ажно 
храпуць, як бы суконкі дралі, (Ладыходзіць, глядзіць у 
акно, задумваецца.) Што тут узяць? Ага, трэба заглянуць 
у куфар. (Адчыняе куфар, капаецца ў ім; дастае па- 
церкі і прымярае.) Во! Гэта дык трэба забраць - так мне 
з імі да твару ідзе. Ну, сукенку новую такжа трэба ўзяць. 
Усё гэта звяжам у хустку. (Рассцілае хустку і складвае 
свае рэчы.) А-а, і чаравічкі мушу забраць, бо ў чым жая з 
ім бегаць буду? Шнуровачку такжа вазьму, бо хто ж яе тут 
будзе насіць?.. І1!! ужо болей, здаецца, нічога. (Здязвее і 
ідзе к ложку. Чуваць шорах за акном. Сціха.) Ай, хтось 
там прыйшоў! (Весела. ) Прыйшоў мой міленькі, прыйшоў! 
Такі карты праўду паказалі! (/дзе к акну.) Хто там? 

Голас з-за акна (прыдушаны). Я!.. Я!., 

Паўлінка (углядаючыся ў акно, убок). Нічагутань- 
Кі не відаць! Цемната страшэнная! (У акно./ Хто - я? 

Голас. Я!.. Я!.. Ну, ці ж не пазнала? 

Паўлінка. Пачакай мінутку. Вось я зараз. Толькі 
падушачкі звяжу і коўдру. 

Голас. Ды мне нічога не трэба! 

Паўлінка. Мала што не трэба, а я вазьму... (Хутка 
ідзе к ложку, звязвае падушкі і коўдру ў посцілку.) Ну, 
ужо гатова! (Адчыняе акно і выкідвае вузлы.) Перай- 

май, а зараз - і мяне! (Да сябе.) Трэба з бакоўкі ўзяць 
верхнюю вопратку і хустку, толькі б хаця ж старыя не 
прабудзіліся. (Зніжае агонь у лямпе і ідзе ў бакоўку. 
Па нейкім часе выходзіць стуль адзеўшыся.] А цяпер і 
сябе трэба выкінуць! (Шыбка ідзе к акну. Чуваць шорах 
у бакоўцы.) Ай, нехта ўстаў! 


З'ява Х 


Паўлінка, Сцяпан, 


Сцяпан (выбягае з бакоўкі, агінцўшыся коўдрай). 
Хто тут? Хто тут лазіць апоўначы? Альжбета! Альжбета! 
Хутчэй сюды! (Паўлінка, перахрысціўшыся, кідаецца ў 
акно. Сцяпан убачыў.) Гвалт! Злодзей! (Бяжыць к акну 
і хватае Паўлінку за ногі.) Альжбета! Скарэй сюды! 
Стрэльбу хватай!! 


З'ява ХІ! 


Паўлінка, Сцяпан, Альжбета. 


Альжбета (выбягае -- як Сцяпан -- акрыўшыся 
коўдрай; уся трасецца). Матачка Найсвентшая! Што тут 
робіцца?! (Мацае па сцяне.) Зараз, зараз нясу стрэльбу, 
(Хватае за гіру ад гадзінніка, гадзіннік з грохатам 
валіцца са сцяны і разбіваецца.) Ай, што ж я нарабіла!! 

Сцяпан (трымаючы Паўлінку за ногі, да Альж- 
беты). Куды цябе немач уперла? Падкруці хутчэй кнот 
ды памажы цягнуць!.. 

Альжбета (бяжыць к лямпе). Ужо, ужо! 

Паўлінка (перавесіўшыся праз акно). Цягні, 
братка, ямчэй! 

Альжбета (падкруціўшы кнот і бегучы к Сцяпану). 
Божухна мой! Гэта ж Паўлінка! Скуль ты ўзяў таго злодзея? 

Сцяпан. Каханенькая, родненькая, не мялі языком 
ды вось памагай цягнуць; там нейкі гад яе за рукі трымае. 

Паўлінка. Мацней, мацней, браток! 

Альжбета (памагаючы Сцяпану длануцы 1 Што 
ты, дзеткі, здурэла, ці што?., 
Сцягваюць Паўлінку з акна на хату, 


Сцяпан, Ты гэта, каханенькая, родненькая, куды 
манілася ляцець? 

Паўлінка (апіраючыся рукой аб стол, па- 
тупіўшыся). Я!.. Я!., хацела замуж ісці! 

Сцяпан і Альжбета. Праз акно?! 

Паўлінка. А што ж, калі татка і мамка праз дзверы 
не пускаеце, 


З'ява ХІІ 
Тыя ж і Пранцісь, Адольф, Агата. 


Пранцісь (без шапкі ўвальваецца ў хату, тры- 
маючы за каўнер Адольфа). Собственно, пане дабру- 
дзею, злодзея, злодзея злавіў, вось-цо-да. 

Агата (цягнучы вузлы). А як жа, тудэма-сюдэма, з 
гэтымі катомкамі каля вашага акна капаўся. 

Паўлінка, Сцяпан і Альжбета. Пан Бы- 
коўскі? 

Пранцісь. А так, так, пане дабрудзею. Адольф, 
Адольф! Злодзей, собственно, вось-цо-да! 

Сцяпан (да Адольфа). Дык гэта ты мне хацеў дачку 
ўкрасці, зладзюга, каханенькі, родненькі! 

Адольф (заікаючыся і не разумеючы, ц чым рэч). 
Я... я... збіўся тут каля саду з дарогі, дык хацеў у панны 
Паўлінкі запытацца праз акно, кудой выехаць... 

Пранцісь. Собственно, злодзей, злодзей! Вузлы з 
хаты праз акно павыцягваў. Можа, і шапку маю ўкраў. 

Агата. Ты зараз, п'яніца, тудзма-сюдэма, і галаву 
забудзешся. Гэта ж аж дамоў давалокся і тады толькі 
агледзеўся, што шапкі забыўся. 

Пранцісь, Собственно, а баба нашто,-- каб усяго 
пільнавала. Але злодзея, пане дабрудзею, злавіў, злавіў, 
вось-цо-да. 

Сцяпан (да Паўлінкі). Дык гэта ты, каханенькая, 
родненькая, за яго хацела замуж уцякаць, як даведалася, 
што гэнага гада, гэнае плюгаўства за афішкі арыштавалі? 

Паўлінка (глуха). Божухна мой, Божа! Якімку 
арыштавалі!! 

Сцяпан (самадавольна). Хе-хе-хе! ужо гэтае 
мужыцкае насенне не будзе больш нашых сцежак па- 
ганіць. 

Паўлінка. Якімку арыштавалі! Майго саколіка не- 
нагляднага арыштавалі, 

Сцяпан (да Адольфа). А ты, каханенькі, родненькі, 
негадзяй, вірутнік з-пад цёмнай гвязды, вон з маёй хаты, 
каб твая і нага тут не была! Не мог, як трэба, па-хрыс- 
ціянску -- з сватам, з запаведзямі маю дачку ўзяць, але, 
як злодзей, хацеў праз акно вывалачы! Вон! Вон! 

Адольф, Я... я... толькі хацеў дарогі запытацца... 

Пранцісь (разбязваючы вузлы). Собственно, зло- 
дзей, пане дабрудзею! Падушкі і сукенкі дзявочыя 
праз акно пакраў,. К урадніку, марш! К урадніку, гіцаль, 
вось-цо-да! 

Паўлінка. Якімку арыштавалі! Маю зорачку ясную 
арыштавалі, (Дзіка. ) Ха-ха-ха! Звяры сляпыя!!! (Як сноп, 
валіцца на зямлю. 


Суматоха. Крыкі: «Вады! Вады!..» 


Пранцісь. Собственно, пане дабрудзею, у мяне 
ёсць кроплі. (Дастае з кішэні пляшку і пырскае ў твар 
Паўлінцы гарэлкай, ] 

Агата (кідаючыся да Пранціся). Тудэма-сюдэма, 
ашалеў!., 

Сцяпан (панура). Каханенькія, родненькія, дзве 
дзюркі ў носе і сканчылося. 


Заслона 
1912 

Якой перспектывай пацяшае Паўлінку Якім Сарока? 
Чаму Паўлінка доўга вагаецца, перш чым згадзіцца на 
ўцёкі з дому? 

Як спачатку ставіўся да Якіма Сарокі Сцяпан Крыніцкі? 
Чаму перамяніліся яго адносіны да Якіма? Што ўстры- 
вожыла бацьку? 


.Як Сцяпан Крыніцкі ставіцца да Адольфа Быкоў- 


скага? Знайдзіце выпадкі прыхаванай іроніі ў адносінах 
Крыніцкага да Быкоўскага, 


. Якое апошняе рашэнне прыняў Сцяпан Крыніцкі? Ад 


якога цяжару вызвалілася яго бацькоўскае сэрца? У 
чым памыліўся бацька? 


. Як у розных сітуацыях праяўляецца «дужа спрытны ро- 


зум» Пранціся Пустарэвіча? Які прысуд і ў якой форме 
ён выказаў Быкоўскаму і рамантычнаму ачмурзнню 
Паўлінкі? 


. Перачытайце фінал камедыі. Як дасягаецца камічны 


эфект? Якія жэсты персанажаў нагадваюць паводзіны 
аперэтачных герояў? 


. Якую сэнсавую афарбоўку фінальнай сцэне надаюць 


«кроплі» Пранціся Пустарэвіча? 


. Якія персапажы створаны сродкамі сатыры і якія -- 


сродкамі гумару? 


. Якімі новымі сэнсамі Янка Купала ўзбагаціў традыцый- 


ную вадзвільную інтрыгу? 


. Якое значэнне мае ў сітуацыі выбару арыентацыя «ту- 


тэйшых”: Быкоўскага -- на польска-шляхецкі, Якіма 
Сарокі -- на бальшавіцкі ідэалы? 

Падрыхтуйце паведамленне па тэму «Перад выбарам» 
(Паўлінка ў аднайменнай камедыі Янкі Купалы). 





ЯКУБ КОЛАС 
(1882--- 1956) 


Кнігі Коласа нам 
і калыскай, і школай былі 
І па новай зямлі 
нас у сённяшні дзень прывялі. 
Песні Коласа нас 
навучылі Радзіму любіць, 
Родны край бараніць. 


П. Панчанка 


У кожны момант і на кожнай мясцінцы 
зямлі адбываюцца найцікавейшыя рэчы і 
складаюцца самыя дзівосныя казкі, падобныя 
іншы раз да праўды, і нараджаецца праўда, 
яшчэ болей цікавая часамі, чым сама казка. 


Якуб Колас 


Якуб Колас (Канстанцін Міхайлавіч Міцкевіч) з'яўля- 
ецца адной з самых яркіх фігур у еўрапейскай літаратуры 
ХХ стагоддзя. Яго творы адыгралі вялікую ролю ў развіцці 
беларускай нацыянальнай свядомасці. Паэмы Якуба Ко- 

ласа «Новая зямля» і «Сымон-музыка», кніга апавядан- 
няў «Казкі жыцця», раман-трылогія «На ростанях» 
адлюстравалі карціну духоўнага станаўлення беларускай 
нацыі ў ХХ стагоддзі. Разам з тым у творах беларускага 
пісьменніка раскрываюцца заканамернасці духоўнага 
ўзвышэння асобы наогул, Вялікая роля належыць Якубу 
Коласу ў развіцці еўрапейскай эстэтычнай і мастацкай 
думкі, абнаўленні жанравых формаў ліра-эпічнай паэмы, 
філасофскай і сацыяльна-псіхалагічнай прозы. 

Фарміраванне Якуба Коласа як паэта і грамадзяніна 
адбывалася пад уплывам жыццятворных сіл прыроды і на- 
роднай культуры. Пра гэта добра расказаў сам пісьменнік 
у «Аўтабіяграфіі» і сваіх творах. 


АЎТАБІЯГРАФІЯ 
(Урыўкі) 


Мае дзіцячыя гады прайшлі на адзіноце. Бліжэйшымі 
таварышамі-прыяцелямі былі два старэйшыя браты. Усё 
маё жыццё замыкалася ў вузкім коле сваёй сям'і. Бацька 
быў чалавекам невялікай адукацыі: умеў распісацца, чы- 
таць па-руску, разбіраў нават і рукапіс. У сям'і жылі два 
дзядзькі -- Пятрусь і Антось, людзі пісьменныя. Дзядзька 
Пятрусь быў на вайсковай службе пісарам. Ён любіў чы- 
таць кнігі, разбіраўся ў іх і наогул шанаваў кнігу. Дзядзька 
Антось, малодшы з маіх дзядзькоў, здаў экзамен за курс 
пачатковай школы. Ён ведаў многа розных апавяданняў, 
казак і ўмеў цікава іх расказваць, ведаў многа песень, га- 
лоўным чынам з розных спеўнікаў, любіў дзяцей, умеў з імі 
ладзіць і добра разумеў дзіцячую псіхалогію. Ён і прывіў 
мне любоў да навукі і вельмі зацікавіў байкамі Крылова, 
творы якога я пазней амаль усе ведаў на памяць. 

Нарадзіўся я ў 1882 годзе 22 кастрычніка (па старым 
стылі) ва ўрочышчы Акінчыцы, недалёка ад сяла Міка- 
лаеўшчына (зараз Стаўбцоўскі раён Мінскай вобласці). 


гс 1927 


Бацькі мае -- Міхал Казіміравіч і Ганна Юр'еўна Міц- 
кевічы -- былі малазямельныя сяляне. У Акінчыцах баць- 
ка служыў лесніком у князя Радзівіла -- польскага маг- 
ната. Часта прыходзілася бацьку перабірацца з месца на 
месца --- такая была панская воля ляснічага. Самыя ран- 
нія дзіцячыя гады мае прайшлі ў Сухоншчыне, або Лас. 
тку. Гэта глухое месца -- поле, навокал лес і адна толькі 
сядзіба лесніка: хата, гумно, хлеў. Часам да нас заходзіў 
хто-небудзь са сваякоў з Мікалаеўшчыны, адкуль бацькі 
былі родам, ці сяляне з бліжэйшых вёсак або плытагоны. 
Мне было вельмі цікава паслухаць іх гутаркі на самыя 
разнастайныя тэмы. Дзякуючы ім я знаёміўся з невядо- 
мым мне жыццём за межамі нашай сядзібы. Я пазнаваў 
жыццё простых людзей, іх сацыяльнае становішча, побыт, 
горкую беднасць і бяспраўе. Таксама часта бывалі ў нас 
леснікі, аб'ездчыкі і розныя панкі з лясніцтва. Шмат вя- 
лося размоў аб лесніковым жыцці, аб праявах службовага 
характару, аб адносінах паноў да леснікоў, Тут было многа 
крыўднага і несправядлівага, ад чаго ў мяне з самых ранніх 
дзіцячых гадоў запала ў душу варожае пачуццё да паноў, а 
з цягам часу яно яшчэ больш узмацнілася. 

Пярэбары з Сухоншчыны ў Альбуць (у «Новай зямлі» 
апісана як «Парэчча») кладуць выразную мяжу ў маім 
жыцці, якое пасля гэтага я ўжо добра памятаю. Першая 
навука вялася дома. Я і два старэйшыя браты вучыліся 
дома дзве зімы ў аднаго «дарэктара», вясковага хлопчыка, 
скончыўшага пачатковую школу, якога бацька наняў за тры 
рублі на зіму. Потым нас накіравалі ў сельскую школу. Аль- 
буць запомнілася ме найбольш яскрава, Там была надзвы- 
чай цікавая прырода. Леснікова пасада стаяла на бойкай 
дарозе, кудою ішлі і ехалі людзі. Многа рознага люду пера- 
бывала ў нашай хаце, Цікавыя гутаркі новых асоб пашы- 
ралі мой запас ведаў аб людзях і наогул аб жыцці і давалі 
багаты матэрыял для назірання. Лоўля рыбы, збіранне ягад 
і грыбоў, работа каля дому, на полі І на лузе -- усё гэта 
надавала багаты змест жыццю ў Альбуці. 

Цяга да паэзіі, да паэтычнай творчасці абудзілася ўва 
мне яшчэ ў раннія дзіцячыя гады. Гэтаму спрыялі байкі 
Крылова, паэзія Пушкіна, Гогаль, з якім я пазнаёміўся 
яшчэ малы, У Альбуці, калі мне было 12 гадоў, я пачаў 
прабаваць і свае літаратурныя сілы. Памятаю, прачытаў 
бацьку свой верш «Вясна». Ён праслухаў уважліва, потым 
запытаў, ці праўда, што гэта напісаў я, і даў рубель гас- 
цінца. Я любіў навуку, кнігі, мяне моцна цягнула і да таго 
і да другога. Вучыўся я добра. Бацька ўсімі сіламі стараўся 
пусціць мяне ў навуку. У пятнаццаць гадоў паступіў я ў 
Нясвіжскую настаўніцкую семінарыю, Тут вялікі ўплыў на 
маю паэтычную дзейнасць меў выкладчык рускай мовы 
Фядот Андрэевіч Кудрынскі, сам літаратар. Я пісаў вершы, 
напісаў цэлы сшытак баек. Па прапанове Кудрынскага 
сабраў шмат фальклорнага матэрыялу для яго. Разам з гэ- 
тым матэрыялам даў яму свой верш на беларускай мове... 
Радасна мне было пачуць ухвалу Кудрынскага і яго словы: 
«Вось дзе ваша сапраўднае прызванне». Я пачаў пісаць 
на мове свайго народа. Але мяне засмучала ўсведамленне 
таго, што гэтыя вершы няма дзе апублікаваць. Моладзь 
падбірала да іх мелодыі і спявала. 

У 1902 годзе мяне выпусцілі з Нясвіжскай семінарыі 
настаўнікам. Да таго часу ў мяне было напісана 16 баек. 
Яшчэ ў пачатковай школе выпадкова трапілі да мяне ў 
рукапісе беларускія вершы, напісаныя Янкам Лучынай (як 
я потым даведаўся). Гэтыя вершы я вывучыў на памяць і 
любіў іх дэкламаваць. Некаторыя свае творы я чытаў на 
семінарскім вечары, дзе выступаў першы раз у жыцці ў 
якасці акцёра. Апрача вершаў, я расказваў невялікія апа- 
вяданні і меў надзвычайны поспех сярод таварышаў, на- 
стаўнікаў і ўсяе гарадской публікі. 


Першы верш Якуба Коласа -- «Наш родны край» - 
быў надрукаваны ў газеце «Наша доля», якая ў хуткім 
часе была забаронена царскім урадам, Замест яе пачала 
выходзіць газета «Наша ніва». 

Працуючы вясковым настаўнікам на Палессі, Якуб Ко- 
лас актыўна ўдзельнічаў у беларускім адраджэнскім руху. 
За ўдзел у нелегальным настаўніцкім з'ездзе (1906) ён 
быў асуджаны на тры гады турэмнага зняволення. Пака- 
ранне адбываў у мінскім астрозе з 1908-га па 1911 год. 

Першы зборнік яго паэзіі «Песні жальбы» (1910) быў 
высока ацэнены грамадскасцю. Расійскі прафесар М. Па- 
годзін у 1911 годзе пісаў у часопісе «Вестник Европы»: 
«Тут пераважаюць карціны прыроды, часам такія пры- 
гожыя і паэтычныя, што нехаця спыняешся над імі. Якуб 
Колас з'яўляецца сапраўдным паэтам, які ўмее знаходзіць 
свае словы для даўно апісаных вобразаў». 

Якуб Колас таксама знайшоў свае словы, каб па-но- 
ваму расказаць свету пра свой край і свой народ у такіх 
выдатных творах, як паэмы «Новая зямля», «Сымон-му- 
зыка», «Рыбакова хата», раман «На ростанях», у выдат- 
ных сваіх «Казках жыцця”. 


ПОГЛЯДЫ НА ЛІТАРАТУРУ 


Роздум Якуба Коласа пра літаратуру, яе ролю ў індыві- 
дуальным і грамадскім жыцці заўсёды быў цесна звязаны з 
думкай пра беларускі народ, яго сацыяльнае і нацыяналь- 
нае вызваленне, яго будучыню. Сваю праграму, мэты і 
задачы творчасці Якуб Колас выказаў у шматлікіх вершах 
і артыкулах, у паэме «Сымон-музыка”, 

У канцы ХІХ -- пачатку ХХ стагоддзя былі пашы- 
раны нігілісцкія адносіны да навакольнай рэчаіснасці, 
пагардлівае стаўленне ў індывідуалісцкіх тэорыях да 
грамадства і прыроды. Сцвярджалася, што хараство і 
ўсе сэнсы жыцця засяроджаны толькі ў асобе, якая 
можа не лічыцца ні з кім і ні з чым. З такімі поглядамі 
Якуб Колас не мог прымірыцца. Зыходнай пазіцыяй 
яго эстэтыкі з'яўляецца прызнанне таго відавочнага 

факта, што першапачатковае хараство і багацце фор- 
маў жыцця захоўваюцца ў самой прыродзе, у вольных 
абшарах Сусвету: 


Ці коска зазвоніць у час касавіцы, 
Ці песню дзяўчо запяе, 

Ці неба заззяе ў агнях бліскавіцы, 
Ці вецер задзьме-загудзе, 


ЦІ гром гучнабежны пракоціцца ў хмарах, 
ЦІ грукне над лесам пярун, - 
Усё адклікаецца ў вольных абшарах, 
Ўсё іх дакранаецца струн. 
«Водгулле», 1921 


Музыку нябачных струн Сусвету могуць пачуць людзі, 
«душою чулыя». Голас паэта -- гэта водгулле музыкі су- 
светнага быцця, «голас зямлі»: 


А ты, калі гора каго напаткае, 
Ці жальба пачуецца, плач, 

Або запануе дзе крыўда ліхая, 
На ўсё адгукніся, адзнач, 


А радасць пачуеш, надзеі ўзаўюцца, 
Каб добрыя весткі падаць, 
Няхай тады струны твае засмяюцца 

І песняю шчасця гучаць. 


Звяртаючыся да пакалення «душою чулых», паэт на- 
памінае: 


Але памятайце -- на вашым сумленні 
Не сплачаны доўг векавы: 

То доўг прад народам, то доўг разумення, 
Якое зачэрпалі вы 


З народнага скарбу душы самабытнай 
І скарбу яго мазалёў: 
То ён, працавік наш, то ён, старажытны, 
На гору вас моўчкі узвёў. 
«Покліч», 1922 

«Гара» ў дадзеным выпадку -- гэта высокі ўзровень ра- 
зумення каштоўнасці і сэнсу існавання, развітая здольнасці, 
да ўспрымання музыкі жыцця, якая гучыць «у вольных 
абшарах» як покліч волі і свабоды. Такім «разуменнем» 
павінна валодаць інтэлігенцыя. Узгадаваная маўклівым 
працаўніком-народам, новая інтэлігенцыя павінна выка- 
наць свой абавязак -- сплаціць «доўг векавы»: 


Ідзіце ж к народу, як добрыя дзеці, 
Ідзіце, злучайце яго 

І горкую праўду у вочы скажэце, 
Чаго ён гаруе, чаго? 


Такім чынам, эстэтычны ідэал Якуба Коласа праду- 
гледжвае будаўніцтва новага чалавечага свету -- раз- 
дольнага, прасторнага і невычэрпнага ў сваім удаска- 
наленні ў адпаведнасці з законам касмічнага быцця. Ідэя 
свабоды можа быць рэалізавана на шырокіх прасторах 
грамадскай дзейнасці. Мара будзе здзейснёна тады, калі 
народ будзе паўнацэнным гаспадаром і дбайным «рольні- 
кам» -- аратым і сейбітам на сваёй ніве. Мастацкая твор- 
часць, такім чынам, трактуецца як голас нівы -- адказ 
зямлі на покліч сусветнай сілы да абнаўлення жыцця. Гз- 
тым клічам заканчваецца перадсмяротны маналог-запавет 
Міхала з «Новай зямлі», выказаны на апошнім дыханні: 


Бог не судзіў мне бачыць волі 

І кідаць зерні ў свае ролі... 
Зямля... зямля... туды, туды, брат, 
Будуй яе... ты дай ёй выгляд... 

На новы лад, каб жыць нанова... 


Жыццятворная эстэтыка Якуба Коласа звернута да 
новага пакаления рольнікаў і сейбітаў, Патрэба пабуда- 
ваць жыццё на зямлі «на новы лад, каб жыць нанова», з 
захаваннем людскасці сваіх традыцый, сведчыць пра на- 
ватарскі характар беларускай літаратуры. Ідэя цэласнасці 
грамадства, якой прытрымліваліся заходнія дзеячы, у бе- 
ларускай літаратуры пасля В. Дуніна-Марцінкевіча пера- 
расла ў ідэю стварэння новага, здаровага грамадства на 

та 


базе гуманістычнай культурнай спадчыны, без крывавых 
бітваў і грамадзянскіх войнаў, 

Якуб Колас надаваў вялікую ролю дзейнасці асветніц- 
кай. Ён стварыў маштабныя, псіхалагічна дакладныя воб- 
разы народнага музыкі і народнага настаўніка. Менавіта 
гэтыя сацыяльныя тыпы сталі героямі беларускай нацыі 
ў канцы ХІХ -- пачатку ХХ стагоддзя. Адначасова паэт 
імкнуўся абудзіць грамадзянскую свядомасць народа ў цэ- 
лым. Дзеля гэтага неабходна было вырашыць шэраг за- 
дач: выкрыць хлусню аб клопатах царызму пра беларускі 
народ, пра няздатнасць народа да дзяржаўнага жыцця, пра 
адсутнасць у беларусаў уласнай гісторыі і культуры. Такім 
разуменнем грамадзянскага абавязку можна растлумачыць 
асноўныя матывы паэзіі і прозы Якуба Коласа. 

Матыў станаўлення патрыятычнай інтэлігенцыі пра- 
ходзіць праз усю творчасць паэта. У прозе аўтар выкарыс- 
тоўвае жанравыя формы філасофскай навелы (апавяданне 
«Хмарка»), сацыяльна-псіхалагічнай аповесці. Духоўнае 
выраджэнне нацыянальных рэнегатаў Якуб Колас адлюст- 
роўвае сродкамі сатыры і гратэску. У паэзіі аўтар часта 
звяртаецца да формы верша-роздуму ці закліку: 

Ці ж мы, хлопцы, рук не маем? 

Ці ж нам сілы Бог не даў? 

Ці ж над родным нашым краем 

Промень волі не блішчаў? 
«Беларусам», 1906 


Інтэлігентам, адарваным ад нацыянальнага жыцця, 
аўтар выказвае папрок, але ў вельмі далікатнай форме 
алюзіі (алегорыі). Якуб Колас звяртае ўвагу «дзетак 
блакітных стэпоў» на пагрозу немінучай страты таленту, 
калі яго ўладальнік выракаецца радзімы, баіцца наблізіцца 
да агульнанацыянальнага «клопату, згрызоты, нуды»: 

Стэп неаглядны, шыр нелюдзіма, 

Вольнае царства вятроў, - 

Там вашы сцежкі, там і радзіма, 

Дзеткі блакітных стэпоў. 
«Хмаркі», 1908 

Імкнучыся паказаць сапраўднае аблічча Бацькаў- 
шчыны (у Янкі Купалы -- патрэба «людзьмі звацца»), 
Якуб Колас не лічыць патрэбным спрачацца з фальсіфіка- 
тарамі -- ён нястомна адкрывае ўсё новыя рэсурсы паз- 
тычнай энергіі на культурнай прасторы Беларусі. Духоўнае 
багацце і маральная перавага яго лірычнага героя ў тым, 
што ён мае цвёрдую апору -- «кут», непахісна «мой» і 
непахісна «родны», мае сваю «нашу ніву». У яго ёсць свая 
повязь з Сусветам -- праз «мужычыя магілы», «родныя 
межы”? і ўсе іншыя «вобразы мілыя роднага краю», «воб- 
разы пакуты». Сілу гэтай повязі і любасці «знае толькі 
Бог адзіны» («Роднаму краю»). 

Любоў да роднай зямлі, арганічная духоўная сувязь з 
народнымі ідэаламі -- гэта той магутны імпульс, які вы- 
значыў тэматыку, матывы, нацыянальны характар стылю 
ўсёй мастацкатворчай і грамадскай дзейнасці Якуба Ко- 
ласа. 


9 Прачытайце змешчаныя ніжэй вершы і згрупуйце іх па- 
8 водле вядучых матываў, вызначце іх жанравую форму. 


РОЛЬНІК! 


Цёплы вечар. Ціха ўсюды. 
На заходзе сонца. 
Хмаркі захад чуць заслалі 

Тонкім валаконцам. 


Ззяюць хмаркі ў пазалоце, 
Пажарам палаюць. 

За гарою ціха-ціха 
Песні заміраюць. 


1 Рольнік, ад слова ралля, узаранае поле,-- араты, селянін. 


ы та 


Выйшаў рольнік з хаты ў поле 
Ды па межах ходзіць, 

Каб пабачыць сваім вокам, 
Як Бог жыта родзіць, 


Твар сур'ёзны ў селяніна, 
Важны, задуменны, 

Ходзіць, рукі залажыўшы 
За той пас раменны, 


Леглі гожымі радамі 
Вузкія загоны, 
Апранула зямля-матка 

Кажушок зялёны, 


Густа жыта маладое 
Поле ўсё акрыла, 

Лапушное, сакаўное - 
Проста глянуць міла. 


Сям-там колас раскрывае 
Свой пучок зялёны, 

Дзе-нідзе ўжо яго вусік 
Блісне на загонах. 


Селянін глядзіць з уцехай, 
Ходзячы ў тым дары... 

Так ні поп, ні ксёндз не ходзяць 
Пры сваім алтары. 


1908 


9 Прачытайце радкі, у якіх раскрываецца малітоўны на- 
“ строй селяніна. 

Г. 
2. 


3. 


РОДНЫЯ ВОБРАЗЫ 


Вобразы мілыя роднага краю, 
Смутак і радасць мая! 

Што маё сэрца да вас парывае? 
Чым так прыкованы я 


К вам, мае ўзгорачкі роднага поля, 
Рэчкі, курганы, лясы, 

Поўныя смутку і жальбы нядолі, 
Поўныя сумнай красы? 


Толькі я лягу і вочы закрыю, 
Бачу я вас прад сабой. 
Ціха праходзіце вы, як жывыя, 
Ззяючы мілай красой. 


Чуецца гоман мне спелае нізы, 
Ціхая жальба палёў, 

Лесу высокага шум-гуд шчаслівы, 
Песня магутных дубоў... 


Вобразы мілыя, вобразы смутныя, 
Родныя вёскі і люд, 

Песні цягучыя, песні пакутныя!.. 
Бачу і чую вас тут. 

1909 


Які свет створаны працай рольніка? 

Якія малюнкі выклікаюць замілаванне ў лірычнага ге- 
роя верша «Родныя вобразы»? 

Назавіце рысы падабенства псіхалогіі лірычнага героя 
з верша «Родныя вобразы» і рольніка з аднайменнага 
верша. 


- Прачытайце змешчаныя ніжэй вершы Якуба Коласа, 


Назавіце вобразы, якія па сэнсе з'яўляюцца кантраст- 
нымі ў адносінах да вобразаў у вершах «Рольнік» ў 
«Родныя вобразы». 


ВЁСКА 


Цесна збіты нашы хаты, 
Як авечкі ў летні жар,- 
Для агню тут корм багаты, 
Як укінецца пажар. 


Хлеўчык, пограб і гуменцы 
Пад адзін зліліся плех, 

Трэскі ўсаджаны ў акенцы, 
Замест шкла -- радняны мех. 


Загародка пад аконнем, 
Блісне кветка дзе-нідзе. 
Зеллем глушыцца, драсённем 
Мак, цыбулька на градзе. 


Зелянеюць два-тры клёны, 
Гляне ліпа дзе з-за хат, 
Дзе-нідзе садок зялёны, 
Нізкіх вішань чэзлы рад. 


Граблі, сані пад страхою, 
Колы, сошка, барана, 
Кол з хваёваю мятлою 
Ўбіты ў дол каля акна. 


Многа тут гразі ў нягоду, 
Многа пылу ў летні жар, 
Тут дабра не бачыць зроду, 
Тут марнее гаспадар. 


Тут нуда жыве людская, 
Прыпынілась гора тут; 
Смерць дзяцей, хвароба злая 
Тут знайшлі прытульны кут. 
1907 

Адзначце тыповыя асаблівасці жыцця ў беларускай 
в вёсцы ў пачатку ХХ стагоддзя, адлюстраваныя ў паэзіі 
Якуба Коласа 


ПЕРШЫ ГРОМ 


Голасам моцы, ціха і важна 
Гром пракаціўся ўгары. 
Луг адазваўся грому працяжна, 
Лес адгукнуўся стары, 


Гай страсянуўся, дрогнула поле, 
Долы той гук паняслі. 

Ў гэтым раскаце чуецца воля, 
Чуецца радасць зямлі. 


Ў грукаце гэтым многа ёсць сілы, 
Чуецца моц і прастор... 

Першыя громы! Сэрцу вы мілы, 
Люб мне ваш смех паміж гор. 


Міл майму сэрцу гоман далёкі, 
Водгук вясёлы і шум. 

Гром ты магутны, гром адзінокі! 
Колькі ўскатурхаў ты дум! 


Моцна мяне ты клічаш на волю - 
Цяжка без волі мне тут. 

Кланяйся, громе, роднаму полю, 
Родны вітай ты мой кут! 


1910 


І. Як успрымае лірычны герой прыродную стыхію? Якія 
б рысы традыцыйнага народнага светабачання тут выяў- 
лены? 


138 ута 


9, Пры дапамозе якіх мастацкіх сродкаў паэт стварае яр- 
кія слыхавыя вобразы? 

З. Якую ролю адыгрываюць клічныя сказы? Прачытайце з 
адпаведнай інтанацыяй апошнія дзве страфы, 


КАНСТЫТУЦЫЯ 


Канстытуцыю далі, 
Адчынілі дзверы, 

І... ў астрог нас павялі, 
І таўкуць без меры. 


Вітэ нам дакляраваў - 
Помніце? -- свабоду. 
Потым фігу паказаў 
«Вернаму» народу. 


Зашумелі аб зямлі 

Ў Думе дэпутаты, 

Ды па карку ім далі - 
І пайшлі дахаты. 


Архірэй наш Міхаіл 
Тураўскі і Мінскі 
Чорнай сотні толькі міл, 
Бо робіць па-свінскі. 


Ганчакамі па Русі 

Прыставы лятаюць, 

Нас цкуюць: «Кусі, кусі!» - 
Як зайцоў, страляюць, 


Развялося стражнікоў, 
Як якой жывёлы, 

Ад іх плешак і шнуроў 
Чырванеюць сёлы. 

Колькі ўсякіх строгіх мер -- 

Канца няма, краю! І 
Канстытуцыю цяпер, 

Як пяць пальцаў, знаем. 


1908 


Параўнайце жанравую спецыфіку вершаў «Рольнік», 
М «Родныя вобразы», «Вёска», «Канстытуцыя». Якія з 
іх нагадваюць малітву? У якіх і чаму аўтар карыстаецца 
сродкамі сатыры? Якія па форме нагадваюць скаргу? 
Адзначце публіцыстычныя матывы. 


БЕЛАРУСАМ 


Ўстаньце, хлопцы, ўстаньце, браткі! 
Ўстань ты, наша старана! 

Ўжо глядзіць к нам на палаткі 
Жыцця новага вясна, 


Ці ж мы, хлопцы, рук не маем? 
Ці ж нам сілы Бог не даў? 
Ці ж над родным нашым краем 
Промень волі не блішчаў? 


Выйдзем разам да работы, 
Дружна станем, як сцяна, 

І прачнецца ад дрымоты 

З намі наша старана! 


1906 


Перыфраза (перыфраз) -- разнавіднасць ін- 
шасказання, у якім замест назвы прадмета ці з'явы 
абазначаюцца іх характэрныя асаблівасці: сеяць 
разумнае, добрае, вечнае -- вучыць; класці баразну -- 
араць; помніць да жвіру -- помніць да смерці, 

2? Знайдзіце перыфразы ў вершах «Наша возьме» 
Я «Хмаркі», «Беларусам», Вызначце іх ролю ў тэксце. 
ХМАРКІ 


Светлыя хмаркі -- дзеткі прастору - 
Ціха па небе плывуць. 

Ім незнаёмы слёзы і гора, 
Смутак і жаль іх не рвуць. 


Ціха і згодна ідуць, небажаткі, 
Ўсюды ім сцежкі ляжаць. 

Ясныя зоркі, быццам дзяўчаткі, 
Скрозь іх валокны глядзяць. 


Золатам сонца іх аблівае, 
Месяц ім срэбра дарыць, 
Грозную песню ім гром напявае, 

Вецер на крыллях імчыць. 


Светлыя хмаркі, рунь залатая, 
Дум небясоў чарада! 

Вам незнаёма нядоля людская, 
Клопат, згрызоты, нуда. 


Стэп неаглядны, шыр нелюдзіма, 
Вольнае царства вятроў, - 

Там вашы сцежкі, там і радзіма, 
Дзеткі блакітных стэпоў! 


Станьце ж вы, хмаркі, над рубяжамі 
Нашых палеткаў, шнуроў, 

Ў сэрца людскае закіньце з дажджамі 
Думкі іх верных сыноў. 


1908 


МІ 


Складаецца з карацейшых гераічных песень, казак, падан- 
няў, апавяданняў, аповесцей, аб'яднаных адзінствам падзеі 
або галоўнага героя. Класічнымі ўзорамі эпапеі з'яўляюцца 
«Іліяда» і «Адысея» (Грэцыя). 

Эпапея -- гэта скарбонка духоўнай культуры народа, 


а? І. З якім заклікам да хмарак звяртаецца паэт? Як з гэтым 
8 заклікам спалучаецца перыфраза “рунь залатая, дум 
небясоў чарада»? 
9. Які іншасказальны сэнс набывае вобраз хмарак у творы? 
З. Падрыхтуйце паведамленне на тэму «Ў сэрца людское 
закіньце з дажджамі думкі іх верных сыноў». 


НАША ВОЗЬМЕ 


Мы ходзім, спатыкаемся, 
Бадзяемся, як п'яныя, 
Мы з голадам зрадніліся, 
Худыя, абарваныя. 


Асмеяны, аблаяны, 
Гразёю мы замазаны. 
Багатымі мы скрыўджаны, 
Няволяю мы звязаны. 


Ў балоты мы адціснуты, 
Загнаны мы у шчыліны, 
І вочы нам завязаны, 

І вушы нам зачынены. 


Адно мы добра ведаем: 
Хоць вечна мы блукаемся, 
А ўсё ж такі, хоць некалі, 
А праўды дапытаемся. 
1907 


яго жывая памяць. Узнікаюць эпапеі на вялікім гістарыч- 
ным перавале, калі ўсведамляецца патрэба ў захаванні на- 
роднай культуры -- маралі і паэзіі ў першую чаргу. Цэнт- 
ральным персанажам эпапеі з'яўляецца нацыянальны 
герой -- носьбіт нацыянальнай ідэі. Народнае жыццё ў 
эпапеі паэтызуецца як вышэйшая каштоўнасць. Для эпа- 
пеі характэрна ўзнёслая і разам з тым спакойная, ураў- 
наважаная манера апавядання. Аўтар эпапеі звычайна не 
з'яўляецца ўдзельнікам падзей. Ён толькі апавядае, «як 
там вялося, як жылося», як бы назіраючы збоку. У літа- 
ратуры навейшага часу гэта традыцыя часта парушаецца, 
і аўтар можа выказваць свае адносіны да падзей і герояў. 
Такія адступленні ад апавядання пра падзеі называ- 
юцца лірычнымі адступленнямі. 

Асаблівую мастацкую каштоўнасць у літаратуры 
ХХ стагоддзя мае пазма-эпапея, у якой карціны звычай- 
нага штодзённага жыцця паказаны з вялікай сілай паэ- 
тычнага пачуцця. Пазма-эпапея -- рэдкая з'ява ў на- 
цыянальных літаратурах ХХ стагоддзя. Яе стварэнне па 
сіле мастаку, які валодае геніяльным талентам, уменнем 
бачыць паззію ў звычайным штодзённым жыцці чала- 
века. Узорам паэтычнай эпапеі з'яўляюцца паэмы Якуба 
Коласа. 


ПРА ПАЭМУ «НОВАЯ ЗЯМЛЯ» 


ЖАНР ЭПАПЕІ. ПАЭМА-ЭПАПЕЯ 

Працу над паэмай «Новая зямля» Якуб Колас пачаў у 
1911 годзе ў мінскім астрозе. Спачатку было напісана вер- 
шаванае апавяданне «Як дзядзька ездзіў у Вільню і што ён 
там бачыў», з якога пазней былі зроблены два раздзелы 


Эпапея (грэч. эпас - слова, попіу - тварў) - са- 
мая вялікая, манументальная форма эпічных твораў, 
напісаных на нацыянальна-гістарычнай тэматыцы. 
Те 

паэмы. У турме былі таксама напісаны раздзелы «Лесні- 
кова пасада» і «Раніца ў нядзельку», пачаты раздзел «За 
сталом», Дзевяць раздзелаў «Новай зямлі» былі напісаны 
ў 1921 годзе, сярод іх «Падгляд пчол», «Панская пацеха», 
«Вялікдзень». Праца над паэмай была скончана 5 сту- 
дзеня 1923 года, 

У 1947 годзе Якуб Колас успамінаў, як складвалася 
задума яго вялікага паэтычнага твора: «Калі я сядзеў у 
астрозе, перада мной вельмі ярка паўсталі малюнкі ма- 
ленства, прыроды, Я не думаў яшчэ аб напісанні паэмы, 
хацелася проста расказаць аб тым, што так маляўніча 
паўстала ў маёй памяці. Я напісаў «Леснікову пасаду». 
Затым з'явілася жаданне напісаць большае. Так паступова 
вырастала «Новая зямля». 

Многія свае творы Якуб Колас называў «казкамі 
жыцця». Своеасаблівай казкай жыцця можна назваць і 
«Новую зямлю», 

Арыентацыя на рэальнае, зямное жыццё была твор- 
чай праграмай Якуба Коласа. Дэкадэнцкая (упадніцкая) 
культура ў канцы ХІХ --- пачатку ХХ стагоддзя пагардліва 
ставілася да звычайнага чалавека, да яго клопатаў і тур- 
бот. Якуб Колас па-новаму раскрыў хараство народнай 
культуры. Яго паэма «Новая зямля» пераконвае чытача ў 
тым, што беларускія сяляне, працуючы на зямлі, здольны 
тварыць сапраўдную, зямную казку. Радасцю яднання з 
родным светам і людзьмі прасякнуты раздзелы «Новай 
зямлі», у якіх паэт гаворыць пра святочныя дні, пра што- 
дзённую працу селяніна. Разам з тым у «Новай зямлі» па- 
казана трагедыя беларускага народа, пазбаўленага права 
ўласнасці на сваю зямлю, на плён сваёй працы. 

Усебаковае адлюстраванне паэзіі будняў і свят у жыцці 
народа, высокі ўзровень паэтызацыі рэальнага, зямнога 
жыцця, матэрыяльнай яго асновы дае падставу для таго, 
каб назваць «Новую зямлю» паэмай-эпапеяй. Гэты твор 
геніяльнага беларускага паэта з'яўляецца унікальнай мас- 
тацкай каштоўнасцю -- вяршыняй паэтычнага эпасу, які 

складваўся на працягу тысячагоддзяў у культуры розных 
народаў. Егіпецкі эпас «Міф пра Асірыса» быў, як відаць, 
першым вялікім творам, у якім адлюстравана ў форме 
міфа барацьба за справядлівасць, за абнаўленне і адра- 
джэнне паўнацэннага жыцця, Назва паэмы «Дні і тур- 
боты» старажытнагрэчаскага сялянскага паэта Гесіёда 
красамоўна сведчыць пра яе змест і ідэю. Быліна «Вальга 
і Мікула» каштоўнасць сялянскай працы паставіла вышэй 
за рыцарскі занятак князевай дружыны. Паэзія штодзён- 
нага жыція раскрыта ў карэльскім эпасе «Калевала», а 
таксама ў паэме Генры Лангфела «Спеў пра Гаявату», у 
якой аўтар выкарыстаў легенды і паданні індзейцаў. Паэма 
Якуба Коласа «Новая зямля» на гэтым фоне вылучаецца 
глыбінёй і сілай паэтычнага ўспрымання і перажывання 
навакольнай рэчаіснасці, запаветных імкненняў народа 
да свабоды. «Забраны» край у паэме Якуба Коласа стаў 
краем родным і дарагім. 


НОВАЯ ЗЯМЛЯ 
(Скарочана) 


І 
Леснікова пасада 


Мой родны кут, як ты мне мілы!., 
Забыць цябе не маю сілы! 

Не раз, утомлены дарогай, 
Жыццём вясны мае убогай, 

К табе я ў думках залятаю 

І там душою спачываю. 

О, як бы я хацеў спачатку 
Дарогу жыцця па парадку 
Прайсці яшчэ раз, азірнуцца, 
Сабраць з дарог каменні тыя, 
Што губяць сілы маладыя, - 

К вясне б маёй хацеў вярнуцца. 

Вясна, вясна! не для мяне ты! 

Не я, табою абагрэты, 

Прыход твой радасны спаткаю, -- 
Цябе навек, вясна, хаваю. 

Назад не прыйдзе хваля тая, 

Што з быстрай рэчкай уплывае. 

Не раз яна, зрабіўшысь парам, 

На крыллях сонца дойдзе к хмарам 
Ды йзноў дажджом на рэчку сыдзе - 
Ніхто з граніц сваіх не выйдзе, 

З законаў, жыццем напісаных, 

Або на дол спадзе ў туманах. 

Але хто нам яе пакажа? 

На дол вадой ці снегам ляжа? 

Не вернешся, як хваля тая, 

Ка мне, вясна ты маладая!.. 


” 


Вось як цяпер, перада мною 
Ўстае куточак той прыгожа, 
Крынічкі вузенькая ложа 

Г елка ў пары з хваіною, 
Абняўшысь цесна над вадою, 
Як маладыя ў час кахання, 

Ў апошні вечар расставання. 

І бачу лес я каля хаты, 

Дзе колісь весела дзяўчаты 
Спявалі песні дружным хорам, 
З работ ідучы позна борам. 
Нясліся зыкі песень здольных, 
Ў лясах раз-пораз адбівалісь, 
Г ім узгоркі адклікалісь, 

І радасць біла ў песнях вольных. 
А хвоі, елкі векавыя 

Пад зыкі песень маладыя 
Маўчком стаялі ў нейкай думе, 
І ў іх ціхусенечкім шуме 


Няслось вячэрняе маленне 
Ўгару, святое аддаленне. 


Каля пасады лесніковай 
Цягнуўся гожаю падковай 
Стары, высокі лес цяністы. 
Тут верх асіны круглалісты 
Сплятаўся з хвоямі, з дубамі, 
А елкі хмурымі крыжамі 
Высока ў небе выдзялялісь, 
Таемна з хвоямі шапталісь. 
Заўсёды смутныя, бы ўдовы, 
Яны найбольш адны стаялі, 

І так маркотна пазіралі 

Іх задуменныя галовы! 

Лес наступаў і расступаўся, 
Лужком зялёным разрываўся; 
А дзе прыгожыя загібы 

Так міла йшлі каля сядзібы, 
Што проста імі б любаваўся. 
А знізу гэты лес кашлаты 
Меў зелянюсенькія шаты 
Лазы, чаромхі ці крушыны, 
Алешын ліпкіх, верабіны. 
Глядзіш, бывала, і здаецца, 
Што скрозь сцяну галін жывую, 
Скрозь гэту тканку маладую 
Ні мыш, ні пташка не праб'ецца. 
Цякла тут з лесу невялічка 
Травой заросшая крынічка, 
Абодва берагі каторай 
Лазняк, ракітнік абступалі; 
Бруіліся ў цяньку іх хвалі 

І ў луг чуць значнаю разорай 
Ішлі спакойна між чаротаў, 

Рабілі многа заваротаў, 
Аж покі ў Нёман не ўцякалі. 


Зялёны луг, як скінуць вокам, 
Абрусам пышным і шырокім 
Абапал Нёмна рассцілаўся -- 
За хатай зараз пачынаўся 

Ды йшоў квяцістай раўніною 
З мурожнай слаўнаю травою 
І ззяў на сонцы ў пералівах 
Пяшчотных тонаў. Як на нівах 
Жыта збажынкі лёгка гнуцца 
І людзям радасна смяюцца 
Сваім прыемным, мілым спевам 
Пад лёгкім ветрыку павевам, - 
Так гнуцца, гойдаюцца травы, 
Як пройме ветрык іх ласкавы, 
І пойдуць хвалі травяныя 

З прыемным спевам чарадою, 
Зашэпчуць краскі між сабою, 
Нібы дзяўчаткі маладыя. 

Эх, луг шырокі! Як жывы, ты, 
Праменнем сонейка заліты, 
Увесь стаіш перад вачыма, 

Ты міл і смуцен, як радзіма, 
Як наша ціхая старонка, 

Дзе смугі сіняя пялёнка 

У летні час дымком звісае 

І даль задумай спавівае. 

Хоць я няволяй цяжка змучан! 
І з родным берагам разлучан, 
Ды я душою ажываю, 

Як вокам мыслі азіраю 

Цябе, мой луг і бераг родны, 


" Пісалася ў мінскім астрозе. 


Дзе льецца Нёман срэбраводны, 
Дубы дзе дружнай чарадою 
Стаяць, як вежы, над вадою 
Даўнейшых спраў вартаўнікамі 
І ззяюць грозна жараламі. 

І толькі тут, пад іх чародкай, 
Улетку, добраю пагодкай, 
Касьбой утомлены, спачынеш 
І думкі клопату пакінеш, 
Заснуўшы крэпка і салодка. 
Тут так прахладна, так прывольна! 
А пташкі голасна і здольна 
Смяюцца мілым шчабятаннем 
І поўняць луг сваім спяваннем. 
А на дубах, як шапкі тыя, 
Чарнеюць гнёзды буславыя. 
Буслы клякочуць, бусляняты 
Пішчаць жалобна, як шчаняты, 
Насы закідваюць угору 

І просяць есці ў сваю пору. 

А там, дзе буслікі ўздужалі, 
Іх пачынаюць вабіць далі; 

Яны пачулі ў сабе сілы, 

Яны разводзяць ужо крылы, 
Ўгару на локаць падлятаюць, 
Паветра ловяць, заграбаюць 

І неуклюднымі нагамі 
Танцуюць смешна над дубамі. 
Там, у падсуседзях з бусламі, 
І вераб'і, шпакі вядуцца; 
Клапэтна шчэбеты нясуцца 

І моўкнуць позна вечарамі. 

Ў дубах крычаць сіваваронкі, 
І свіст над лугам рэзкі, звонкі 
Каршун маркотна так раняе 

І нейкі смутак закідае. 

Эх, луг шырокі! Як жывы, ты, 
Травой мурожнаю закрыты, 
Стаіш зялёны прада мною 

І ззяеш дзіўнаю красою! 

Як дзве старэнькія кабеткі, 

К каторым старасць, неўзаметкі 
Падкраўшысь злодзеем срэдзь ночы, 
Як смачны сон змыкае вочы, 
Красу і крэпасць забірае 

І ўсю іх жывасць выкрадае 

Ды кіне іх адных, старэнькіх, 
Адных як перст і чуць жывенькіх 
І непатрэбных анікому 

На цягасць жыццю маладому, -- 
Так каля хаты, у садочку, 
Схіліўшысь ціхенька ў куточку, 
Стаялі дзве вярбы старыя, 

А навакола маладыя 

Дзярэўцы пышна красавалі, 

На свет вясёла пазіралі. 

Галлё спусціўшы над парканам, 
Расла тут грушка з тонкім станам; 
Па-над парканам пышным валам 
Стаяў вішняк густы, прыўдалы. 
Садок быў, праўда, невялічкі: 
Дзве верабіны ды тры дзічкі 

Ды між верб ліпка маладая, 

Бы іх унучка дарагая. 

Але як весела і міла 

Тут пчолка ў вуллях гаманіла! 

І як прыемна пахла мёдам! 
Пладзілісь пчолкі з кожным годам: 
Штолета вулляў прыбывала -- 
На пчолкі вельмі шанцавала. 
Гул іх стаяў і ўдзень і ўночы. 
Бывала, ўлетку, ў час рабочы 
Не раз там чуўся крык вясёлы: 


-- Го, тата! дзядзька! выйшлі пчолы! 
На вішні селі каля плоту! 

Мужчыны кідалі работу, 

Касьбу над рэчкай за кустамі, 

І беглі шыбка, каб часамі 

На лес дзе пчолкі не зляцелі, 

Дык іх там пільненька глядзелі. 


На прыгуменні, поруч з садам, 
Павець з гумном стаяла радам, 
А пад паветкаю прылады: 
Вазок, калёсы, панарады, 
Старыя сані, восі, колы 

І вулляў некалькі на пчолы, 
Яшчэ някончаных; судзіна, 
Стары цабэрак, паўасміна 

І розны хлам і лом валяўся, 
Ад сонца, дожджыку хаваўся -- 
Патрэбны рэчы, ёсць вядома! 
Гуменца, крытае саломай, 

Ад доўгіх часаў пасівела; 
Салома кудламі вісела, 

Яе вятры параздзімалі, 

А трохі хлопцы пасцягалі, 

На стрэху лазячы, бывала,-- 
Іх гэта забаўка займала. 

А пад шчытом на павуціне 
Нішчымны колас-сіраціна 

Ў зацішку лёгенька гайдаўся; 
З якіх ён часаў там трымаўся, 
То Бог яго святы ўжо знае! 
Будоўля, больш яшчэ старая, 
З гнілой, вагнутаю страхою 
Стаяў хлявец якраз напроці 

І чуць ліпеў, як бы на плоце 
Гаршчок, разбіты качаргою. 

Стары, паедзены чарвямі, 

Набок пахілены вятрамі, 
Глядзеў хлеў гэты старычынай, 
Пахілай доляй жабрачынай; 

А збоку, ў полі, недалёка 

Стаяў прыгрэбнік адзінока, 
Пахілкам, горкім сіратою, 

У дол упёршыся страхою. 

Ў глыбі двара стаяла хата 

І выглядала зухавата 

Паміж запушчанай будовы, 

Як бы шляхцянка засцянкова, 
Што ў дзень святы каля касцёла, 
Чуць-чуць падняўшы край падола, 
Так важна ходзіць з парасонам, 
Спадніцай верціць, як агонам, 

З дарожак пыл, пясок зганяе 

І ў вочы хлопцам заглядае. 


За хатай поле пачыналась, 
Дзе жыта хораша гайдалась 

І рос авёс, ячмень і грэчка,- 
Было прытульнае гняздзечка!., 


Мой родны кут, лугі, крыніца! 
Цяпер для вас я -- чужаніца. 
Той самы лес, палеткі тыя, 
Ды людзі там жывуць другія. 
Мне душу смуткам напаўняе, 
Што ў прошласць канулі гадочкі, 
Мае шчаслівыя дзянёчкі, - 
Прайшла, вясна ты маладая! 
Цяпер разгорнем часаў шаты, 
Бліжэй прыгледзімся да хаты, 
Да Міхася і да Антося, 

Як там вялося, як жылося. 


І! 
Раніца ў нядзельку 


Дзень быў святы. Яшчэ ад рання 
Блінцы пякліся на сняданне, 

І ўжо пры печы з чапялою 
Стаяла маці... Пад рукою 
Таўкліся дзеці, заміналі 

Або смяяліся, спявалі. 

Услон заняў сваё ўжо места, 
На ім стаяла дзежка цеста, 

] апалонік то і дзела 

Па дзежцы боўтаў жвава, смела 
І кідаў цеста ў скавародкі. 
Давала піск яно кароткі, , 
Льючыся з шумам на патэльні, 
І ў жар стаўлялася пякельны; 

І там з яго ўжо ўвачавідкі 
Пякліся гладзенькія пліткі 
Блінцоў, спаднізу наздраватых, 
Угору пышна, пухла ўзнятых, 

І ўжо адтуль рукою маткі 

На ўслон шпурляліся аладкі, 

А дзеці іх даўно сачылі 

І на ляту блінцы лавілі, 

Заядла мазалі іх здорам. 
Стаяў асобна ў місцы скорам 
Сяго-таго для верашчакі. 

Хоць невялікія прысмакі - 
Цыбуля, перчык, ліст бабкоў 
Ды сальца некалькі брускоў, 
Мука і квас -- і ўся прыправа, 
Але ўсё ж снеданне цікава; 

А для дзяцей найбольша свята 
Абы наесціся багата. 

І звон аб прыпек скавародны, 
Так блізкі сэрцу, так ім родны, 

У нейкім радасным настрою 
Спяваў ім песняю святою, 

І лашчыў сэрцы іх і вушы, 

І поўніў радасцю ім душы, 

Такі прыемны, мілагучны, 

У той прыемнасці выключны, 
Ён разліваўся па ўсім целе 

І ўмомант іх знімаў з пасцелі. 
Недарма ж дзядзька іх, бывала, 
Каб пабудзіць каго з іх жвава 
Пагнаць каровак ранічкою, 

У прыпек біў скаварадою. 
Цяпер, здаволіўшысь ядою, 
Дзяцінай цешылісь гульнёю. 
Хто бегаў з кіем каля хаты - 
Ганяў курэй. Як парасяты, 

Ў пяску капаліся сястрычкі. 
Алесь хадзіў каля крынічкі, 
Што з лесу тут жа выцякала 

І дужкай хату агібала, 

Хадзіў, свістаў пад голас птушак, 
Збіраў ён ягадкі ў гарнушак. 
Ўсе парасходзіліся з хаты, 

І кожны дзелам быў заняты: 
Міхал у лес пайшоў ранютка 
Рабіць звычайныя абходы; 
Антось спаць доўга не меў моды, 
А як надарыцца мінутка 

Часіны вольнай ці святы дзень, 
Ну хоць адзін разок на тыдзень 
Хадзіў на Нёман ці на тоні - 
Рыбак быў дзядзька наш Антоні, 
Як і работнік, адмысловы; 

А Ўладзік пасвіў дзесь каровы, 
Травіў чужыя сенажаці; 

А дома з дзецьмі была маці. 


Яе жаночая работа 

І гэта вечная турбота 

То каля печы, то на полі, 
Сказаць, не зводзіцца ніколі. 
Адно прыпыніш -- там другое, 
Глядзіш, як бачыш, набяжыць, 
І ручак некалі злажыць -- 
Жыццё жаночае такое! 

Так і цяпер: печ зачыніла, 
Работу ў хаце прыпыніла - 
Ідзі ў гарод ты па бацвінне: 
Другі раз есці просяць свінні. 
А гэты Юзік-шаляніца, 

Малы яшчэ, зусім дурніца, 
Так пад нагамі і таўчэцца 
Або, як хвост той, валачэцца 
І ад работы адрывае 

І толькі сэрца ад'ядае. 


Ўжо сонца ўгору падхадзіла, 
На лісцях роску асушыла; 

У небе хмарачкі дзянныя 
Плылі, як гускі маладыя, 
Чародкай белай над лугамі, 
Над свежым лесам ў палямі. 
А гэты ветрык дураслівы 
Траве зялёнай чэша грывы, 

Ў садку жартуе з верабінай, 
Як голец-хлопец той з дзяўчынай, 
І валасы зялёным стрэхам 

У лесе гойдае са смехам. 

А круглаверхія асіны 
Разносяць нейкія навіны 

І так гутораць, так смяюцца, 
Што аж іх лісцікі трасуцца, -- 
Відаць, такая іх урода. 

Прыйшла і маці з агарода. 

-- Алесь, сынок... ідуць кароўкі! 
Бяжы хутчэй, рассунь засоўкі, 
Каб не штаўхаліся дарма... 

Ну, я лепш збегаю сама! 

Куды ты, Юзік, безгаловы? 


З-за рэчкі ціснуцца каровы, 
Ідзе паперадзе Красуля, 

За ёю Лысая, Рагуля, 

Ды дзве пярэзімкі-цялушкі 
Ідуць у згодзе, як дзве дружкі; 
А збоку чмыша бык Мікіта, 
Хвастом матаючы сярдзіта. 


А авадні, як рой пчаліны, 
Сляпіцай лезуць да скаціны, 
Гудуць драпежна, тнуць балюча, 
Бы крапіва тая пякуча, 

Дыхнуць каровам не даюць, 
Каровы злосныя бягуць, 

Адна другую б'юць рагамі 

І толькі тухкаюць нагамі; 

І сам пастух бяжыць, гукае 

І гэту заедзь праклінае; 

Няма за поганню парадку, 
Сярдуе сам і злуе статка, 
Барзджэй, як можа, ў хлеў пражэцца- 
І горш у весніцах таўчэцца. 
Каля хлява рух-суматоха: 

-- Куды ты, чортава Панчоха?! - 
Крычыць Уладзя, свішча пужка 
(«Панчоха» -- Лысае мянушка). 
Назло Рагуля ўжо ў варотах 
Цялушку рогам капарнула, 

Аж тая, бедная, раўнула; 


Тут Галас выскачыў з-пад плота 
І ўжо па ўласнаму пачыну 
Знайшоў зачэпку і прычыну 
Свае тры грошыкі прыткнуць, 
За хвост Мікіту пацягнуць. 

Ну, словам, шум тут быў вялікі, 
І танцавалі без музыкі. 


Загнаўшы ў хлеў на месца статка, 
Насеўся Ўладзя на аладкі, 
Шпурнуўшы лапці і анучы 

Сярод двара ў пясок сыпучы; 

Іх маці зараз падабрала, 

Нічога сыну не сказала, 

Пайшла ў крыніцы спаласнула, 
Сушыцца ўскінула на шула. 

-- Унь дзядзька йдзе! -- гукаюць дзеці. 
Забылі ўсё яны на свеце 

І як мага бягуць, смяюцца, 

Аж іх валосікі трасуцца. 

-- А, дзядзька! дзядзечка, саколік! 
Насып мне ягад у прыполік! 

-- Дай мне дубец! -- А мне дай вуды! - 
Крычаць малыя шалапуды, 

Бягуць і скачуць, б'юць у ладкі, 

А дзядзька мерна йдзе з-за кладкі, 
Ідзе без шапкі, круціць носам - 
Гаворыць пацеры з засосам; 

Для смешак твар яго зацяты, 

Дык, моў, не лезьце, парасяты. 

І дзеці змоўклі, больш ні слова: 
Няхай канчаецца размова 

Антося дзядзькі са святымі, - 
Тады пагутарыць і з імі. 

А покі кончыць ён маліцца, 

То можна ў Свержні апыніцца: 
Псалмоў адкоціць з паўдзесятка, 

Ды так выразна, ды так гладка, 
Што дзяк і той не ўсякі зможа, 
Як рэпу грыз,-- даруй грэх, Божа! 
Не гаварыў, а сек языкам! 
Маліўся дзядзька з тым разлікам, 
Каб кончыць модлы каля дома, 
Бо ў хаце нельга, ёсць вядома, 
Маліцца хораша, як трэба: 

Тут глупства кожнае ад неба, 

Ад Бога думкі адкідае, 

То тое-сёе замінае, 

І не намолішся -- нагрэшыш 

Ды чорта лысага пацешыш. 

І толькі дзядзька на двор ступіць, 
Дык кулаком у грудзі лупіць, 

Тры разы хрысціцца, ўздыхае, 
Тады ўжо шапку накідае 

І ставіць вуды ўсе ў парадак. 

-- Ну, што? наеліся аладак? -- 
Жартуе дзядзька тут з малымі 
Ды йдзе ўжо ў хату разам з імі. 
Яны, замест таго адказу, 

Бубняць па пузу для паказу. 

-- Эх, брат Алесь! -- гаворыць дзядзька.-- 
Вось быў шчупак - усім ім бацька! 
Век я такога не забуду, 

Але парваў мне, падла, вуду. 

І падчапіў быў нават спраўна. 
«Ну,-- думаю, - пажыва слаўна!» 
Цягну, а ён аж гне вудзільна, 

Ну, чуць не вырве яго з рук! 

А тоўсты, падла, бы япрук, 

І доўгі ж, доўгі, як цапільна. 
Шчупак, брат, ёмкі: на паўпуда, 
Але сарваўся. Ах, паскуда! 

І натаміў як мае быць, 

І пастка ўжо з вады тырчыць, 








Як змей, варочае зянкамі, 

Ну, вось ён, вось! хватай рукамі! 

А потым, брат, калі рвануўся, - 

Ўсё к чорту -- вуда і кручок, 

Пайшоў гуляць мой шчупачок! 

А я, брат, толькі аблізнуўся! 

Ах, вось шкада! З кручком і з дротам? 
Дык ён жа здохне! -- Ну чаго там! 
Шчупак -- жывучая, брат, юха! 

Такі жывучы -- дзяржы вуха! 

Ён пяць кручкоў глыне -- й не знайся; 
Ты ў Янчура пра іх спытайся: 

Янчур іх лужа, як арэхі, 

Іх знае прожары-прарэхі. 

А мне ўсяе, брат, тэй уцехі, 

Што падчаплю зноў юху тую, 

Тады, брат, дудкі: не спудлую! 


Ўжо снедаць час, і поўдзень скора, 
Ды з гэтым бацькам адно гора! 
Як пойдзе ён у лес той зрання, 
Як цукар у вадзе растане: 

Няма й няма, чакаць абрыдне. 
Якога выхадзіш там злыдня? 

Ці надта выслужышся ў пана? 
Ўсё роўна знойдзецца загана; 
Як ты ні падай, ні гайсай, 

Не пападзеш да пана ў рай 

З сваёй патрэбай, інтарэсам. 

А лес як быў, то й будзе лесам, 
Дык і дарэмна ўся турбота - 
Бяда з ім проста і згрызота! 
Няма яму нядзелькі, свята -- 
Ідзе ды йдзе ён, як закляты; 

У шчэпку высах з той хады, 

Ад сну адбіўся, ад яды. 

І хто ўжо служыць гэтак дбала? 

Антось і маці на Міхала 

Не раз у злосці нападалі. 

Але таго яны не зналі, 

Як лёгка хлеб той дастаецца. 

Не сцерпіць часам, адсячэцца 
Міхал ад гэтакіх нападак: ] 
Які ж бы толк быў і парадак, 

Каб ён служыў спусціўшы рукі? 

Свае ж сябры -- майстры на штукі: 

Так удадуць і так падкусяць -- 

Цягнуцца нехаця прымусяць. 

А вось папробуй на цікавасць 

Стрымай службовую рухавасць, 

Служы спусціўшы рукавы 

І выкінь службу з галавы,-- 

Такія ў лесе выйдуць справы -- 

Пажар, парубкі і патравы - 

Не адкараскацца ад ліха. 

А хочаш ты, каб было ціха, 


На чым сядзіш, таго глядзі ты! ё 


Казаў Міхал не раз сярдзіта: 
-- Маўчы, калі ёсць хлеб у роце! 
І што сказаць на гэта проці? 


А бацька з стрэльбай за плячамі 

Ішоў дадому хвайнякамі, Ё 
Ішоў паволі, не спяшаўся, й 
Часамі, стаўшы, азіраўся 

І прыслухоўваўся да зыкаў га 
Ляснога шуму, яго крыкаў ё 
Ды нюхаў дух той, поўны вару: 
Такая суш -- крый бог пажару! 

Скрозь лапкі хвоек І галінкі 

Сінела неба гладзь. Хмурынкі 

Стаялі грудкамі на ўсходзе. ё 
Было так ціха ўсё ў прыродзе! 


Ўгары над хвойнікам зялёным 
Снуюцца пчолкі з ціхім звонам, 
Кузуркі розныя і мушкі 

Свае спраўляюць гулі-гушкі 

І так танюсенька гудуць, 

Што ледзьве-ледзьве можна ўчуць. 
А на прагалінках на голых 
Гулянне конікаў вясёлых. 

І толькі ступіш там нагою - 

Так і заскачуць прад табою, 
Вось так і пырскнуць у надзем'е, 
Як бы сявец той сыпне сем'е. 

А матылькі сваім убраннем 
Касуюць тут усіх дазвання 

І не лятаюць -- танцы правяць, 
Ну, каго хочаш, зацікавяць. 

А як прыгожы пуцявінкі 

Ў шаўках зялёнае травінкі! 

Якія мяккія іх рысы 

І павароткі іх, абрысы! 

Ідуць, звіваюцца, лучацца... 

Эх, слаўна ў лесе, слаўна, братцы! 


Памалу, мерна, крок за крокам 

Ў сваім раздум'і адзінокім 

Дадыбаў бацька скора к дому. 
Зачуўшы татаў ход знаёмы, 

Малыя з хаты высыпалі, 

За брамай бацьку сустракалі. 

Алесь браў стрэльбу, шапку з цэшкай 
І нёс з шчасліваю усмешкай 
(Схаваўся ў шапку ўвесь з вушамі); 

А Костусь -- торбу з кутасамі 

І знак блішчасты стражнікоўскі. 

-- Барзджэй вы там, кірмаш такоўскі! -- 
Гукае дзядзька з ноткай злосці.-- 
Ідуць, як тыя шляхты ў госці!.. 

Да раздзелаў «Леснікова пасада» 
і «Раніца ў нядзельку» 


. Якую танальнасць надае тэксту паэмы лірызаванае апі- 


санне лесніковай пасады? Прыведзеныя ніжэй азна- 
чэнні выкарыстайце ў сваім выказванні: танальнасць 
урачыстая, малітоўная, узнёслая, інтымная. 


. Параўнайце пачатак верша «Родныя вобразы» і «Лес- 


нікова пасада». Якія эпітэты адлюстроўваюць сілу пер- 
шапачатковага творчага імпульсу: «Мой родны кут, як 
ты мне мілы!..»? 


. Прачытайце лірыка-філасофскі роздум паэта пра 


жыццё. Назавіце выслоўі, у якіх сканцэнтравана сут- 
насць аўтарскага роздуму. 


. Вусна перадайце панараму «роднага кута», падмацоў- 


ваючы свой аповед урыўкамі з тэксту. 


.- На матэрыяле раздзелаў «Леснікова пасада» і «Раніца ў 


нядзельку» складзіце выказванне: «Беларуская ідылія». 


. Прасачыце, як разгортваецца ў І і І раздзелах матыў 


раздолля, жыцця на волі. 


ЦІ 
За сталом 


--. Ну, небажаты, будзем снедаць - 
Ў людзей садзяцца ўжо абедаць. 
Пягні мачанку, маці, з печы! 

За стол, малы, за стол, старэчы! -- 
Гаворыць дзядзька, сам сядае 

І стол абрусам засцілае. 

Паміж дзвюх лаў пад абразамі 
Туліўся стол з двума кастрамі 
Аладак грэцкіх, як пампушак, 

Ды хлеба з зайчыка краюшак. 
Міхал з Антосем, як старыя, 
Займалі месцы канцавыя 

І іх трымаліся выключна, 

Бо тут сядзець ім больш спадручна, 
І ў кут старым трудней залезці, 

А на пачэсным гэтым месцы 
Садзіўся госць -- і то не кожан; 
А як цяпер кут быў парожан, 

То там Алесь прымайстраваўся, 
Сядзеў на кукішках, гайдаўся, 
Цішком шчыкаючыся з братам. 
Кастусь сядзеў між ім і татам; 
Ён да яды не так быў падак, 

Бо ўжо намазаўся аладак, 

Але сядзеў і мяў аладку 

Ды штурхаў бацьку пад лапатку. 
Уладзік быў у дзядзькі збоку... 
Дзяцей як тых снапкоў на току! -- 
Сямейка, праўда, немалая: 
Чатыры хлопцы, тры дзяўчаці 
Ды бацька з дзядзькам, трэцця маці; 
І кожны месца сваё мае. 

Тым часам маці даставала 
Чыгунчык з печы, лыжку брала 
Г верашчаку налівала. 

А за сталом на верашчаку 
Падгатаўлялі ўжо атаку,-- 

На гэта хлопцы былі хваты, 
Аладкі кроілі ў квадраты 

(Хоць геаметрыі не зналі) 

І на відэльцы іх чаплялі, 

Як бы на тычкі тыя вешкі, 

Каб не адстаць, не мець замешкі 
У часе дружнае яды. 

Чуць міска ткнулася сюды, 

Дык у яе, як па прыказу, 
Відэльцаў з восем лезе зразу. 
Гаворка моўкне, смех сціхае: 
Цяпер мінуціна другая, 

Бо ўсіх займае міска стравы; 
Другія моманты, праявы, -- 

Усе пафукваюць ды студзяць 

І верашчаку тую вудзяць 

І толькі чаўкаюць губамі 

Ды зрэдку скрыгаюць зубамі, 
Як бы на бераг тыя хвалі 

У часе ветру наступалі. 


Малыя -- Гэля, Юзік, Ганна -- 
Асобна елі пастаянна. 

Парадку дзеці не трымалі, 

Г іх ніколі не сціскалі, 

Абы насоў не разбівалі; 

Так, Юзік пальцам поркаў страву 
І верашчакай мазаў лаву, 

Але тут сёстры сердавалі 

І залаб Юзіка цягалі. 

Тады іх згода прападала, 

Між імі бойка вынікала. 

Пускаў тут Юзік лыжку ў дзела; 
Не раз лабаціна трупцела 

Ў сястрычак Гэлі ці Ганулі. 

А сёстры Юзіка цягнулі 

За вушы з двух бакоў і білі. 
Але іх старшыя мірылі,- 

На пожар злосці лілі воду 

І замацоўвалі так згоду: 

-- Ну, пацалуйцеся ж вы з браткам! -- 
І ўсё йшло зноў сваім парадкам. 


А за сталом маўчком сядзелі. 
Там хлопцы гыркацца не смелі, 
Бо там парадак вельмі строгі, 
Там падпілуюць табе рогі, 

Калі парушыш дысцыпліну, 

Ды пад нядобрую часіну 

Дадуць там «лэмбуся» і «квасу», 
Каб не круціліся без часу. 


І чуць калі што вынікала, 

То бацька кідаў так, бывала, 

На хлопцаў погляд выразліва, 
Што тыя ў лаву баязліва 

Траха са страху не ўпаўзалі, 

Бо гэты погляд добра зналі. 
Там і цяпер, як і заўсюды, 
Макалі ўсе з адной пасуды 

І елі дружна, не драмалі; 
Нарэшце ўсе па скварцы бралі. 
Як верашчака ў дно спадала, 
То маці есці пакідала 

Ды йшла ў камору па другое, 
Яшчэ больш смачнае, ядкое, 

І тарабаніла сюды 

Для заканчэння ўжо яды 
Тварог, запраўлены смятанай 
(Нясла з вялікаю пашанай). 

За ёю хлопцы адставалі 

І бацьку з дзядзькам пакідалі 
Над верашчакай завіхацца. 
Мужчыны бралі па аладцы 

І аж пацелі, небаракі. 

З аладкі дзядзька рабіў трубку, 
Каб лепш здаволіць сваю губку 
І больш зачэрпаць верашчакі. 
А бацька браў блінцом спавагу, 
Бо на Антося меў увагу: 
Антось жа правіў гаспадарку, 
Рабіў за двух, на сваім карку 
Цягнуў ярэмца хлебароба, 

Ну, словам, дзядзька наш -- асоба! 
А пападалася там скварка, 
Была між імі чуць не сварка: 

-- Бяры, Антось! -- Я намакаўся, 
Бяры, брат, ты: ты больш цягаўся,-- 

І спрэчку тым яны канчалі, 
Што гэту скварку разразалі. 
Другая міска, міска-яма, 
Апаражнялася таксама, 

І ўжо к канцу таго снядання 
Хлапцы здаволілі жаданне, 

І ад мужчын яны адсталі. 
Павольней сківіцы жавалі, 
Крышылі страву, як нарокам. 
І бацька кідае відэльцы, 
Рукою гладзіць па камзэльцы, 
На абразы ўскідае вокам 

І шэптам хрысціцца набожна. 
Тым часам міска і парожна, 

І маці стол ужо прыбрала, 
Пасуду, лыжкі паласкала. 


А дзядзька сеў курыць на ўслоне. 
Злажыўшы шчыльненька далоні, 
Міхал сядзеў, не варушыўся 

і ў мыслі нейкія ўглыбіўся. 

Ды маці з дзядзькам добра зналі, 
Дзе тыя мыслі вандравалі, 

Што іх гарнула, што туліла 

І дзе было ім гэтак міла. 

Даўно ўжо бацька жыў думою 
Разжыцца ўласнаю зямлёю 

І не належаць ні да кога, 

Не знаць начальства ніякога. 

І калі бацька каго стрэне, 

Не прапускае ўжо здарэння 
Спытаць, праведаць аб зямельцы: 
Дзе прадаецца, як багата, 

Якія выгады і плата, 

Як блізка рэчка ці крыніцы? 

І чым больш служба дакучала, 
Тым болей бацьку прыцягала 


Свая зямелька, свая хата 
(Няўжо яна яму заклята?), 
Прытулак свой, куток уласны; 
Такі ён мілы быў і красны, 

Што наш Міхал там жыў душою, 
Не знаў улады над сабою, 
Апроч зямельнай той улады. 
Завёў бы там сабе прылады 

Ды жыў бы панам і не гнуўся, 
Шырока б там ён разгарнуўся. 


І бацька ў вольныя часіны 
Расказваў дома ўсе навіны 

І чуткі ўсе наконт зямелькі. 

Так і цяпер, у час нядзелькі, 
Аддаўся бацька светлым марам 

І вёў размову з такім жарам, 
Што бацьку ў хаце ўсе дазвання, 
Як бы ксяндза таго казанне, 

Так шчыра слухалі, маўчалі, 

Што й нос абцерці забывалі. 

--- Пытаўся я ў людзей, брат, сёння 
Наконт зямлі каля Заблоння,-- 
Так бацька мову расчынае 

І вочы весела ўскідае 

На ўсіх, хто толькі быў у хаце,- 
Там, брат, гароды -- чуеш, маці? 
(Ён гэтым жонку падкупляе) 

Так ураджайны, так багаты, 

І блізка, тут жа каля хаты! 

Сама зямля без гною тлуста, 

І надта родзіцца капуста: 

З вядро галоўкі вырастаюць, 

З трох коп кадушку накладаюць! 
А мак! а рэпа! морква, бручка! 

А буракі, гуркі, пятрушка - 
Ўсяго, ўсяго, ну, проста - страх! 

Ўсё там расце, як на дражджах. 

І рэчка ёсць, А рыбы, рыбы! 

Вось дзе, Антось, брат, пажыў ты бы! -- 
Пад дзядзьку бацька падвёў міну: - 
Лаві ліны і еж саміну -- 

Самы жывуць там, як цяляты! 

А дзядзька быў рыбак заўзяты, 
Рыбак у ім тут абудзіўся, 

Як сонца, твар яго свяціўся, 

І ад прыемных ціхіх смехаў 

Чуць не да вуха вус заехаў. 

--. Ну, ўсе выгоды каля бока, 

Тае ж зямлі якраз валока!,-- 

Міхал распісваў з жарам далей.-- 

А чорны грунт -- дванаццаць цалей”! 
Жыта там родзяцца надзіва: 

Як едзеш між хлябоў вясною, 

Ў іх конь хаваецца з дугою! 

А з ячмянёў вары хоць піва. 

Грэчка, аўсы растуць, як лозы,-- 

Не то што ў нас: адны занозы 

Пад кіпці ты панаганяеш, 

Пакуль дзве жмені нажынаеш. 

І ўся зямля ў адным адрубу; 

І лес там ёсць, найболей дубу, 

А дуб расце на добрай глебе; 

Не клапаціўся б там а хлебе... 
Адкуль ні глянь -- усё ўпадобна: 
Перш-наперш жыў бы там асобна, 

А не ў галдзе, страшэнным сціску, 

І лбоў не білі б там за міску, 

Як гэта водзіцца ў народзе; 

Там зможаш быць з суседзьмі ў згодзе. 


Другое дзела -- воласць блізка. 
І то не дробная, брат, рыска; 
Там школка ёсць, а дзецям трэба 
Даўно навука і вучэба, 

А то растуць, на лес вось глядзя; 
Зірні: унь дуб які ўжо Ўладзя! - 
На зэдлі Ўладзік схісянуўся, 
Алесю хітранька ўсміхнуўся. 

-- Ну, ая, тата, ці вялікі? -- 
Спытаў Алесь.-- Ты? салапяка! 
Нос абатры йдзі, разявяка! 

Ўсё грае носам, бы музыкі 

У гэтай кірпе завяліся. 

Вазьмі анучу, абатрыся! 

Алесь не рад быў, што спытаўся, 
І ў кут ён борздзенька хаваўся. 


І бацька моўкне і чакае, 

Што скажа дзядзька або маці, 

І ціха стала ўраз у хаце: 

Чутно, як муха пралятае. 

--- Пасада, кажаш, вельмі ўдатна, 
Ўсяго там родзіцца аж надта. 
Чаму ж яе там не купляюць? 

На нас, ці што, людцы чакаюць? -- 
Пытае маці.-- Каб такая 

Была зямля гэта прыўдала, 

Яна 6 дагэтуль не гуляла. 

Або аб ёй ніхто не знае? 

Ці тыя людзі ўсе паснулі, 

Якім зямелька трэба пільна?.. 
Ой, каб яна была прыхільна, 

Яе б даўно ўжо прыгарнулі. 

-- Чакаць не будзе, ёсць вядома, 


і Валока -.- мера зямельнай плошчы (каля 20 дзесяцін, ці Калі равы ты будзеш дома 
прыблізна 21 гектар). Каля свайго збана, карыта, -- 


? Цаля -- мера даўжыні (каля 25 міліметраў). Сказаў Міхал крыху сярдзіта.- 

Сама зямля не прыйдзе, чуеш, 
А сам за ёю павандруеш. 

Калі сядзець ды так гадаці,-- 
Не выседзіш нічога, маці. 

Не бойся: людзі не сядзяць, 
Зямля не будзе нас чакаць, 
Не запустуе, не згуляе! 


-- А пэўна,-- дзядзька пацвярджае. 


-- Ды як яно ўжо ні было б там, -- 
Зноў кажа бацька, -- а пад плотам, 
Зямлю купіўшы, не валяўся б, 

Ды як бы жыў яшчэ! Не знаўся б 
Ні з панскай ласкай, ні з панамі. 
Жылі б сабе гаспадарамі. 

А што за шчасце тут, спытаем? 
Які прыбытак мы тут маем? 
Вуглы падпёрты пірагамі? 

Што грыб падымеш тут часамі? 
За ўсё іх голаву, з грыбамі!.. 

Яно б чаму? служыць бы можна, 
Каб не валяўся так нязбожна 

У вочы гэты Рак-вар”ят. 

Ці ж чалавек ён? азіят, 

Душа зацятая, ліхая, 

Такіх паноў і свет не знае. 

Ды хоць бы пан, а то -- зараза, 
Так, шалахтун, байструк, пралаза, 
Няшчасны вырадак, пастух... 

А колькі гонару і мух! 

Ды як тут жыць? Няма ахвоты, 

І марны ўсе твае турботы. 
Жывеш, ліпіш, як на калу ты, 

І ногі й рукі ўдзеты ў путы. 

А подзьме вецер, і ўсё бухне, 

І ўсё старанне тваё рухне. 

А дзе дзявацца? Пакукуеш, 

А век на службе не звякуеш. 





І ўсе тужліва замаўкалі, 

І думкі кожнага займалі 

Аб тым, што тут жывеш дачасу, 
Жывеш сяк-так, пакуль жывецца. 
Калі ж нібудзь, а давядзецца 
Шукаць свайго хлябка і квасу. 


М 
На першай гаспадарцы 


-- То як жа быць? -- спытаў Антоні. - 
Давай, брат, думаць хоць сягоння 
Ці так ці сяк, каб даць параду 

І к аднаму ўжо прыйсці ладу 

Раз назаўсёды, аканчальна. 
Вядома, служба - рэч гадальна, 
А ў гэтым пекле і тым болей: 

Не пэўна жыць пад панскай воляй. 
Але з чаго пачаць, мой браце? 

Бо невялікае багацце, 

І як ты знойдзеш канцы тыя, 

Калі кішэні ў нас пустыя? 

-- Ну, ты заглядваеш далёка, 
Дык трохі хібіць тваё вока - 
Вось гэта раз; а па-другое - 

У нас ужо ёсць сёе-тое: 

Ну, пляц, зямлі на чвэрць надзела"; 
Лічы пад тысячу іх смела. 

А там зямельны банк паможа, 
Быка, карову прадамо... 

Чаго палохацца? дармо! 

Абы ахвоту меў, нябожа! 

А пры жаданні, пры ахвоце 

Сам чорт не страшан у балоце! - 
Сказаў Міхал на словы брата, 
Сказаў рашуча і заўзята. 


Г Надзел -- мера зямельнай плошчы (каля 15 дзесяцін). 

А маці слухае маўкліва, 

Аб чымся думае тужліва; 
Сказаць штось хоча і ўздыхае, 
Штось за язык яе трымае. 

--. Вось як пачнеш так разважанне, 
Агоркне ўсё табе дазвання, - 
Нарэшце маці не ўтрывала. 

-- Таго няма, другога мала; 

А як жывеш ды не гадаеш, 

То й ліха тога не зважаец.... 
Так... хоць зямлі свае нямнога, 
Але ўсё ж лепей, як нічога. 

А збудзь яе -- пачуеш страту, 
Бо дзе паставіш тую хату, 

Калі няшчасце напаткае? 

Бо гэта служба ўжо такая. 

А там, за светам, на чужыне 
Ніхто цябе, ой, не прыхіне! 

І як там будзе з той зямлёю? 

Не хваціш голаю рукою, -- 
Няпэўна ўсё і невядома, 

Дык больш пільнуйцеся вы дому! 
-- Ну, вось кабеціна дзіўная! -- 
Міхал на жонку нападае.-- 

Ці ж мы зямлю сваю збываем? 
Мы на рахункі прыкідаем. 

Ды што, скажы, ну хоць бы й пляц? 
Падумаць -- выстраіш палац! 

Па часе будзе і развага, 

Калі ў лоб стукне табе шляга! 
-- Вядома, бацькаўшчыны шкода, -- 
Сказаў Антось у тоне згоды.- 
Але ж і трэба меркавацца 

І аднаго чаго трымацца; 


“Шляга -- драўляны молат, доўбня. 


І не чужым, а сваім вокам 
Агледзець трэба ненарокам, 
Як мае быць Заблонне тое; 

А можа, выйдзе што-якое. 
Рабіць тут трэба -- адно слова, 
Не то што -- цуп-луп! -- і гатова, 
Бо гэта справа -- не пустая; 
Людскі ж язык касцей не мае. 
Я так бы раіў: выбраць час 

І аглядзець усё зараз, 

А там сама пакажа справа, 

Ці варта шуму ўся аблава, 

Бо мо ваўкі ўсе пасхадзілі.- 
На том яны і парашылі. 

Я тут спыню апавяданне, 

Каб значны крок ступіць назад, 
Зрабіць уважлівы агляд 
Прычын імкнення, парывання 
На новым грунце сесці стала, 

І чым жыла душа Міхала. 

А поруч з гэтым мімаходам 
Жыццё мінулае крануць 

І ў цёмны кут яго зірнуць, 

Дзе пад халодным яго лёдам 
Назло ліхім яго прыгодам 
Крыніцы свежыя цякуць. 


Міхал... вы лепш спытайце самі 
Пра палясоўшчыка Міхала: 

Яго ўся воласць наша знала, 

Ён быў вядомы між панамі! 

Ды што паны?! сам князь Антоні, 
Я памятаю, як сягоння, 

Не раз з Міхалам меў размову. 

І знаў жа службу леснікову! 

Ён ведаў як свае пяць пальцаў, 
Ну, да мала ўсіх мікалаўцаў. 
Патрава здарыцца, пакража,- 
Як бачыш, вызнае, дакажа 

І дойдзе ўжо да галубочка, 

Як бы па нітцы да клубочка. 
Дык і не дзіва, што Міхала 

У нас любілі вельмі мала. 
Міхал сам гэта чуў і ведаў, 

Ды што ты зробіш? Так з прадзедаў 
Было-вялося і вядзецца, 

І ўсё ўпустую люд таўчэцца; 

Ды будзе час паразумення -- 
Таўкне пад самае карэнне... 

І вось што, братцы, дзіўна ў свеце, 
Вы толькі добра паглядзеце: 
Той чалавек, што першы, збоку, 
Ўжо без таго не ступіць кроку, 
Каб не ткнуць пальцам на другога, 
Як на заклятага, ліхога,- 

Ён тое самае ўчыняе, 

За што другога бэсціць-лае, 

Як толькі скуру яго ўздзене 

Ці чуць кранецца яго кія -- 
Такім яшчэ ваўком завые, 

І дзе ён добрасць толькі дзене? 
На што вада, але і тая 

Не ўсюды роўны нораў мае: 
Спакойна ў ямах і заторах, 

Але капае дол у горах 

І страшна пеніцца, бушуе, 

І грунт каменны там свідруе. 

А сіла ў тым, на мой пагляд, 

Які выконваеш загад. 


Міхал, як толькі ажаніўся, 
Тады ж ад бацькі аддзяліўся, 


Бо стала цесна. З той прычыны 

Хадзіў на сплаў ён, на віціны", 

Разоў са два схадзіў у Прусы” -- 

Куды не трапяць беларусы? 

Але абрыдла гэта справа, 

І адвярнуўся ён ад сплава; 

Пайшоў на службу таўкануцца, 

Бо дома недзе разгарнуцца. 

Наўперад ён праз час каторы 

Быў пры падлоўчым на каморы”. 

Стары ляснічы па-сваему 

Цаніў Міхала, як служаку: 
“Ганяў усюды небараку, 

Як бы скаціну тую нему. 

Не раз на жалабы Міхала 

Ляснічы так казаў, бывала: 


-- Што ж? добры конь і цягне дужа! 


І не пускаў Міхала з гужа. 

Міхал яму рабочых ставіў, 

І сенакосы яго правіў, 

І догляд меў за панскім статкам, 
А службу нёс сваім парадкам, 
Бо што ты зробіш тут? стараўся. 
Ў другое месца перабраўся - 
Яму уважыў пан ляснічы, 

І сеў Міхал у страшнай дзічы, 
Дзе лес адзін, хмызняк ды поле 
Ды ветру посвісты на волі. 
Было зямелькі там валока, 

Дзе можна б моцна і глыбока 


Пусціць карэнні ў грунт, абжыцца -- 


Было на чым разварушыцца. 


1 Віціны -- тут: скручаная лаза, якой вяжуць плыты. 
? У Прусы -- у Прусію. 


3. Падлоўчы -- старшы аб'ездчык; камора -- тут: кантрольны 


пункт лясніцтва. 

Але бязгнойная, пустая 

Зямлі валока была тая, 

Дзе рос сівец ды пырнік густа 

] дзе спакойна каля куста 
Ляжаў шарак, бо там ніколі 
Саха зямлі не бараздзіла. 
Было маркотна і няміла 

У тым пустым, здзічэлым полі. 
Міхал наехаў без нічога. 

І вось жыві тут, разжывайся, 
Хоць сам у соху запрагайся, 
Ўпрагай і жонку на падмогу 

З трыма малымі хлапчукамі. 
Але стаў цвёрдымі нагамі 
Міхал на гэты грунт няплодны. 
-- Не плач: не будзем тут галодны; 
Бог дасць, сяго-таго прыдбаем, 
Дабра якога дачакаем, -- 

Так разважаў ён сваю жонку.-- 
Жывым не кінешся ў палонку! 
Зямлі -- зірні -- як скінуць вокам. 
За гаспадарку ненарокам 
Міхал на новым месцы ўзяўся: 
Каня, кароўку расстараўся, 
Завёў свіней, дзве-тры авечкі. 
Тым часам з дому для падмогі, 
Саху забраўшы і нарогі, 
Антось прыехаў і на грэчку 
Узняў маргоў са два папару. 

І ажывіліся амшары, 

Запахла свежаю раллёю, 

Як бы сам Бог тут над зямлёю 
Прайшоў і глянуў міласціва. 
Антось заложна і цярпліва 

У землю ўкладваў свае сілы. 
На божы свет, як бы з магілы, 
З зямлі травінкай далікатнай, 


Густою шчотачкаю здатна 
Выходзяць дробныя зярняткі. 
Як у калысачцы дзіцятка, 

Калі ўжо трошкі акрыяе, 
Сваю галоўку падымае 

І навакол глядзіць здзіўлёна, -- 
Так гэта збожжайка зялёна 
Да сонца цягнецца лісткамі, 
Бы к матцы дзіцятка рукамі. 
Тым часам хлопцы падрасталі, 
Старэйшым дома памагалі. 
Прайшоў гадок, мінуў другі, 

Ў касьбу запахлі мурагі. 

На полі ветла, самавіта 

У рад стаялі копкі жыта, 

Так аздабляючы загоны. 

А ў агародзе мак чырвоны, 
Раскрыўшы гожыя лісточкі, 

З іх ткаў прыўдалыя вяночкі 
Вакол галоўкі маладзенькай, 
Такой прыгожай, зеляненькай. 


І часта ў добрую пагоду 

Ідзе Міхал дамоў з абходу, 

І хоць чуваць, што ныюць ногі, 
Але зварочвае з дарогі 

І робіць крук, бо як стрымацца, 
Каб не зайсці палюбавацца 

І ярыною і жытамі? 

Ідзе, а ветрык з каласкамі 
Вядзе прыемную размову 

І цешыць душу леснікову. 
Міхал падыдзе і прыстане, 

І лаву жыцейка агляне 

Ды возьме ў пальцы асцярожна 
Яшчэ няспелы і парожны 

Ён колас жытні і паглядзіць, 
Рукою лёганька пагладзіць, 
Нібы сынка свайго малога, 
І ў сэрцы дзякаваў ён Бога. 


У тым кутку, глухім і дзікім, 
Стараннем дзядзькавым вялікім 
] цяжкай працай хлебароба 
Набыта розная надоба; 

Ўсё зацвіло, загаманіла, 

Бы жыватворчая тут сіла 

Ад сну прыроду абудзіла. 
Гумно паўнела з кожным годам, 
І багацеў хлявец прыплодам, 

І грош стаў лішні завадзіцца, 
Было што есці, чым акрыцца, 

І быў парадак, лад у хаце. 

Ўжо з тым кутком зжылася маці, 
Даўно прывыкшы к адзіноце; 

А цэлы рад збаноў на плоце 
Казаў аб тым, што гаспадыня 
Была ўжо ў моцнай каляіне 

І што яе таксама справа 

Вялася добра і рухава, 

Бо тут збаны не так стаялі: 

Яны за тое ўжо казалі, 

Што малака было даволі. 


Ў пастаўніку, пры самым полі, 
Свіння, як хворая, стагнала, 
Хоць гэтай хворасці не знала, 
Яе такая ўжо натура: 

Стагнаць і лыч трымаць панура, 
Як бы ёй цяжка жыць на свеце. 
А парасяткі, яе дзеці, 


Ўсяму дзівілісь несканчона, 
Бо надта рохкалі здзіўлёна. 
Другі гурток другой жывёлы, 
Дзесятак кур, пявун вясёлы 
Каля платоў чарвей шукалі; 
Квактуха голасна квактала, 

А кураняткі чарадою 
Паслушна ўсюды йшлі за ёю. 
Тут кожна рэч аб тым казала, 
Што маладая гаспадарка 
Ішла ўпярод паспешна, шпарка 
І большы круг яна займала. 


Часамі хмурнаю вясною 
Цяплом павее, цішынёю, 

І хмарак сівыя фальбоны 
Падуць. апусцяцца наніз, 

І неба яснага абрыс 

Зірне скрозь цяжкія заслоны, 
І дзень тужлівы, засмучоны 
Аздобіць сонцаў агняпіс, 

І ўсё вакол павесялее, 

На момант сцішыцца, замлее, 
На ўсё адбітак ляжа згоды, 

І нікнуць подыхі нягоды. 
Зямельцы неба усміхнецца. 
Глядзіш -- тады табе здаецца, 
Што холад згінуў назаўсёды. 


Але ці ж так? Эх, негадана 
Вятруга ўсходзіцца паганы, 

І даль палёў маркотна стане, 
Жалобны цень яна апране, 

І ўсё нейк смутна пазірае, 
Чагось нядобрага чакае. 

Так і ў жыцці: бягуць часіны, 
Ліхія, добрыя хвіліны, 

Адна змяняецца другою. 

Не ўспеў Міхал з сваёй сям'ёю 
І пяць гадкоў спазнаць спакою, 
Як сталі чуткі пачувацца - 
Ляснічы сам даваў намёкі - 
Праз час не вельмі так далёкі 
Ў другі куток перабірацца. 

І гэта вестка ўсіх смуціла, 
Рабіць ахвоту ўсю адбіла: 
Рабі, працуй, кладзі ты сілы 

У гэты дол чужы, пастылы 

І горкім потам аблівайся; 
Зрабіў парадак -- выбірайся 
Ды йзноў ідзі адсюль у госці... 
Эх вы, паны! Эх, ягамосці!.. 


Да раздзелаў «За сталом» 
і «На першай гаспадарцы» 


. Калі і якая трывожная нота з'явілася ў нядзельнай свя- 


точнай атмасферы ў хаце лесніка Міхала? 


. Якое выйсце з няволі бачыцца Міхалу? Як да яго мар 


пра ўласную зямлю ставяцца дзядзька Антось і Ганна? 


З. Перадайце з выкарыстаннем тэксту ход абмеркаванняў 


Міхалавай прапановы. 


- Раскажыце пра становішча Міхала на панскай службе. 


Як пан ляснічы цаніў сумленную працу лесніка? 


ХІ 
Падгляд пчол 


Пакуль што досыць аб панох: 
Яны прыеліся, дальбог! 

Яны без сэрца і сляпыя, 

І ўсе заходы іх пустыя, 

І пусты іх усе імкненні 


Назад ход часаў павярнуць, 
І дзіркі палкамі заткнуць, 

І перарваць жывыя звенні, 
Якіх вякі не перарвалі 

У гістарычным перавале. 

Ім цёмна, нема кніга лёсу, 
Яны не бачаць далей носу 

І рубяжоў свае пасады... 
Ану іх к ліху! ну іх к ляду! 
Час у Парэчча зноў вярнуцца 
І ў іншых хвалях скупануцца. 


Парэчча -- слаўная мясціна, 
Куток прыгожы і вясёлы: 

Як мора -- лес, як неба -- долы, 
Зіхціць у кветках лугавіна... 

А колькі ягад і парэчак! 

Як пахне мёдам поле грэчак, 
Калі пачнуць яны цвісці!.. 

Ну, як тут пчол не завясці: 

Ім столькі выгад тут, прастору! 


Яшчэ з вясны, ў час перабору, 
Сюды прывезлі пчол калоду, 

Ну, так, між іншым, для заводу. 
Але ручыцца сталі пчолкі. 
Знайшліся людзі для суполкі: 
Хто вуллем браў пустым, грашамі, 
А хто падмазваў барышамі. 

І як не прымеш чалавека? 

А не прымі, то небяспека: 
Памысліць ён табе, брат, зла,-- 
Не любіць зайздрасці пчала. 
Антось у дзеле тым пчаліным 
Вёў першы рэй, галоўным чынам, 
Хоць гэта новая навука 

На першых часах была мука, 

І першы крок у новай ролі 
Ён не забудзе -- не, ніколі! 


У летні поўдзень -- была спёка -- 
Выходзіць рой, снуе высока 

І на вярбе ўгары садзіцца - 

Ніяк туды не даступіцца. 

Антось бярэ куродым, сіта, 
Глядзіць на гэты рой сярдзіта: 
Вось не было яшчэ бяды! 

Загнаў жа чорт яго туды! 

Палез Антось перш па драбінах, 
З драбін цярэбіцца ў галінах. 
Сяк-так прыладзіў сіта крышку, 
Абрус адсунуў, бярэ лыжку 

Г толькі чуць крануўся рою, 

Гудзе пчала над галавою, 

Другая ў вуха -- тыц знячэўку! 
Схіснуўся дзядзька наш на дрэўку 
І мімавольна -- хоп за сук! 

Тут сіта выехала з рук, 

А патрывожаныя пчолы 

Спяваюць хорам, як анёлы, 

Але кусаюць па-чартоўску. 
«Згары ж ты лепей, рой такоўскі!» 
Угнуўся дзядзька -- няма рады, 
На землю падаюць прылады; 

За імі дзядзька наш з накропам 

З вярбы на землю шуснуў снопам. 
Схапіўся дзядзька ды наўцекі, 
Бяжыць, як бы шалёны нейкі, 
Бяжыць дваром між хлевушкамі, 
Ад пчол бароніцца рукамі 

Ды пад салаш бяжыць пад стрэху. 
Было бяды тут, было смеху! 

Ды потым дзядзька прывучыўся, 
Да пчол зусім прызвычаіўся, 


І бортнік быў ён акуратны, 
Хоць не такі, як Кандрат, здатны... 


Тым часам Спас" святы мінуўся, 

І лес у чырвань апрануўся. 
Дрыжаць у золаце асіны, 

І гнуцца кісці верабіны. 

Пчала аб мёду меней дбае, 

І спожыць ёй ужо не тая; 

Таксама ж вуллі не пустыя: 

Раі ўздужалі маладыя 

І мёду трохі нанасілі. 

Дык вось кумоў” і запрасілі 

На гэты дзень падгледжваць пчолы. 
Дзянёк быў ціхі і вясёлы, 
Мужчыны зранку падгалілісь, 
Зусім-такі падмаладзілісь, 

У ночвах голавы памылі, 

І вусы спрытна падкруцілі, 

Ды мылам іх пашаравалі, 

Каб выдатней яны стаялі. 

А для гасцей, святой нядзелькі 
Надзелі новыя камзэлькі, 

А боты так нашмаравалі, 

Што проста шляхту касавалі. 

-- Зірніся, дзядзька, у люстэрку: 
Хоць завярці вазьмі ў паперку, 
Хоць у сваты едзь, хоць жаніся! - 
Да дзядзькі жарты панясліся. 

-- А ты, Ламук, не выскаляйся, 
Лепш нос абцерці пастарайся -- 


“ Спас -- царкоўнае свята, якое адзначаецца тройчы ў жніўні. 
Паводле народных прыкмет, да першага («мядовага») Спаса пчолы 
перастаюць насіць мядовыя ўзяткі. У гэты дзень звычайна падра- 
заюць соты. ; 

1 Кумы -- тут: асобы, якія прымалі ўдзел у супольным набыцці 
пчол. 

Сапляк, унь, губу ўжо мінае! - 
Алеся дзядзька падцінае. 
«Ламук» Алесь спускае вочы: 
Сягоння дзядзька не ахвочы 
Прымаць яго такія жарты. 
Алесь жа -- хлопец і няўпарты; 
Ён моўчкі Костусю ківае, 

Пайсці на двор з ім заклікае. 
Разблутаць трэба ім пытанне, 
Якое ўжо карціць ад рання: 
Калі, каму, дзе пасвіць статка? 
-- Скажу я вось як табе, братка: 
Мы ўдвух з двара пагонім разам 
І папасем пад тоўстым вязам. 
Калі кароўкі папаўнеюць, 

Бакі іх трохі пакруглеюць, 

Тады запусцім на балота. 

І... закіпіць у нас работа: 

То ты, то Я -- на перамену! 

І дзе я толькі мёд той дзену? 
Жывот зрабіць хіба ў дзве столкі, 
Як мех Баландзішын на зёлкі? - 
І хлопцы ў згодзе жартавалі 

Ды ў лес за рэчку паглядалі. 
Пазбыўшы важнае пытанне, 
Чакалі першага спаткання 

З гасцьмі, якіх сюды наедзе, 

Мо ўжо хто клыгае з іх недзе. 
Малыя дзеці і дзяўчаткі 
Вярцеліся больш каля маткі; 

То часам ёй чым памагалі, 

А часам проста заміналі. 

У ўсіх была тут думка тая, 

Што дзень сягоння не звычайны, 
А дзень асобы, разнастайны, 
Які ў год толькі раз бывае. 


На гэты дзень і сама хата 

Была прыбрана зухавата: 
Памыты лавы, стол, падлога, 

А каля покуця святога 

Дзве сцены клёнамі убраны; 
Абрусам белым стол засланы, 
Святых паперай агарнулі - 

Яны лагодней нейк зірнулі, 

Як бы ім вельмі падабалась, 
Што ім увага аддавалась. 
Мужчыны зараз па сняданні 
Пайшлі ў гумно на спачыванне - 
Аддаць мінуту для дрымоты. 
Прыветна скрыпнулі вароты, 

З вясёлым шумам расчынілісь, 

Ў гумне мужчыны прыпынілісь. 
Ўсяго паўнютка, хвала Богу,- 
Збажынкі новай і мурогу. 
Здавалась, стрэхі і пярылы 
Ўсяго трымаць не мелі сілы, 

Бо з двух бакоў над самым токам, 
Калі на іх ты кінеш вокам, 
Сянцо, збажынка навісала. 

Тут лугам, полем патыхала, 

А на гваздзі ў таўшчэрным шуле 
Цапы віселі, бы заснулі. 

А вілы, граблі і мяцёлкі, 
Малацьбітовы прыяцёлкі, 

Каля варот адны стаялі - 
Таксама працы ўжо чакалі. 

г. У нас сяголета -- свяціся! 

-- Так, дзякуй Богу, паджыліся. 
Эх, брат Міхась, была б то ўласнасць - 
Зямля ўся гэта, сенажаці!.. 

Чаго б жадаць тут болей, браце? 
І лес, і паша, неба яснасць, 

І чысты дух, і рэчка Нёман... 

Куток павабны тут захован! 

-- Э, каб гэта свая ўлада! 

Нашто 6 і лепшая пасада? - 

Міхал выразна замаўкае 

І торпы вокам акідае. 

-- Так, брат! падумаць моцна трэба, - 
Само не зваліцца нам з неба, - 

Каб мець больш пэўны свой прыпынак 
І мець у ўласнасці будынак...-- 

І так яны разгаманілісь, 

Што й на салому не лажылісь. 

І ўсё ж не бацькаўшчына гэта: 
Жывеш дачасу, з лета ў лета, 

А ліха вынікне якое - 

Падумаць жудасна пра тое... 

Чаго ж у жыцці не хапае? 

Дзе гэта сіла, дзе моц тая, 

Што перашкод сабе не мае 

І ставіць зразу ўсіх на ногі, 

Вядзе на вольныя дарогі 

І свет прасторны адчыняе? 

-- Дзве рэчы трэба мець, каханы! 
Адна рэч -- розум выхаваны: 

Умець прадгледзець, прылаўчыцца 
На цвёрдым грунце закрапіцца. 
Другая рэч, Антось харошы: 

Таксама трэба мець і грошы, - 

Міхал прамовіў ціхім басам. 

Алесь і Костусь гэтым часам 

Гасцей пад дубам вартавалі 

І між сабою жартавалі. 

-- Згадай, Кастусь,-- Алесь пытае, -- 
Хто першы ў госці завітае? 

-- Ну, хто ж? вядома -- Юрка, дружа. 
-- Чаму? -- Бо мёд ён любіць дужа, 
А там, глядзі, Язэп прыпрэцца 

І Фабіян з ім з Караліны... 


Падвып'юць, ведаеш, мужчыны, 
Ото гаворка распачнецца! 

А там Кандрат вазьмецца ў бокі, 
Напэўна пойдзе ён у скокі; 

Яго Ялэўка падтрымае, 

А Вухін песню заспявае: 

«Пі гарэлку, суседзе!..» 

-- Глядзі, глядзі! хто гэта едзе? - 
Алесь ускочыў, пазірае 

І локцем Костуся таўхае. 

-- Ды гэтаж Вухін, брат! ён самы! - 
І хлопцы кінуліся ў браму, 

Бягуць навыперадкі ў хату. 

-- Ўжо Вухін едзе! Вухін, тата! 

--. Цыц! не смець казаць мянушку, 
А то зніму на вас папружку! 

І бацька бровы пасувае, 

Пільчак чысцейшы адзявае, 

Ідзе на двор для прывітання 

І для пачэснага спаткання. 
Андроцкі-Вухін пад'язджае 

І так каня свайго спыняе, 

Як бы супыну конь не мае, 

Хоць конь, як вол, непаваротны 

І бегчы ўжо не так ахвотны. 
Кадушка-Зося сонцам ззяе; 

Міхал ёй злазіць памагае. 

Яна ж, як гліна, надта цяжка, 

Пад ёю крэхча каламажка. 

--. Ну, проша ў хату! проша, кумка. 
Глядзіць бутэлька з яе клумка. 
Уперавалку, як бы качка, 

У хату йдзе кума-сваячка. 

Тут гаспадыня выбягае, 

Ёй дзверы ў сені адчыняе; 

Кабеты тварамі самкнулісь 

І так прыемна усміхнулісь, 

Як бы злучыліся дзве рэчкі, 
Гарохам сыплюцца славечкі. 

-- А дзеж мая дачка хрышчона? - 
Спытала Зося.-- Дзе Алёна? 
Ваўчком Алёнка пазірае; 

Яе тут Зося абнімае, 

Гасцінцам дзеўчынку трактуе, 
Яе і песціць і цалуе, 

У вочкі ёй глядзіць прыветна - 
Сама Яхіміха бяздзетна. 

Алесь пад гэты шум вітання 
Разгледзеў клумак ўвесь дазвання 
І шэпча Костусю на вуха: 

-- Там, брат, гарэлка-весялуха, 
І каравай, і сыр, як плаха. 

Калі б не ведаць таго страху, 
Ось бы дзе можна пажывіцца! 
Але чакайце: даляжыцца, - 

І каравая закаштую, 

Цябе таксама пачастую! 

І хлопцы толькі пасмяялісь 

Ды вон за дзверы паімчалісь. 


Яхімаў воз ужо прыбралі, 

Каня на лейцы навязалі 

Ў кустах альховых каля дуба, 
Дзе пагуляць было так люба. 
Яшчэ счакаўшы з паўгадзіны, 
Язэп прыехаў з Караліны, 
Жыхар заможны і выдатны, 

Ва ўсім прыкладны, акуратны -- 
І ў гаспадарцы, і ў банкеце, - 

Ў паноў быў нават на прымеце, - 
Такі уважны і шляхетны, 

Далёка ў воласці прыметны, 
Хоць не шляхецкага ён роду, 
Але падтрымліваў іх моду, 

А гаспадыняй меў дваранку, 

Вельмі панадную шляхцянку, 

З прыгожым тварам, з тонкім станам, 
Жыў у фальварку Язэп панам 

І гаспадарку вёў умела. 

Само сабою зразумела, 

Яго спаткалі тут пачэсна 

Гаспадары з гасцьмі сумесна. 


А там Кандрат каня сцябае. 

«Гэ, смерць турэцкая!» - гукае. 
Як толькі згледзелі Кандрата, 
Загаманіла зараз хата... 

--. Ну, вот і бортнік наш імчыцца, 
Усіх насмешыць, раскрычыцца: 
«Ноль! смерць турэцкая! мякіна!» 
Кандрат жартлівы быў мужчына 
І каля пчолак хадзіў смела, 

Бо надта добра ведаў дзела 
(Прынамсі, гэтак тут казалі, 
Калі Кандрата разбіралі). 
Прыехаў з маткаю старою, 
Якую зваў часцей савою. 

Худы, высокі, сухарлявы, 

Для ўсіх жаданы і цікавы, 
Вайшоў Кандрат і павітаўся 

І пра здароўе распытаўся. 
Дарота, Пальчыха старая, 
Таксама хлебам дом вітае -- 
Такі ўжо звычай беларускі, - 

У клумку выпіўка, закускі. 


Калі ўсе госці пазбіралісь, 
Антось з Кандратам пажагналісь, 
Ўзялі і ночвы, і куродым. 

--. Ну, памажы, святы Мікодым... 

Куды ты лезеш? ось, дурная! - 
Кандрат з пчалою размаўляе, 
А пчолка, нібы ў павуціне, 

Ў яго заблуталась шчаціне. 
Злавіў пчалу і адкідае, 

Даўжнік павольненька вымае. 
-- Ах вы, гультайкі! плястры голы, 
Хоць вы даўно старыя пчолы... 
Дай дыму ім! дай, дай ім дыму!.. 
Га, трохі ёсць! давайце выму, - 
Кандрат дзялянкі падразае, 

І крэхча, бедны, і пацее, 

Пчала ад дыму бы п'янее, 

Ў галовы далей запаўзае. 

-- Насілі, бедныя, збіралі, - 

А мы ў мінуту ўсё забралі, - 
Тут пчолкам шчыра спагадаюць 
Ды новы вулей падглядаюць, 
Пакуль усіх не перабралі 

І ночвы мёду не надралі, 
Гудуць пакрыўджаныя пчолкі, 
Бы плачуць, бедныя саколкі, 
Што праца іх неспадзявана 
Людскою хцівасцю забрана. 


Прынеслі ночвы мёду ў хату. 
На долю выпала Кандрату 
Дзяліць мёд гэты між кумамі, 
Жанкі ідуць сюды з збанамі. 
Тут смех і жарты, таўканіна - 
Найцікавейшая часіна! 


І стол тым часам накрываюць, 
Гасцей шумлівых запрашаюць, 
Садзяцца госці, ды не зразу, 
За стол не лезуць для паказу, 
Бо так шляхетнасць вымагае. 

ідзе тут спрэчка немалая, 

Калі пачнуць тут адмаўляцца: 

-- Сядай, Язэп! -- Няхай садзяцца, 
А я прыткнуся потым з краю. 

-- Ах, вось дзіўны!.,-- Ну, ну, сядаю! 
-- Пан Фабіян, і ты, Кандраце, 
Яхім, і Ян, і Юрка,-- браце! 

Ну, проша ж, проша! - Пасадзілі, 
Такім жа чынам упрасілі 

Жанок прысесці тут на ўслоне. 
Антось у ход пусціў далоні 

І коркі спрытна выбівае - 

Так, што здзіўленне выклікае. 


Крыніцы бурнага натхнення, 
Мінут вясёлых, ажыўлення, 
Стаяць, як біскупы, бутэлі, 

І ласа ўсе на іх глядзелі. 
Ляжыць гарамі ў іх падножжы 
Закуска, гэта міласць божа: 

Тут сыр, як першы снег, бялюткі, 
Каўбас прыемнейшыя скруткі, 
Што толькі ёсць у Беларусі. 


Мой мілы Янка, мой Купала! 

Ў агульны вір нас доля ўгнала. 
Чаму ж, чаму часінай тою 

Мы не спаткаліся з табою, 
Каб стол сялянскага банкету 
Развесяліў душу паэту? 


Міхал тут чарку налівае. 

-- Ну, да каго ж мне піць? -- пытае, 
Гасцей абводзячы вачыма. 

--. Пускай з канца, пачні з Яхіма. 

--. Ну, кум Яхім, стары дружака! 
Няхай міне нас гора ўсяка; 

Дай, Божа, добрую прыгоду, 
Каб больш налета было мёду; 
Каб мы пілі, яшчэ прасілі, 

Каб на галовах захадзілі, 

Дык будзь здароў! -- Ну, дай жа, Божа. 
-. За ваша, госцейкі, здароўе! - 
І пасля гэтага прыслоўя 

Міхал куляе чарку гожа; 
Глынуў і губы абцірае, 

Яхіму чарку налівае. 

І зрук у рукі ходзіць чарка, 
Шаломіць голавы ім шпарка, 

І госці штораз весялеюць, 

І больш іх твары чырванеюць, 
А голас крэпне і дужае, 

І смех гаворку аздабляе. 

Для ўсіх ласкава і пачціва, 

Як бы пад ветрам тая ніва, 
Гасцей частуе гаспадыня 

І на ўсіх чыста вокам кіне, 

То сыр, то масла ім падносіць 

І закусіць так шчыра просіць: 
-- Ну закусеце ж, калі ласка! 
Вось проша сыру, проша мяска 
Ці кумпячка або каўбаскі, 

Ну, пірага хоць закаштуйце! 
Бярэце масла, не шкадуйце! 


Бутэлька выпіта; другая, 

Як бачыш, месца заступае, 
А госці вокрыкам здзіўлення 
Яе вітаюць тут з'яўленне. 
Жанкі таксама балявалі 

І ад мужчын не адставалі, 
Але ад іх адмежавалісь -- 
Сваёй гарэлкай частавалісь. 

Гарэлка ж іх тым адразнялась, 
Што ў бутлі слодыч дадавалась. 
І вось зірнуць было цікава, 

Як у жанок вялася бава, 

І колькі мілых было сварак, 

Як адмаўляліся ад чарак! 

-- НУ, проша ж, пані Юзафова! 
--. Ой, не, не, кумка, даю слова! 
Зусім я п'яна, бойся Бога! 

--- Ну выпі ж, кумачка, нічога! - 
Кума на просьбу паддаецца, 

За чарку тройчы ўжо бярэцца 

І толькі-толькі прыгубляе, 

І чарку зноў не дапівае, 

І руку цягне да бутэлькі. 

-- Не дам, кума! не дам, Анэлька! 
(Бо ўжо так звычай вымагае: 
Хто чарку п'е, той налівае.) 

Ну, выпі ж чысценька-чысцютка! 
-- Ой, я ж п'янею вельмі хутка! 
Язэп мой лысы унь сярдуе! -- 
Куму Анэлька тут цалуе 

І адмаўленне тым канчае, 

Што гэту чарку асушае. 

І вось жанчыны не стрывалі 

І песню-кпіну заспявалі, 

Каб пасмяяцца з нежанатых: 

З Антося, Яські і Кандрата. 


«Сядзіць дома, як пужала, 
Не з кім слова мовіць; 
Ой, жаніся ж: часу мала, 
Старасць цябе зловіць! 
Пастарэеш, небарака, 
Дзеўкі ўсе зракуцца, 
А ты будзеш, як сабака, 
Туляцца і гнуцца, 

І падлізваць будзеш місы, 
Не свае -- чужыя!.. 
Дык жаніся, Кандрат лысы, 
Жанецесь, дурныя!» 


-- НУ, зацягнулі ўжо, завылі! 
Адно б вы толькі і жанілі! 
У, турэцкія вы свацці! 
Як вас няма, то й ціха ў хаце! -- 
Кандрат вачыма тут бліскае, 
А Яська, брат яго, спявае: 
«Я -- адзін; сцежкі мне 
Адчынены ўсюды. 
А як жэнішся, тады -- 
Не хадзі нікуды. 
Я -- адзін, Я -- казак, 
І наліха жонка! 
Яна звяжа цябе, 
Чортава галёнка! 
Бог мужчыну стварыў, 
Потым памыліўся; 
Драў чупрыну Адам, 
Што з Евай жаніўся». 


-- Вось так вы іх! вось малайчыны! -- 
І аж не ўрымстуюць мужчыны. 

-- Ну, выпіць, выпіць, хлопцы, трэба! 
Яхім! пускай, брат, да Язэпа! 

-- Не, брат Міхась, дальбог, не буду! 
-- Пі!., не люблю цябе, маруду! - 
Яхім дайшоў да пункта тога, 

Дзе ён у сведкі клікаў Бога, 

Што больш не вып'е ўжо нічога. 

Але Яхімаў звычай зналі, 

Дружней мужчыны насядалі, 

І наш Яхім хоць і бажыўся, 

Але й з бажбою піць злажыўся. 


А далей ён такім жа чынам 
Рабіў замінкі тут мужчынам, 
Але піў чарку ў чарку з імі -- 
І вось ён лыпае вачымі 

І рукі зараз разнімае, 
Старую песню зачынае: 


«Ой, ляцеў авадзень, 
А насустрач мушка. 
Прыхіліся, кума: 
Пашапчу на вушка!» 


На хату Ганна выступае, 
У ладкі плешча, падпявае: 


«Заіграйце, музыкі, 
Каб я паскакала; 
Купіў бацька чаравікі, 
Каб я патаптала!» 


Мужчыны выклік той прымаюць 
І Фабіяна выпіхаюць. 
У скокі зараз жа пусціўся 
Наш Фабіян і закруціўся. 
«Падзівіся, Гапка, 
Як трасецца шапка!» 


А замест шапкі валасамі 

Трасе, як вецер каласамі, 

І размінае свае косці. 

І разышліся нашы госці. 

Тут грэбень Пальчык Ян хапае, 
Сюды паперку далучае 

Ды так жа грае спрытна, здольна, 
Што ногі скачуць мімавольна. 

«Без музыкі, без дуды 
Ходзяць ногі не туды; 
Грай жа, дудка мая! 
Куды дудка, туды я!» 


Сам гаспадар з кумой Анэлькай, 
Руку прыгнуўшы над камзэлькай, 
На панскі лад мяце-вальцуе, 
Ўсіх далікатнасцю касуе. 
Таксама Юзаф з Караліны 

Не траціць добрае часіны - 

І з гаспадыняй так кружыўся, 
Аж покі потам лоб не змыўся. 
Андроцкі кінуў і бажыцца, 
Сядзіць, не можа варушыцца; 
Адзін з ім Юрка яшчэ бае; 

Яхім жа тоненька спявае: 


«Пі гарэлку, мой суседзе, 
Покі п'ецца! 

Конь дадому сам заедзе, 
Не саб'ецца». 


-- Скакаць хачу! Хто мне паграе? 
Музыку! -- Пальчык Ян гукае. 
І, не чакаючы адказу, 
У танцы рынуўся адразу. 
Прысеў наш Яська, закруціўся! 
Ды як пайшоў, ды як пусціўся! 
Адкуль і дзе і што бярэцца - 
З дарогі ўсё змяце, здаецца. 
«Там-там! тара-рам! 
Там-та-ціта, ці-та-там! 
Хгдзі, хата, хадзі, печ! 
Не шкадуй жа сваіх плеч! 


Я найму дудара, 
Дударыка-камара. 
Грай, дударыку, грай, 
А ты, муха, выцінай! 
Грай на скрыпцы, сляпень, 
На басэтлі, авадзень! 
Чмель, у бубен бубні! 
Шэршань, песню утні! 
Я хачу паскакаць, 
Ўсіх на баль пасклікаць. 
Разгарніся ж, душа! 
Сцеражыся Тамаша! 
Бо тады толькі пан, 
Калі добра я п'ян; 
Тады весел і рад, 
І сам чорт мне не брат!.. 
Там-там, тара-рам! 
Там-та-ціта, ціта-там! 
Лысы чорт бег з балота: 
Надаела адзінота. 
І хіцёр, а змыліўся, 
Ажаніўся -- і ўтапіўся. 
А не будзь, чорце, слабы 
І не рэмсціся да бабы: 
Баба доўгі волас мае, 
Каго хочаш ашукае -- 
І Язэпа, і Міхала, 
А мяне не ашукала! 
Хіба толькі розум страчу, 
То й я тое ліха ўбачу. 
Але не, не да чакання! 
Не пацерплю ашукання!» 
Тут госці з месца паўставалі, 
У ладкі білі, падпявалі. 
--- Бадай ён скіс! ото прыўдаўся! -- 
А Пальчык пыху набіраўся 

І ўсё нагамі вырабляе, 

Як бы сам чорт яго шугае; 

І плечы скачуць, рукі ходзяць 
І ў абурэнне ўсіх прыводзяць. 

Тым часам стала і змяркацца. 

--- Панове! час, ой, час збірацца! 

-- А пасядзеце, пагуляйче, 

Павесялецесь, паспявайце. 

--. Ну, песню, песню! пачынайце! 
«Ой, пара вячэраць, няма ж бацькі дома. 
Ці яму дарожка гэта незнаёма? 

Ці ён памыліўся, ці конічак збіўся? 

Ці сярод дарогі ён адзін спыніўся? 
Блудная дарога, ды конь яе знае, 
Толькі ж конік волі сам прыйсці не мае. 
Ой, хто ж па дарозе каня паганяе, 

Каня паганяе, сам песню спявае? 

А то сусед едзе з гасцінцам вялікім - 
Вязе сыну боты, дочцы чаравікі. 

А нашага бацькі ўсё няма -- гуляе 

і пра сваю хату, пра дзяцей не дбае. 
Пара спаць лажыцца, няма бацькі дома, 
І дарога біта і добра знаёма. 

Вось і поўнач скора, а ўсё няма таты!.. 
Ой, пагра нам, госці, ой, пара дахаты!» 

І нейкі жаль няяснай страты 

Ад гэтай песні патыхае. 

На свеце ўсё канец свой мае, 

І ты, мінуціна змяркання, 

Спяеш нам песню расставання. 

І госці свой банкет канчаюць, 

Адны другім дабра жадаюць, 

А ў час апошні развітання 

Стаялі цмокі цалавання. 

--. Ну, выбачайче ж, не крыўдуйце! 
Калі што кепска, то даруйце! 


Да раздзела «Падгляд пчол» 


1. Да якога восеньскага свята рыхтуюцца ў сям'і Міхала? 

9. Як сустракаюць гасцей дарослыя і дзеці? 

З. Прачытайце партрэтныя характарыстыкі персанажаў, 
Вызначце ролю апісання і дыялога ў характарыстыцы. 

4. Якая атмасфера пануе ў чае застолля? Чаму? 

5. Якія рысы нацыянальнага характару адлюстраваны ў 
намаляваных Якубам Коласам сцэнах? 


ХХІ 
Вечарамі 


Малюнкі родныя і з'явы! 

Як вы мне любы, як цікавы! 
Як часта мілай чарадою 

Вы ўстаяце перада мною! 

І так панадна смеяцеся 
Жывою баграю па лесе, 

І златаблескімі снапамі 
Праменняў-стрэлаў над палямі, 
І брыльянцістаю расою, 

Калі гарачаю касою 

Скрозь лісцяў сетачкі-аконцы 
На ёй заззяе ціха сонца, 

Яе так песціць, так кахае, 

Па ёй вясёлкі рассыпае! 

Я бачу роўныя пакаты 

Палёў за Нёмнам і іх шаты - 
Аўсоў палоскі, лавы жыта, 
Што морам золата разліта; 

І грэчак белыя абрусы, 

І лесу два крылы, як вусы, 

І цёмны роў, вадой прыбіты, 
Такі зацяты і сярдзіты; 
Ялоўцаў шэрыя аблогі, 

Дзе белы мох, сівец убогі 

Пясочак жоўты засцілаюць 

І дзе зайцы прыпынак маюць. 
Я чую шум рознагалосы 
Лясоў, лугоў, дзе звоняць косы 
У часе дружнай касавіцы; 

Я чую громы навальніцы, 

І шум глухі буйных дажджоў, 
І песні звонкія палёў, 

І ціхі плач ускрай магілы. 
Даўно заціх іх голас мілы, 
Даўно ўсё змоўкла і прапала, 
Іх толькі памяць захавала. 


Але нявіднымі ніцямі 

Я моцна-моцна звязан з вамі, 
Малюнкі роднае краіны! 

Эх, зараслі вы, пуцявіны 

У гэты мілы мой куточак, 

Дзе ные жоўценькі пясочак 

Пад летнім сонцам, пад спякотай 

І ззяе смутнай пазалотай 

Над самым Нёмнам срэбраводным, 
Так сэрцу блізкім-блізкім, родным. 
І зараслі не палынамі, 

Не крапівой, не драсянамі, 

Не чаратом, не лебядою, - 

А беларускаю бядою. 

Ды покі будзе сэрца біцца, 

Яно не зможа пагадзіцца 

Ні з гэтым гвалтам, ні з бядою 
Над нашай роднаю зямлёю... 


Эх, мілы край адвечнай мукі! 
Пракляты будзьце, вусны, рукі, 
Што на цябе ланцуг кавалі 

І ў твар зняважліва плявалі! 


нацы З 


Няхай агонь і жар пакуты 

Навекі спаліць здзек той люты, 
Які спрадвеку там пануе, 

Над тым, хто родны скарб шануе 
І хто ўсім сэрцам і душою 
Астацца хоча сам сабою. 


Да раздзела «Вечарамі» 


. Намалюйце словамі вобраз краявіду, створаны пісьмен- 


нікам у пачатку раздзела «Вечарамі». Выкарыстайце 
аўтарскія тропы: златаблескія снапы, праменні-стрэлы, 
брыльянцістая раса. 


. Назавіце эпітэты, у якіх выказаны эмацыянальныя ад- 


носіны аўтара да роднага краю. Якія з гэтых эпітэтаў 
ужываюцца найбольш часта ў творах Якуба Коласа? 


. Параўнайце звароты ў пачатку і ў канцы лірычнага ад- 


ступлення. У якім напрамку разгортваецца эмацыяналь- 
ная думка паэта? 


. Прачытайце радкі, у якіх выказаны боль і грамадзян- 


скае абурэнне паэта падзелам Бацькаўшчыны. 


ХХІІ 
Воўк 


Ў будныя дні ўставалі рана: 
Няма калі хварэць на пана, 
Няма чаго чакаць панукі, 
Калі работы поўны рукі - 
Зноў закладайся на нядзелю. 
Садзілась маці за кудзелю; 
Цяплей мужчыны абувалісь, 
Ў сваю работу запрагалісь. 
Міхал, пакуль не рассвітае, 
Ідзе Антосю памагае, 

Бо трэба кончыць з малацьбою, 
Каб не карцела над табою. 

Дарэктар сам з свае ахвоты 

Ў гумно любіў рабіць налёты, 
Бо ён быў хлопец працавіты 

І да работы страх сярдзіты, 
Хоць быў яшчэ малы і кволы,-- 
Ну, хвацкі хлопец і вясёлы! 
Ідзе з двара часамі ў хату - 
Аб чым тут ходзіць Яську-хвату -- 
Ён на дрывотню, бярэ дровы: 
Ён услужыць усім гатовы, 
Гаспадарам і гаспадыні, 

Бо што тут зробіцца хлапчыне? 
Раз ён абцасам зачапіўся, 

З дрыўмі знячэўку паваліўся 
На крок, не далей, ад парога, 
Але ўсхапіўся, і нічога, 

І толькі глянуў на абцасы, - 
Былі ў іх моладасць і часы, 
Калі рабілі выкрунтасы 

Г на ігрышчы тупацелі, 

А тут хадзіць больш не хацелі. 


Таксама Ўладзя да работы 

Больш, чым да кніжак, меў ахвоты: 
Любіў ён з цэпам завіхацца 

Або па лесе пацягацца, 

Пабегаць з стрэльбай за лісамі, 
Ці за куніцай, ці тхарамі. 

І бацька з гэтым пагадзіўся: 

Што ж? да навукі не радзіўся, 

А вось мо з меншых што і будзе, 
Няхай яны ўжо йдуць у людзі. 


Алесь сядзіць, закон чытае 
Або з сабою разважае, 

А потым зноў у кнігу ўткнецца 
І сам сабе штось засмяецца. 


У Кастуся «Родное слово»; 

Ён слібізуе ўсё нанова, 

Але склады штось не выходзяць 

І хлопца ў злосць адно прыводзяць, 
Бо Костусь -- хлопец нецярплівы, 
У гнеў прыходзіць абурлівы; 

Яго падштурхвае спакуса 

Сказаць знявагу на Езуса, 

Які прад ім быў намалёван, 

І Езус быў тут ім аплёван: 

Чаму ж бо ён не памагае, 

Калі на гэта сілу мае? 

А потым злосць яго астыла, 

Яму і прыкра, і няміла, 

Ён сам сябе чуць не кусаг. 

Ох, галава яго дурная! 

І ні на грош няма ёй кошту, 

Яго хвалілі, а завошта? 

І хіба ж Бог яго не чуе? 

Або яму Бог падаруе 

Вось гэты страшны грэх знявагі? 
Эх, Костусь, Костусь! ты -- брадзяга! 


Выносіць сонца дзянёк новы 
Скрозь гэты лес стары, хваёвы, 
Дзянёк кароткі, чуць заметны, 
Але вясёлы і прыветны. 

Мароз бярэцца, паціскае, 

Па лесе лускае, гуляе 

І хусты тчэ на беражку. 

За ноч падкінула сняжку. 


Міхал ідзе ў свае абходы, 

А холад зімняе пагоды 

Яго рухавіць і малодзіць, 

І колькі тут разоў ён ходзіць! 

Тут кожна сцежка і дарожка 
Яму даўно-даўно знаёма, 
Міхал у лесе, як бы дома: 

Дзе ні ступала яго ножка! 
Якіх куточкаў тут не знае! 
Міхал ідзе, сляды чытае! 

Вось тут танюткі ланцужок 
Лёг так прыгожа на сняжок - 
То пара кропак, то дзве рыскі, 
Відаць, што мышкіны распіскі. 
Другі малюнак, след-трайчаткі 
Па лесе кідаюць зайчаткі; 

А ліс-хітрэц, выжыга чуткі, 

Па снезе цягне шнур раўнюткі: 
Слядок з слядочкам супадае, 
Бы лапка тут адна ступае. 
Міхал ідзе. У лесе глуха; 
Дарэмна зыкі ловіць вуха: 
Вакол маўкліва і маркотна, 

І лес застыў, глядзіць гаротна, 
І толькі дзесь у ельняку 
Шалпоча сойка на суку 

Ды стукне дзяцел траекротна. 
Міхал ідзе адзін, пануры, 

І сам ён хмур, і думкі хмуры, 
Як гэты лес, снягамі сцяты 
Або замоўлены, закляты. 

Ды гэты лес, хоць ён і немы, 
Але скрозь ціш халоднай дрэмы, 
Скрозь гэты мёртвы сон зімовы 
Вядзе з Міхалам казкі-мовы. 
У лесе кожная мясціна -- 
Лужок, палянка, баравіна - 
Асобны твар і выраз мае 

І хоць што-небудзь выклікае 

З таго, што памяць захавала. 


Так. Тут было ўсяго нямала, 

Тут частка жыцця леснікова. 

Ну, хоць бы гэта вось дуброва! 
Грыбоў улетку тут цьма-цьмушча, 
Народ сюды йдзе -- гушчай-гушча. 
Тут шум, тут крык, тут гоман, спевы, 
Аж разлягаюцца ў ёй дрэвы. 

І вось, бывала, пан прыкажа - 
Сюды пасходзіцца ўся стража 

І робіць цэлую параду, 

Як дзе хітрэй зайсці ў засаду, 

І ўсё на гэтых людзей бедных, 
Ўсё з-за паноў тых ненаедных. 
Садзішся, ловіш. А другая 

І на білет рубля не мае. 

І мусіш драць і з беднаты. 

І вінават не пан, а ты: 

Не гаспадар злы -- кажа ўсякі -- 
А гаспадарскія сабакі... 

А гэты хвойнік абгарэлы! 
Напэўна б, выйшаў сказ тут цэлы, 
Калі б ад самага пачатку 
Апавядаць вам па парадку; 

Але Міхалу непрыемна, 

Бо й тут пан лаяўся дарэмна, 

А ён стаяў, свяціў вачамі 

Перад людзьмі і леснікамі. 


Міхал ідзе, і думкі ходзяць, 

І ў пункт адзін яны прыводзяць: 
Каб як зямлі сабе прыдбаць 

І службы гэтае не знаць, 

Тады паны ўжо не пашкодзяць. 
Ды толькі вось дзе закавыка: 
Купіць зямлю -- купіць не лыка, 
Тут грошы трэба -- і не сотка... 

Эх, брат, рука, рука каротка! 
Дзе ўзяць? і розум тут не змесціць, 
Але ўсё ж думку Міхал песціць, 
Пад самым сэрцам яе носіць, 

І гэта думка -- зямлі просіць! 
Яна з ім заўжды: ў лесе, дома! 
Яна яму даўно знаёма, 

І нават ён, калі прызнацца, 
Даўно жыве ўжо ў сваёй хатцы. 
А гэта хата вось якая: 
Перш-наперш выгляд добры мае; 
Стаіць пры рэчцы ці крыніцы, 

На ёй дзве дымніцы-блізніцы 

З чырвонай цэглы і фарсісты. 

У хаце ёсць пакойчык чысты, 

А вокны светлы і панадны, 

І броўны ў сценах вельмі ладны: 
Шырокі, роўны, без прыточак, 

І жоўценькі, як той жаўточак. 
Хлявец, гуменца -- ўсё там нова, 
І ўсё дакладная будова! 

Пры доме сад, хоць невялічкі, 
Ды добры сад, ніводнай дзічкі; 

І тут навокал тваё поле, - 
Раздолле тут табе і воля! 
Працуй, чуць з хаты толькі выйшлі, 
Але ўсё гэта -- толькі мыслі, 

Эх, гэта толькі мары-кралі! 

О, каб яны ды праўдай сталі! 


У лесе глуха, цесна стала, 

І смуткам цісне лес Міхала, 

І нейк маркотна ў гэтым боры, 
Душа імкнецца на прасторы, 

І вочы просяць свету, волі. 


Міхал ідзе туды, на поле, 

Дзе Нёман, выгнуўшыся дужкай, 
Абводзіць лес прыгожай стужкай; 
Але цяпер марозам скован 

І ад людскіх вачэй захован, 

І толькі жолаб, нізка ўгнуты, 

Ды лёд, ад снегу ветрам здзьмуты, 
Яго дарогу вызначалі. 


І ціха ўсё вакол. Маўчалі 

Пад белай посцілкаю далі. 

Там, угары, дальш з-па-над Нёмна 
Сяло глядзела зсіня-цёмна; 

Над ім стаяў дым белаваты. 
Панура ў снезе ніклі хаты. 

Міхал на горцы прыпыніўся, 
Стаіць, бы сон яму тут сніўся, 

І тут усе тыя мясцінкі 

Яго наводзяць на ўспамінкі. 

Вот тут калісь -- даўно было то - 
Дзяўчына з іх сяла, Дарота, 
Купалася раз і ўтанула, 

І смерць яе тут агарнула. 

І гэта тут было здарэнне, 

Калі на бераг, на каменне, 

Гады два-тры назад, вясною, 
Яхіма вынесла вадою, 

Якога тыдняў тры шукалі, 

Ды не найшлі й шукаць не сталі. 
Таксама тут і здань здалася - 
Аб ёй і гутарка вялася, - 

Што быццам нехта на вадзе, 
Яшчэ нябачаны нідзе, 

Сядзеў і з люлькі зацягаўся 

Ды раптам згінуў, бы распаўся... 
Таемны вы, зямлі скрыжалі! 
Чаго ў сябе вы не ўпісалі! 

Міхал раптоўна садрыгнуўся, 
Зірнуў за Нёман і прыгнуўся, 

З-за хвойкі хціва выглядае 

І дубальтоўку з плеч знімае, 
Увесь хвалюецца, дрыжыць: 
Ваўчуга з сёл сюды бяжыць 

І проста валіць на Міхала! 

Аж сэрца ў радасці ўзыграла: 
«Пастой жа, брат, пастой, ваўчуга! 
Ужо ж спаткаю, валацуга!» 

А воўк імчыцца, снег здзірае, 

І толькі хвост яго мільгае, 

Відаць, далі яму дзесь жаху. 

«Ну, брат Міхась, не дай жа маху!» 
Ён брамкі ў стрэльбе адчыняе, 
Прыклад падносіць да пляча; 

«Не так дасі ты стракача!» - 
Міхал паціху разважае. 

А воўк ляціць. Вось ён на Нёмне... 
Вось ён за горкай... не відаць - 
Ён будзе тут хвілін праз пяць... 
«Трымайся ж, браце, цэлься, помні!» 
Міхал замёр, не моргне вока: 
Развязка скора, недалёка - 
Вось-вось пакажацца звяруга!.. 
Ды доўга гэта штось натуга - 
Няма, а быць ужо пара. 

Цьфу ты! Што ж гэта за мара? 
Ўстае Міхал, глядзіць вакола, 

Як бы што страціў, невясёла, 

А рукі ўсё яшчэ дрыжаць. 

Ну, хоць бы, гада, напужаць! 

І дзе ён дзеўся? дзе, пракляты? 
Міхала рух бярэ заўзяты, 

Не возьме тропу ён ніяк, 

Бяжыць управа наўскасяк: 


А можа, там яго спаткае, 

А не, дык снег хоць запытае. 
Але й туды прабег дарма: 

Там І слядоў яго няма. 

Бяжыць назад -- няма! -- прапала!.. 
Аж нейкі пот праняў Міхала. 
Міхал на Нёман тут рвануўся 

І, як зірнуў, аж здрыгануўся, 

І ўсё ў ім раптам задрыжала, 
Аж нават шапка чуць не спала, 
Калі прычын Міхал дазнаўся: 
У стрыжаню воўк шалпатаўся! 
Міхала згледзеў -- лясь зубамі! 
І злосна бліскае вачамі. 

Міхал хватае дубальтоўку 

І хоча выстраліць у воўка. 

А потым стрэльбу апускае 

І воўка зблізку разглядае. 

А ён -- вось тут, бяры рукамі, 
Завіс на лапах, як у яме; 
Стрыжэнь глыбокі, лёд пакаты, 
А бедны воўк, вадой падцяты, 
Скрабе па лёдзе кіпцюрамі 

І носам рые, як зубамі, 

І ўвесь пружыніцца і рвецца, 
Але нічога не ўдаецца, 

І ўсё слабее ў воўка сіла. 

Ды страшна смерць, усім жыць міла! 
Ён рэшту сіл ізноў збірае, 
Мацней на лапы налягае, 

Ды іх няма за што зацяць, 

Яны слабеюць, слізгацяць 

І толькі скробаюць па лёдзе, 
Перабіраюць край стрыжэню, 
Няма надзеі нават ценю 

У той яго бядзе-прыгодзе, - 

Няма, ваўчок, табе збавення! 
Дарэмны ўсе твае імкненні! 

І ненадоўга сілы стане 

Вясці з вадою тут змаганне. 
Слабее воўк і абмярзае, 

А плынь усё больш падбірае, 

І, барукаючысь з вадою, 

Ён павярнуўся галавою 

І ўскінуў погляд на Міхала, 
Вачамі злосна ўжо не косіць, 
Глядзіць, як бы ратунку просіць... 
Цьфу ты! аж шкода яго стала - 
Так вочы жаласна глядзяць, 

Ну, вось, дальбог, шкада страляць! 


Яшчэ раз бедны воўк рвануўся, 
На спіну раптам павярнуўся, 
Завыў жалобна і каротка 

І -- шуг пад лёд той, як калодка! 
І знікла ўсё: жыццё, змаганне 

І прагавітасць палявання. 

Міхал стаіць і разважае, 

А потым голаву ўскідае, 

Як бы ён хоча запытаць, 

Хоць тут нікога не відаць: 

«Ну, што ты скажаш, брат, на гэта?» 


ХХХІ 
Агляд зямлі 


Прайшло ў Парэччы лет нямала; 
Яно ж не цешыла Міхала, 

Хоць тут мясцінка гожа, міла 

І так гарнула, так хіліла 

К сабе і лесам, і лугамі, 

І старасвецкімі дубамі! 

Ды што краса без аўладання? 


5? 


Адно пустое парыванне 

У цьме далёкі блеск зарніцы: 
Ўсё гэта -- скарбы чужаніцы, 
Магната князя Радзівіла, 

А ты, пакуль ёсць рух і сіла, 
Служы панам, збірай іх крошкі 
І ведай цьмяныя дарожкі 
Батрацкай долі да магілы, 
Служы, пакорны і пахілы, 
Служы з-за панскага агрызка 

І заўжды гніся нізка-нізка! 
Няўжо ж і век прабыць слугою 
І чуць пагрозу над сабою, 

Што пан у кожную хвіліну 
Цябе пагоніць, як скаціну? 
Пагоніць вон без разважання, 
Бо пан не мае спагадання, 
Што трэба жыць з сям'ёй на свеце, 
Што ты, як рыба тая ў сеці, 

Не маеш волі, ні разгону, 

Што ты не чуеш жыцця звону, 
Што гэты свет табе завязан 

І шлях прасторны твой заказан, 


А дзе ж той выхад? дзе збавенне 
З няволі цяжкай, з паланення? 
Адзін ён ёсць: зямля, зямля, 
Свой пэўны кут, свая ралля: 

То -- наймацнейшая аснова 

І жыцця першая умова. 

Зямля не зменіць і не здрадзіць, 
Зямля паможа і дарадзіць, 
Зямля дасць волі, дасць і сілы, 
Зямля паслужыць да магілы, 
Зямля дзяцей тваіх не кіне, 
Зямля -- аснова ўсёй айчыне. 

Міхал у часе вандравання 

На адзіноце сам з сабою, 

З гарачым сэрцам і душою 
Развязваў важнае пытанне 

Аб той зямельцы аб уласнай. 
Яна свяціла зоркай яснай, 

Яна гарнула і хіліла, 

Бы нейкіх чар нязнаных сіла. 
Свая зямля, свая пасада!.. 

Ці ёсць мацнейшая прынада? 
Міхал станоўка, ненарокам 
Ішоў да мэты крок за крокам. 
Ён паскупеў, і нават значна. 
Што ж? лепей з'есці не так смачна, 
Загнаць запас на хлеб, на сала, 
Абы капейка перапала, 

І лішні выгадаць рубель 

Ды палажыць яго ў кашэль. 
Наогул трэба жыць больш змысла 
І больш мяркоўна, болей сцісла, 
Трымаць зачыненымі губкі 

І меней траціць на пакупкі. 

І так паціху ды памалу 
Прыдбалі трохі капіталу, 

Каб хоць пачатачак зрабіць 

І першы камень залажыць 

На грунце вольнае зямелькі, 
Адной-адынай збавіцелькі 

Ад панскай ласкі і алекі, 

І плюнуць ім за тыя здзекі, 

Што так уеліся ўжо ў косці, - 
Калом зямля вам, ягамосці! 
Цаною доўгага шукання, 
Парады, спрэчак, разважання 

І гэтых мыслей натужэння 

Г нестрыманага імкнення 


Не знаць ні службы той, ні пана 
Была зямелька гпытана, 

Яе Міхал -- прыпомнім гэта -- 
Апісваў фарбамі паэта, 

Апісваў шчыра, ўсё зазначыў, 
Хоць ён зямлі тае не бачыў; 
Ды мала што: ніхто ніколі 

Не бачыў светлай райскай долі, 
Але той рай мы так малюем, 
Што асалоды яго Чуем. 

Ды тут замецім стараною: 

Ці не з'яўляецца маною -- 
Прашу прабачыць мне за слова -- 
Ўся гэта райская размова? 


Але пара, пара ў дарогу, 

Бо час прыстаць к свайму парогу, 
Пакуль жаданне не астыла, 
Пакуль ахвота ёсць і сіла. 
Агледзець трэба землю тую, 

Каб не гадаць, не йсці ўсляпую, 
Аб чым была ўжо пастанова; 
Няхай зямелька скажа слова 

І твар пакажа свой выразна, 

І гэта будзе болей важна, 

Чым тая іх уся размова. 

І вось пад восень прад сяўбою, 
Парадзіўшыся між сабою, 

Міхал з Антосем воз прыбралі, 
Каня запрэглі, пастаялі 

У нейкім смутным разважанні, 

Ў настроі новым, хваляванні: 
Дарога, даль і лёс нязнаны 
Глядзяць няветла скрозь туманы. 
Эх ты, жыццё, жыццё людское! 

Няма табе, няма спакою: 

Ты -- суматоха, вір бурлівы, 

У табе загіне баязлівы, 

Як парахно, як зерне тое... 

-- Ну, будзем ехаць! -- Ёдзьма, браце! 
На момант ціха стала ў хаце, 
Куды мужчыны завіталі, 
Спынілісь, шапкі пазнімалі, 
Прад абразамі гнуць галовы. 
-- Бывайце ж, мілыя, здаровы! 
--- Ну, час вам добры, едзьце з Богам! - 
Ім кажа маці за парогам, 
Жадае шчасця і дабра. 
Мужчыны рушылі з двара, 

На воз паселі і ўздыхнулі 

Ды ўлева к дубу павярнулі. 
Ускінуў жвавы конік грывай, 
Два разы пырхнуў выразліва -- 
Відаць, далёкую дарогу 

Пачуў Сівак, забіў трывогу 

І, шыю выгнуўшы дугою, 

Пабег вясёлаю трусцою 

Па гладзі мяккага дзірвана. 
Алесь і Костусь з-за паркана 
Глядзелі ім услед маўкліва, 

І думка нейкая тужліва 

На смутных тварыках блукала 

І ценем вочы засцілала; 

І ім здавалася, што з імі 
Дзялілісь жальбамі сваімі 

І дуб стары, і той будынак, 

І лазнячок ускрай лагчынак, 

І гэты лес, і само неба: 
Чаго людцам, чаго ім трэба? 
Нашто шукаць зямлі далёка? 
Зайздросна ты, людское вока! 


Хіба тут цесна? свету мала? 
Няма работы для арала, 

Ці для сярпа, або для коскі? 
Ці не прыгожа ў кроялях роскі 
Гарыць ірдзіцца дрыгаценне, 
Як нейкі вобраз летуцення, 
Адбітак вечнае красы? 

Ці не багаты тут лясы 

І рознай пташкай, і звярамі, 
Арэхам, ягадай, грыбамі?.. 


Эх вы, нявіннасць і прастэча! 
Цямны вам лёсы чалавечы. 


Але, напэўна, і мужчыны 
Паважнасць гэтае хвіліны 

Не менш ад хлопцаў адчувалі, 

І нейкі час яны маўчалі, 

І кожны ў думках сам з сабою 
Размову меў часінай тою. 

Ды што гадаць гб гэтых словах, 
Што не адбіліся ў размовах? 
Мінем дарогі, іх малюнкі, 

Ім не падведзены рахункі; 

Яны заўсёды свежы, новы 

І мнагадумны, настраёвы, 

Іх ні прайсці, ні азірнуць, 

Яны сваім жыццём жывуць. 

Ды ўсё ж зазначыць я тут мушу -- 
Міхал з Антосем сваю душу 
Дарогай цешылі нямала. 

Прад імі Случчына ляжала, 
Старонка міла і багата. 

Народ, відаць, жыў панавата, 
Прынамсі, добра і заможна, 

Па ўсім аб гэтым судзіць можна: 
Па ветраках, такіх удумных, 

І па абэржах гэтых, гумнах, 

Па старасвецкіх азяродах, 

Па гарбузах на агародах, 

Па тытуню і па садочках, 

Дзе хаты ніклі, бы ў вяночках. 

А тыя ліпы ці таполі! 

Такіх не бачылі ніколі: 

Развіслы, тоўсты, сакавіты, 
Гамоняць з небам -- паглядзі ты! 
За многа вёрст здалёк відаць. 

--. Ну, дрэвы! нечага сказаць; 
Зямля, брат, сілы многа мае - 
Такія вежы выганяе! 

А роўнядзь, роўнядзь! як далоні! - 
Міхал зазначыць ці Антоні. 

-- Эх, брат, зямля: ўміраць не трэба, 
Не пашкадуе табе хлеба. 


Ўсё прыцягала іх увагу: 

Ці ўстрэнуць родную сярмягу - 
І людзі простыя так ветлы, 

І погляд добры іх і.светлы 
Так да душы і пранікае 

І сэрца цешыць і ласкае; 

Ці хутарочак пападзецца, 

Ну, як знаёмы, усміхнецца! 

Ці гэта вёска з ветракамі 

І з прыдарожнымі крыжамі, -- 
Ўсё так павабна, так адметна, 
І ўсё вітала іх прыветна, 

Бы тая блізкая радня. 


На трэццю ранічку да дня - 
Мужчыны трохі і блудзілі, 
Дарога ж мерылась на мілі - 
Яны прыклыгалісь да мэты, 
Каб аглядзець куточак гэты. 


Міхал злез з воза, кінуў вокам, 
У двор шыбуе мерным крокам, 
Ідзе, гасподу разглядае. 
Яна не досыць маладая; 

І на двары не вельмі ладна, 
Ўсё нейк раскідана, няскладна, 
Як бы будынкі між сабою 
Жылі не ў згодзе, бралі з бою 
Мясцінкі тыя, дзе стаялі, 

Адна другую адпіхалі 

Або ляпіліся няўклюдна. 

І каля хаты было брудна; 

І нават гэта сама хата 

Была залішне праставата: 
Абрэз страхі йшоў коса, крыва, 
І гэта стрэшка шалудзіва - 

То голы плех, то кучка моху, 

І ўся дзіравілась патроху, 

І нават коміна шчарбата, 

Ну, адным словам, -- гора-хата 
Сваім прыгожствам не хіліла. 
Але не ў хаце сэнс і сіла. 

Бо хаце можна раду даць 

І на свой густ пабудаваць, 

І хата стане больш вясёла, 

А не такая вось стадола, 
Наогул хата -- справа дробна, 
Абы зямля была ўпадобна. 
Міхал яшчэ раз кінуў вокам, 
Э, хата - глупства: лес пад бокам. 
З такою думкаю ў акенца 
Міхал пастукаў пужаленцам. 
На гэты стук у яме-хаце 
Наўперад рыпнулі палаці 

і зварухнуўся край бярлогі, 

А потым шлопнулі ўжо ногі; 

Сам гаспадар, кудлач заспаны, 
Ідзе на стук неспадзяваны 
Хадою важнаю індыка. 

-- Ці тут жыве Фядос Хадыка? -- 
Міхал пытае, жджэ адказу, 
Адказ даецца, ды не зразу, 

Як падабае ў такім стане. 

- Тут, туп А скуль вы, мой васпане? 
І хто такі сам, ягамосцю? -- 
Фядос пытанне ставіць госцю, 
Вачэй не зводзіць з яго твару. 

-- Здалёк мы, пане гаспадару: 
Чатыры мілі за Нясвіжам 

(Міхал лічыў Нясвіж Парыжам, 
Усім вядомым на ўсім свеце), 

І мы вас маем на прымеце, 
Даведаліся ад людзей, 

Што пан Хадыка, дабрадзей, 
Сваю пасаду спродаць мае. 

-- Так. Справа, значыцца, такая! 
То пачакайце ж, калі ласка! -- 

І знікла ўраз яго апаска 

(Не шкодзіць быць і асцярожным 
Прад незнаёмым падарожным). 
Хадыка зараз захадзіўся 

І аканчальна абудзіўся, 

Кажух накінуў ды йдзе ў сені, 

І таго страху няма й цені: 
Глядзіць прыветна, як на брата. 
-- Заходзьце ж, браціку, да хаты. 
Ды вы з канём? дык заязджайце, 
Вось тут пад клуняю стаўляйце, 
Сюды, за гэты стог саломы! -- 
Гамоняць, бы даўно знаёмы, 
Адны другім так моцна рады! 
Няма ні хітрыкаў, ні здрады, 
Ні гэтай фальшы, ні падкусы; 


Ідзе гаворка без прымусы, 
Хвілінак першых палі путы, 

І душы насцеж разамкнуты. 

---- Сюды, сюды кіруйся, браце: 
І месца будзе й корму хваце. 
Там за аўсянымі снапамі - 
Ядзяць іх мухі з камарамі - 
Ляжыць і кошаніна й віка - 
Не агалеў яшчэ Хадыка! 


Каня адпрэглі, воз прыбралі, 
На прыгуменні пастаялі; 

Ні як не скончыш той размовы, 
Бо людзі свежы тут і новы, 
Кранеш адно, ўсплыве другое; 
Такі ж і трэба сёе-тое 
Абмеркаваць як мае быць, 

Аб тым аб сім пагаманіць 

І з той размовы асцярожна 
Што-небудзь вывудзіць і можна, 
Ці слоўка, рысачка якая, - 

Ўсё гэта часам памагае 

Зірнуць на справу іншым вокам 
І гадысці да яе бокам. 

І стала ясна з той размовы, 
Якія цяжкія умовы - 

Няхай іх людзі лепш не знаюць - 
Прадаць зямельку прымушаюць. 
---. Пакрыўдзіў Бог мяне сынамі, 
Ядзяць іх мухі з камарамі! 
Няма сыноў -- няма падмогі, 

А сам я стаў слабы на ногі, 
Бракуе сілы мне, браточкі! 
Няма, мінуліся гадочкі, 

Калі зямлю вярнуў Хадыка 

Не горш вала таго ці быка. 

Зямля ж тут, братцы, залатая: 
Цаны яна сабе не мае! 

Але вядома, браце мілы: 

Тут рукі трэба, сілы, сілы, 

А іх няма, заўважце самі, 
Ядзяць іх мухі з камарамі! 

І я -- скажу вам па сумленню -- 
Больш к гандлю маю нахіленне. 
Дык вось чаму я, ягамосці, 

Мае вы міленькія госці, 

І прадаю сваю пасаду, - 

Казаў Хадыка ўсё да ладу 

І так праконана, праўдзіва, 

Што нашы купчыкі маўкліва 
Ківалі толькі галавамі 

Ды усміхаліся часамі; 

Але цішком самі сабе 

Напэўна мыслілі другое: 
«Спяваеш добра, ды ці тое? 
Вярзеш, брат, грушу на вярбе». 
-- Хадзем у хату, мае братцы; 
Не грэх было б пасілкавацца 
Хоць верашчачкаю з блінамі, 
Ядзяць іх мухі з камарамі! 

-- А мо б наўперад, пан Хадыка, 
Калі фатыга невяліка, 

Нам паказаў бы сваё поле? - 
Сказаў Міхал.-- Што ж? Ваша воля! 
А пацікуйцеся: тут блізка; 
Зямля, бы ў мацеры калыска, 
Навідавоку, пад рукамі, 
Ядзяць іх мухі з камарамі! 

Вось яна тут, уся валока, 
Глядзіць на нас, як божжа вока. 
Вось паплавец мой. Сена - піва! 
Ядкое, брацікі, надзіва: 
Запраў, дык есці будзе поп. 


А жыта! ну, не ўзнімеш сноп! 
Глядзеце: ржышча -- чараціны, 
Не вашы мінскія націны, 

Бо вашы мінскія пясочкі 
Знаёмы добра мне, браточкі,- 
Мясіў уласнымі нагамі, 

Ядзяць іх мухі з камарамі! 
Зямля раджайна, ох, раджайна! 
Гарох расце тут незвычайна. 

А грэчка! ну лаза лазою! 
Ячмень, як лес, расце без гною... 
Хто мае здольнасць, сілы, рукі 
І гаспадарскія навукі, 

Той азалоціцца, мужчынкі! 
Прыдбае хлеба і скацінкі 

І будзе жыць ён сабе панам 

І складваць грошы чыстаганам. 
Жывуць тут людзі багачамі -- 
Ядзяць іх мухі з камарамі! - 
На паўвалоках і скупых, 

Калі даўно сядзяць на іх! 


Ідзе паперадзе Хадыка 

І, не шкадуючы языка, 

Пасаду хваліць «залатую», 

Як свацця дзеўчыну якую. 
Антось на словы не зважае, 
Бо ўласным вокам уздужае 
Зямлі вартоўнасці спазнаці, 

Ці яна мачыха, ці маці, 

Ці не збяжыш ты з яе ўпрочкі? 
Малыя шэранькія вочкі 

З-пад цёмных броў сачаць, як мышкі, 
Як вучні дбалыя на кніжкі, 

На тыя польныя адзнакі, 

На іх вартоўнасці і бракі, 

Якіх не кожны прымячае 

Ці не набыў таго звычаю. 
Глядзіць унікліва і ўдумна, 
Праверыць там, дзе справа сумна, 
Зямельку ботам капарне, 

У рукі возьме, азірне 

І расцірае ў пальцах грудку, 

Каб лепш дазнацца таго скутку. 
Зямля сапраўды неблагая, 
Гаспадара ж яна не мае; 

Каб пахадзіць за ёю дбала, 

Тады б не гэтак выглядала. 

-- Зямля запушчана ў васпана; 
Пакрыта скураю дзірвана. 
Глядзеце -- пырніца якая! - 
Зямлі вартоўнасць ён зніжае: 

-- Чартапалох буяе дзікі! 
Антось звярнуўся да Хадыкі: 

-- А дзе ўжо пырнік завядзецца, 
Змаганне трудна з ім даецца! 
Хібеюць доўга тыя гоні. 

--. Э, плюнь, браток мой! плюнь, Антоні! 
Гадок, ну, два таго змагання -- 

І пырніку не будзе звання! 

Кажу ж я вам, браток мой мілы: 
Няўпраўка мне, бракуе сілы. 
Зямля ж, ох, многа патрабуе 

І догляду, і той увагі, 

І, калі хочаце, павагі, 
Тады вас хлебам ушануе, 

І малаком, і пірагамі, 
Ядзяць іх мухі з камарамі! 

-- Такігэта так,-- Міхал згадзіўся, - 
Яшчэ той брат наш не радзіўся, 
Каб на ўзві-вецер жыць багата 
Г ў дні будныя спраўляць свята. 





Але дзе поле адзічала, 

То й там, васпане, смаку мала -- 
Зрабі зямлю з такой аблогі! 

Праз год не станеш тут на ногі! - 
Браты, наколькі было можна, 
Вялі падходы асцярожна, 

Каб збіць цану, хоць той цаны 
Яшчэ не ведалі яны. 

Ды як-ніяк зямлі валока, 

Міхал прыкідвае на вока 

Рахункі гэтай важнай справы. 

Ў яго ваччу ўставалі лавы 

Жытоў, што ўласнаю рукою 
Засее восенню другою 

На ўласнай гэтай на зямельцы... 
А ўсё відаць, як на талерцы! 

На курганку лясок мяшаны -- 
Такі прыветны, хоць да раны 

Яго вазьмі ды прылажы ты; 
Далок паўз рэчку самавіты, 

І гэтай рэчкі від усцешан, 
Блішчыць, бы срэбра, з-пад алешын. 
Там хутаркі, ды ўсё з садамі, 

То як папала, то радамі 
Параскідаліся па полі. 

Зямлі і пашы там даволі. 

А завядзеш і тут парадак, 

То й сам харош ты будзеш, гладак. 


Прайшлі мужчыны па граніцы 

І ўсе агледзелі драбніцы 

Ды сцісла бралі пад увагу, 

Як многа дасць зямля пасагу, 
Калі б яе купіць прыйшлося. 
Міхал звярнуўся да Антося: 

--. НУ, як, Антось, твае пагляды 
Наконта гэтае пасады? -- 

І скрозь яешню пар гарачы 
Клубкамі коціцца і смыча 

І нос прыемненька казыча. 

Для завяршэння ладнай справы 
Хадыка вынуў штось з-пад лавы. 

І ставіць ён на стол... бутэльку, 
Каб акрапіць сваю зямельку. 

І вось, як чарка разоў пару 
Прайшла ад госцяў к гаспадару, 
Тады ўсе разам зашумелі 

І праканаліся на дзеле, 

і Якія людзі яны просты, 

а Што ашуканства, як каросты, 
Цярпець не могуць і не зносяць, 
Ідуць на чыстую, і досыць! 

Што з першых слоў адны ў другіх 
Пачулі блізкіх і сваіх, 

А як падводзілі рахункі, 

То іх скраплялі пацалункі. 

--. Я вас люблю! -- казаў Хадыка.-- 
І сам я -- мінскі гарамыка; 
Пасябраваць хачу я з вамі, 
Ядзяць вас мухі з камарамі! 

І толькі вам, мае браточкі, 

Каб не дажыў я гэтай ночкі, 

Хачу прадаць сваю пасаду, 

А сам за гандаль я засяду, 

Мае вы родненькія братцы,-- 
Хачу я сальнікам заняцца. 

-- Браток Фядос! -- Міхал гаворыць.-- 
Не будзем доўга мы гуторыць: 
Вось вам рука! -- Фядос даў руку, 
І ў тым агульным шуму-гуку 
Зачаўся торг, пайшлі бажыцца 

Ў жаданні шчырым падружыцца, 
Каб потым, далей, пры спатканні 
Не мець ніякіх нараканняў. 

-- Дыктак: тры тысячы, Фядосе! -- 
Той пальцам шоргае па носе, 
Мінуту мысліць, разважае. 

Мінута важная, цяжкая. 

І ціха-ціха стала ў хаце. 

-- Няхай так будзе, пане браце! - 
Гукнуў Хадыка канчаткова. 

Яны рукамі крэпяць слова, 

Антось ім рукі разнімае. 

--. Няхай жа Бог нам памагае! 

--- Панамі будзеце, панамі, 

Ядзяць вас мухі з камарамі! 


Да раздзелаў «Воўк» і «Агляд зямлі» 


. Калі і як пачынаўся зімовы дзень у сям'і Міхала? 
. Каму з персанажаў і чаму аўтар аддае перавагу ў раз- 


дзеле «Воўк»? 


. Які ідэал свабоднага і шчаслівага жыцця стварыў сабе 


Міхал? Як у гэтым ідэале праявіліся рысы нацыяналь- 
нага характару беларуса? 

Намалюйце сродкамі мовы вобраз хаты, якую сабе 
ўяўляе Міхал. У каго з пісьменнікаў ХІХ стагоддзя быў 
падобны вобраз? 


. Чаму Міхал не можа і не хоча заставацца лесніком? Які 


сацыяльны статус з'яўляецца для яго арганічным: служ- 
боўца, наёмніка, падзёншчыка, гаспадара, наглядчыка? 


. ЯК успрыняў Міхал здарэнне з ваўком на рэчцы? 
У чым бачыцца Міхалу выйсце з паднявольнага ста- 


новішча? 


. Прачытайце ўрывак з раздзела «Агляд зямлі», у якім 


Міхал абгрунтоўвае прынятае рашэнне. 


- Які сэнс у слова «зямля» ўкяадае Міхал? 
. З якімі паэтычнымі сінонімамі слова «зямля» атаясам- 


ліваецца ў мастацкай свядомасці Якуба Коласа? 

Якое ўражанне засталося ў Міхала і Антося пасля 
агляду зямлі? 

Раскрыйце сэнс іранічнай рэплікі аўтара: «Эх вы, нявін- 
насць і прастэча! / Цямны вам лёсы чалавечы». Знай- 
дзіце сугучныя па сэнсе радкі ў раздзеле «Агляд зямлі». 


ХХХІІ 
Дзядзька ў Вільні 


І не спынілася машына, 

А ўжо пайшла мітусяніна: 
Хватаюць клумкі пасажыры, 

Пад рукі б'юць «зайцы»-праныры, 
Паны складаюць чамаданы, 
Лубкі-каробкі, дзе схаваны 
Паненак розныя прыпасы 

Для завівання, для падкрасы, 
Каб трохі зменшыць перашкоды, 
Пахібкі матухны-прыроды. 
Срэдзь люду рознага і панства 

І між усякага убранства 

Відна і дзядзькава апратка, 
Пільчак і шапачка-аладка. 
Машына стала. Валіць валам 
Люд у тунелі пад вакзалам, 

А з ім і дзядзька цісне збоку, 
Ад шэрых світ непадалёку. 
Яшчэ ніколі дзядзька з роду 

Не бачыў гэтулькі народу, 
Паноў, чыноўнікаў багатых, 
Такіх таўшчэразных, пузатых, 
Што можна б смела з'есці булку, 
Каб абысці гэту качулку; 

І выступаюць такім тузам, 

Ідуць, не бачаць ног за пузам, 
Аж дол каменны чуць не гнецца, 
Як студзень, карк яго трасецца. 
«Ото паноў! о, Божа мілы! 

Якія гладкія іх рылы! 

Якія вусы і бароды! 

Паставіць бы іх у гароды -- 

Ні вераб'і і ні вароны 
Не смелі б сесці на загоны! 
І процьма-та ж іх тут якая! -- 
У мыслях дзядзька разважае.-- 
А морды ззяюць, як пад лакам, 
Відаць, жывуць яны са смакам. 
А ўзяць паненак -- ажно ззяюць 
І ходзяць -- долу не чапаюць: 
Так лёгка, плытка, далікатна, 

Як бы матыль той, акуратна. 

Ды што рабіць дачушкам бруку? 
У гэтым іх уся навука. 

Растуць, як краскі, ў добрай долі, 
Не трэба йсці з сярпом на поле, 
Дзе праца ўсю красу знімае, 

А ржышча ногі прабівае». 

Ідзе наш дзядзька і баіцца, 

Каб часам як не памыліцца 

І не ступіць каму на ногі 

І каб не збіць каго з дарогі. 

А боты, падлы, ну, відочна, 

Не так, як людзі, йдуць нарочна: 
На ўвесь вакзал грымяць насамі, 
Як конь па току капытамі. 
Дзівіўся дзядзька тут нямала, 
Йдучы тунелем да вакзала. 

Як хітра, мудра збудавана! 

Як чыста, хораша прыбрана! 

А колькі вулачак і ходаў, 
Палітурованых усходаў! 

Там, угары, над галавою, 

Ідуць вагоны чарадою!.. 

О, хітры свет, на штукі здаўся! 


Тунель тым часам раздзяляўся, 
І вал сярмяжнага народу 
Ідзе да правага праходу. 

Паны налева важна садзяць, 
Дзе іх сярмяжнікі не здрадзяць 
Ні пахам дзёгцю, ні карчагі, 

Ні відам латанай сярмягі. 

Як выйшаў дзядзька наш з вакзала, 
Яму аж моташна нейк стала: 
Такве пекла -- шум страшэнны, 
Застой паветра і дух дрэнны; 
Народ таўчэцца каля конкі, 

Па бруку б'юць падковы звонка, 
Грымяць павозкі, буды, колы, 
Аж проста глушаць балаголы -- 
І гэта процьма ўсякіх зыкаў 
Злілася ў гул адзін вялікі, 

Дзе з непрывычкі вуху цяжка, 
Дзе б'юць па сэрцы яны важка. 
Снуе народ, як на пажары, 

Пад ім аж гнуцца тратуары. 


Эй, божы люд! Якая сіла 

Цябе віхрамі закруціла? 

Куды ты йдзеш, чаго шукаеш? 
Які ты ў сэрцы смутак маеш? 
Куды вядзе твая дарога? 

Чаму задума і трывога 

Пячаць на твар твой палажыла? 
Чаго глядзіш ты так няміла? 
Няма ў тваіх вачах прывету, 

Як бы не рады сонцу, свету, 
Ідзе народ, як хвалі мора, 

Як Хмары ў небе на прасторы, 
Адны другім усе чужыя. 

ІДУЦЬ старыя і малыя, 

ІдуЦь, шнуруюць чарадою, 
Заняты кожны сам сабою. 

І дзядзька з гэтым людам зліўся, 
ЯК зерне ў зернях, загубіўся. 

Быў дзядзька ў пушчах, у барох 
І расчытаць іх голас мог 

І з старасвецкімі дубамі 
Каротка знаўся, як з сябрамі. 

А тут -- адзін, бо ўсе чужыя, 
Не знаеш, хто яны такія, 

І сам для іх ты чужаніца. 

На камяніцы камяніца, 

Не згледзіш неба край за імі, 

І ціснуць сценамі сваімі. 


Ідзе так дзядзька і па бруку 

Адзін за дзесяць робіць груку. 

А дзе ж той банк? -- карціць пытанне, 
Так правандруеш да змяркання, 

А сам туды не пападзеш 

І толькі дзень дарма звядзеш. 

Ды дзядзьку страшна прыступіцца, 
Спытаць людзей ён тут баіцца, 

Бо ўсе такія надзіманы, 

І хоць бы твар адзін рахманы 

Або свой брат, мужык-трудзяга, - 
Нідзе не свеціцца сярмяга. 

Г дзядзька наш стаў прыглядацца, 
Ў каго б дарогі запытацца, 

Бо ён зрабіў адну ўжо спробу, 
Спытаў чумазую асобу, 

Дык тая так яму сказала, 

Што лепш бы ёй няхай зарвала! 
Тут дзядзька кроку падбаўляе 

І пана з цэшкай наганяе; 

Ступіў яшчэ ён колькі крокаў, 

Да пана коціцца ён бокам; 

А пан не бачыць ці не хоча 
Глядзець, як дзядзька наш клапоча 


І ў ім патрэбу дужа мае, 

Ідзе і палачкай махае. 

Тут дзядзька трошачкі прыгнуўся, 
Рукою пана дакрануўся: 

-- Скажы, паночку, як далёка 
Зямельны банк? -- Пан кінуў вока 
На дзядзьку скрыва так і строга: 
-- Спытай аб тым гарадавога! -- 
Сказаў і кроку пан прыбавіў, 

Як бы пытаннем абясславіў 

Яго наш дзядзька прад панамі, 
Прад тымі вось капелюшамі. 
«Ото завіў, настроіў лыжы, 

Як бы чарцяка той ад крыжа», -- 
Антось сабе сам усміхнуўся 

І на ўсе бокі азірнуўся, 

Як бы хацеў сказаць: «Глядзеце, 
Якая цаца ззяе ў смецці!» 
Памалу стаў ён разглядацца. 

Э, што! няма чаго баяцца! 

Ідзе вальней, глядзіць смялей. 
На сэрцы стала весялей, 

І трохі карк ён падымае, 

На крамах вывескі чытае - 
Нядарма ж дзядзька быў у школе, 
Навуку ведаў ён даволі. 

Ды перабраў тут дзядзька меру: 
На слуп узбіўся, на халеру, 

Ды так аб падлу штурхануўся, 
Што свет яму перавярнуўся, 

На брук зляцеў ён з тратуару, 
Перакруціўся разоў пару 

І так у брук бядак загасіў, 

Траха манеркі не расквасіў. 

Ды дзядзька борздзенька схваціўся, 
Знячэўку ён ашаламіўся, 

Як той шчупак, папаўшы ў нерат. 
Не знае ён, дзе зад, дзе перад. 

-- Бадай цябе агні спалілі! 

На які чорт слупоў набілі? - 
Гаворыць дзядзька сам з сабою, 
Пыл абіваючы рукою. 

І тут ён толькі азірнуўся, 

Глядзіць -- у кут глухі упхнуўся, 
Сцяна прад ім і сцены збоку, 
Ўпярод не ступіш ані кроку -- 
Прапала вуліца, ды годзе! 
Таўчэцца дзядзька, як у бродзе 
Той сом, прыціснуты плытамі, 
Што ў букце век жыў пад карчамі. 
«Бадай ты спрахла! дзе ж дарога? 
Нагвалт крычы гарадавога! 

Куды нялёгкая загнала!» 

Аж проста дзядзьку страшна стала, 
І з перавулачка глухога 

Ідзе шукаць гарадавога, 

Ідзе і горад праклінае; 

Падшыбла злосць яго такая, 

Што, каб прымеў бы, ўзяў саломы 
Ды падпаліў бы ўсе харомы, 

Бо ўсе дарогі загрузілі 

І свет яму тут зачынілі. 

Мінут праз колькі з перавулка 

На свет ён выбіўся, дзе гулка 
Нясліся зноў страшэнна зыкі, 

Дзе горад гуў многаязыкі. 

Цяпер наш дзядзька не чытае, 

А больш пад ногі паглядае 

Ды кіне вокам, ці не блісне 
Жаданы шнур, ды далей цісне. 
Шукае дзядзька наш, як Бога, 

Ў людской галдзе гарадавога. 

А вось і ён! стаіць плячысты 

І погляд кідае празрысты; 

Стаіць, як той пастух над статкам, 
І наглядае за парадкам - 

На тое ж горад і губерня. 

Тут з тратуара дзядзька верне, 
Ідзе, за брыль здалёк бярэцца, 
«Дзень добры» кажа, як вядзецца, 
Яшчэ крок бліжай падступае, 
Аладку-шапку падымае. 

-- Скажыце, як мне ў банк папасці? 
Мне па зямельнай трэба часці. 

-- Авось як пойдзеш, чалавеча, 
Таму касцёлу насустрэчу, 

Там будзе вуліца направа, -- 
Пачаў казаць служака бравы, -- 
Ты правай вуліцы трымайся, 

А там другога запытайся, 

І скора банк той будзе блізка. 
Скланіўся дзядзька яму нізка, 

Бо надта ж добрым паказаўся, 

І так ён дзядзьку спадабаўся, 
Што калі будзе ўсё шчасліва, 

То вып'е з ім хоць пару піва 

І з'есць з ім разам кусок сала; 

І весялей зноў дзядзьку стала. 


Зрабіўшы два-тры павароты, 
Людзей спытаўшы раз мо ў соты, 
Спыніўся дзядзька каля банка, 
Дзе ўсходы чыстыя, як шклянка, 
Шырокі крок яго стрымалі 

І ў душу страх яму нагналі. 


Стаіць наш дзядзька ў задуменні, 
Не смее ўзняцца на ступені: 

Баіцца ён мужычым ботам, 
Прапахлым дзёгцем, здорам, потам, 
Тут наслядзіць або напляміць, 
Лепш іх не знаць, няхай іх цяміць! 
Ступі не так, падымуць сварку 

Ды на барыш дадуць па карку. 

І гэта «іх», як здань ліхая, 
Спакой ад дзядзькі адганяе; 

«Іх» -- нешта злое, цемень-сіла, 
Што душу дзядзькаву муціла; 
«Іх» -- гэта тое, што варожа 

І ў рог барані сагнуць можа. 

Ды дзядзька страх перамагае, 

Ён шапку загадзя знімае, 

Па ўсходах чыстых, як мурашка, 
Паўзе ўгару, ступае цяжка. 
Забіты дух яго вякамі 

Ўжо чуе страх перад панамі. 


Ў прасторнай, чыстай, светлай залі 
Паны туды-сюды снавалі, 
Развязна, моцна гаманілі, 

Цыгары доўгія курылі, 

А дзе каторы шарганецца, 

Каля яго прыслужнік трэцца 

І падае яму адзенне, 

А сам -- пакора і жычэнне; 

А пан той руку ткне ў кішэню, 
Яму «дзесёнтку» суне ў жменю; 
Прыслужнік, ну, чуць не прысядзе, 
Аж смех бярэ, на гэта глядзя. 

Але й паны не ўсе тут роўны: 
Адны з іх круглыя, як броўны, 
Ідуць спаважна, ўперавалку; 
Другія выпетралі ў палку; 

Адны трымаюць нос высока, 
Другія ў дол спускаюць вока. 


Апроч паноў, у гэтай залі 

І мужыкі ў кутках стаялі, 

І людзі простага больш звання 
Таўкліся ў банку ўжо ад рання. 
Між імі гоман ціха вісне, 

Туды і дзядзька Антось цісне. 
Прыйшоў, суседзяў змерыў вокам 
І да сцяны прыпёрся бокам. 

-- Сядай, мой мілы, мой харошы, 
Бо за «пастой» не плацяць грошы, -- 
Сказаў сярмяжнік дабрадушна, 
На лаўку дзядзька сеў паслушна, 
Ўздыхнуў, падзякаваў суседу, 
Ўжо пажылому, чуць не дзеду. 
Пайшлі пытаць адзін другога, 

Хто ён, адкуль, сяла якога, 
Губерні, воласці, павету. 

-.- Прыехаў я сюды з-за свету, 
З-пад самых Стоўбцаў -- чулі, можа? 
-- Не, не здаралася, нябожа. 

-. Асамі скуль вы? -- Я з-пад Ліды, 
З сяла Вялікія Дзяміды 

(Ён Грышкам Верасам назваўся); 
Яшчэ са ўчора затрымаўся. 
Пустая справа, ды і тую 

Не давядзеш ты да ладу -- 

Гадоў са два яе вяду, 

Як тут ні ладжу, ні мяркую... 

Эх, мілы мой ты! за панамі 

Няма прадыху. Хто з грашамі 

І мажа збоку, -- той і едзе, 

Так вось і робіцца, суседзе. 


Ён знаў чыноўніцкія сеці - 
Недарма ж соваўся па свеце, 
Зямлі шукаючы з сябрамі, 

І добра знаўся з пісарамі. 


235 


236 


-- Вам трэба з банка разрашэнне, 
Пішэце, мілы мой, прашэнне; 

І, калі хочаце, параю: 

Пісарчука такога знаю, 

Што вам прашэнейка за злоты 
Напіша з мілаю ахвотай. 

-- Ах, калі ласка, пане Верас. 
Скажу вам дзякую яшчэ раз, 

Бо покі сам чаго даб'ешся, 

То і жыцця свайго зрачэшся, 

--. Ну, то хадзі! -- Ўстаюць, ВЫХОДЗЯЦЬ 
І па панах вачамі водзяць, 

І каля століка пустога -- 

Там не было цяпер нікога, 

Апроч бутэлечкі чарніла 

З шырокім донечкам, без рыла, - 
Сябры спыніліся маўкліва. 

-- Вам што? -- пытае іх пачціва 
Сам пісарчук. Ён стараваты 

Г росту нізкага, кашлаты, 

І вынік ён перад сябрамі, 

Як тая порхаўка часамі 

Па цёплым дожджыку з зямлі. 

-- А вось да вас якраз прыйшлі, - 
Тут дзядзька ўперад выступае 

І просьбу ціха выкладае. 

-- Пастойце ж трошкі, пачакайце, 
А вось вам крэселца, сядайце! - 
З стала ён выняў ліст паперу, 

І ўсю пісарскую манеру 

“н перад дзядзькам выяўляе: 

З-за вуха ручку выцягае, 

Рукою водзіць, нібы піша, 

І трэ свой лоб ды носам чмыша. 
Паразважаўшы для прыкрасы, 
Пайшоў выводзіць выкрунтасы; 


Шы... 


Уважна дзядзька пазірае, 

У жмені злот даўно трымае. 

-- Ну, вось прашэнне і гатова, 
Прашэнне -- «рэхт»! ну, адно слова! 
Вы, можа, граматны часамі? 

-. Атак -- распішамся і самі.-- 
І дзядзька пальцы разгібае, 

Бярэ ён ручку і мачае; 

Ды граблі-пальцы, як чужыя 

Ці як калочкі дзервяныя, 

Пяро трымаюць бокам, крыва 

І водзяць ручку баязліва; 

І покі дзядзька распісаўся, 

На лбе буйны пот паказаўся, 

Бы дзядзька летняю парою 
Прайшоў па купінах з касою. 

-- Цяпер ідзіце ў тыя дзверы 
Зрабіць адметку на паперы,-- 
Ківае пісар галавою. 

І дзядзька дробнаю ступою 
Падходзіць к дзверам, адчыняе, 
Прашэнне ў скрутачку трымае. 
А там, за доўгімі сталамі, 

У стол уткнуўшыся насамі, 
Сядзяць пісцы, як гною кучкі, 
Скрыпяць іх пёрцы, ходзяць ручкі, 
Трашчаць, як конікі на сене 

Ці тыя шашалі ў палене,-- 
Заняты кожны сваім дзелам. 
Ступіў наш дзядзька крокам смелым, 
Ідзе к сталу, што быў пабліжай, 
Да барады счырвона-рыжай - 

І перад тою барадою 

Схіліўся нізка галавою. 

Чыноўнік буркнуў штось сярдзіта, 
Як той япрук каля карыта, 

Але прашэнне ён прымае, 

Насупіў бровы і чытае. 

-- Ідзі ў той стол, налева трэці! -- 
Махнуў чыноўнік барадою, 

Як саламянаю мятлою. 

-. Адкуль яны бяруцца, чэрці? - 
Прамармытаў руды пісака. 
Пайшоў наш дзядзька-небарака, 
На стол паказаны трапляе 


-- Не важна справа, пачакае; 
Прыйдзі сюды праз тры гадзіны! 
Ўздыхнуў Антось ад той навіны. 
«Ось дзе выжыга! ось бізун, 
Бадай цябе забіў пярун! 

Чакай дабра ты ад хамулы, 
Няхай табе дасць Бог тры скулы! 
Няхай цябе водзяць сляпога, 

Як водзіш ты за нос другога!» 

І як ні кляў ён гэту п'яўку, 

Ды мусіў даць рубля за спраўку. 


Ды зноў там галаву скланяе Э Якую праўду жыцця ўбачыў дзядзька ў першы дзень 
І перад новым палупанкам н свайго знаходжання ў Вільні? 

Стаіць, прыгнуўся абаранкам. 

Чыноўнік толькі лыпнуў вокам ХХХ 


І павярнуўся к дзядзьку бокам 

Ды водзіць пёркам па «бумазе» 
(Ужо такі пачот сярмязе!). 

Стаіць наш дзядзька, не адходзіць. 
«Ну, што ж? няхай пяром паводзіць: 
Не на дажджы я, часу маю, 

Не пан я, трохі пачакаю». 

Чыноўнік лыпнуў зноў вачыма, 

Як бы на цёшчу ці айчыма, 

Зноў у паперы ён уткнуўся, 

А дзядзька наш не зварухнуўся. 
Злаваць чыноўнік пачынае, 

Што дзядзька вытрыманасць мае. 
Чыноўнік злосны не стрымаўся: 

-- Табе чаго тут? -- запытаўся, 
Сярдзіты, поўны нецярпення. 

--- Наконт зямлі: вось і прашэнне, - 
Гаворыць дзядзька так салодка, 

Як толькі можна, ды каротка 

Яго чыноўнік злы спыняе: 


Смерць Міхала 


Канец... Як проста гэта слова 
І мнагазначна, заўжды нова! 
Як часта мы пад крыжам мукі 
Ў тамленні духу ўзносім рукі 
І вочы, поўныя гарэння, 

І прагнем мігу вызвалення! 
Шчаслівы міг, бо палі путы! 
Канец -- і нейкі круг замкнуты 
У небыццё ідзе і гіне, 

Каб месца іншай даць часіне; 
І вера ў той канец няўхільны 
Знішчае тлен гнілы, магільны. 


Канеці!.. Як многа разважання 

І засмучонага пытання 

У гэтым простым, страшным слове 
Пры іншым з'явішчы і ўмове, 

Калі астатняю мяжою 

Канец кладзецца між табою 

І тым, што дорага і міла, 

Што душу грэла і хіліла 

І сэрца моцна парывала, 

Як гімн у вуснах перавала, 
Калі змутнелаю вадою, 

Дзе сонца цешыцца сабою, 
Шуміць ён вольны і імкненны 
І гучназвонны й белапенны! 

І ты, маё апавяданне, 

Жыцця адбітак, разважання, 
Нязжыты след прасцяцкай долі, 
Адвечны водгук праўды, волі, 
Ўжо бачыш дзень свайго змяркання. 
І сціхне ліры звон тужлівы, 

Бо блізак захад той маўклівы, 
Апошні крок твайго блукання. 
І смутна мне: я жыў з табою 
Адною думкаю, душою, 

Насіў цябе, як носіць маці 
Няясны воблік той дзіцяці. 
Ды ты, відаць, не ў міг шчаслівы 
На свет радзілася бурлівы 
Яшчэ далёкаю вясною 

За мураванаю сцяною 

Ў няволі жудаснай астрога, 
Калі над намі ноч-аблога 
Навісла цемраю густою 

І гнула цяжкаю пятою, 

Як неадхільная навала, 

Усё, што жыцце асвятляла. 
Ды ноч мінулася памалу 

Ў агульным жыцця перавалу, 
А там дарога, зноў дарога, 
Разлука з краем, і трывога, 
І паднявольнае блуканне, 
І гэта нуднае змаганне 





За інтарэсы жывата, 
Ды зноў варожая пята... 


Як часта я жывіў табою 
Ў разлуцы з роднаю зямлёю 
Гадзіну смутку, летуцення 
І момант радасці -- натхнення! 
Святым агнём душа палала, 
І злучнасць-згоду адчувала 
Таемных чараў-сугалосся 
І чула шум тады калоссяў 
На родных гонях на далёкіх 
І песні жнеек яснавокіх. 
А выгляд горак крутабокіх, 
Лясочкаў, хвоек кучаравых, 
Такіх прыветных і ласкавых, 
Як дабрадушныя бабулі, 
І грэлі сэрца і гарнулі, 
Ў вачах стаялі, як жывыя. 
Дрыжалі струны гаваркія, 
Ў агульны тон суладдзя гралі 
І на нявідныя скрыжалі 
Трох неажыццеўленых слоў! 
Пісалі напісы вякоў... 

Дык так: часіна развітання, 
Апошні крок твайго блукання! 


З зямлёю клопат быў вялікі, 
Прыйшлося ездзіць да Хадыкі 
Ды варушыць і галавою 

Над гэтай справай грашавою. 
А грошы йшлі, плылі, як сліна, 
Аж высякалася чупрына 


Т Тры неажыццеўленыя словы - свабода, роўнасць, бра- 

І брала нейкая нудота, 

І адпадала ўся ахвота 

Зямлю купляць і нават жыць -- 
Такая хваля набяжыць. 

А колькі гэтай валакіты! 

І ўсе на грошы прагавіты: 
Таму рубель, таму дваццатку, 
А ўсё няма ладу-парадку, 
Куды ні кінься і ні ткніся; 
Бадай яны былі звяліся 

І ўсе натарусы, канторы 

І іх пісакі-кручкатворы! 


Вандруеш, бы ў той Чартавіцы; 
Ці дурань сам, ці ўсе дурніцы, 
Ці проста кпяць з цябе, дурнога, 
Бо ты не ведаеш нічога, 

А толькі грошы выцягаюць, 

Але на грош не памагаюць. 


Прыйшлося дзядзьку весці справу 
І папацець-такі на славу. 

Бывала, вернецца з дарогі, 

Бяда і смех з яго, нябогі: 
Сярдзіты, чорны, як махнуша, 

І нават нос той, дуля-груша, 
Відаць, таксама не ў гумору 

І задзярэцца больш угору; 

Малыя шэранькія вочкі 

Яшчэ больш звужваюць куточкі, 
Глядзяць з-пад броў зусім панура, 
І ўся выраза яго хмура. 

У хаце ў першыя часіны 

Маўчыць, не кажа пра навіны, 
Зямлі не лае і не хваліць, 

Але канторы агнём паліць 


І крэпасць купчую без меры 
Кляне і жычыць ёй халеры 
Ды злосна кідае паперы 

На стол з кішэні і бубніць. 
Да дзядзькі страшна прыступіць, 
Але патроху і памалу 

Ён траціць імпаты запалу, 

Ў яго душы сціхаюць громы, 
Ён зноў-такі, як нам вядомы: 
Лагодны, добры, клапатлівы, 
На ўсё спагадны і руплівы. 


Праз нейкі час сямейка ў зборы. 
Тут маці сходзіць да каморы, 
Нясе збанішча тварагу, 

Каб скрасіць дзядзькаву тугу. 
Залье туды яшчэ смятаны, 

І дзядзьку хоць кладзі да раны! 
Смятана гэта з тварагом - 
Краса-дзяўчына з жаніхом! 
Хоць зараз іх вядзі да шлюбу. 

І вось маўклівасці той шрубу 
Адкруціць дзядзька з галавы, 
Вясёлы робіцца, жывы, 

І ўсе прыгоды, ўсе нягоды, 

І ўсе парогі-перашкоды 

Пачне апісваць сакавіта 

] пераймаць таленавіта 

Пісцоў, іх закіды-намеры 

За тыя копіі-паперы 

Ў тваю сярмяжную кішэню 
Спрытней, глыбей засунуць жменю. 
Ох, трэба ведаць іх, псялытак!.. 
Сказаць жа -- гэта іх прыбытак. 


Сядзіць, расказвае Антоні, 
Што чуў, што бачыў у Заблонні, 

Хадыку высмее часамі 
І яго «мухі з камарамі». 
А скончыць тым апавяданне, 
Што многа трэба вандравання 
І гэтай нуднай цяганіны, 
Каб дацягнуць да палавіны... 
Так, многа клопатаў з зямлёю! 
Як цяжка голаю рукою 
Рабіць, вясці такія справы! 
І больш той гутаркі і славы 
І гэтай зайздрасці і плётак 
Дзядзькоў дасужых і іх цётак 
І ўсіх наогул сваякоў, 
Бо чалавек ужо такоў,- 
Ну, больш галасу, чым карысці. 
Ох, цяжка, цяжка ў людзі выйсці 
І моцна стаць на свае ногі, 
Бо многа ў свеце вас, парогі. 
І часта роздараж іх быту 
Над імі зляжа, як навала, 
І гэта даль падчас пужала, 
Як нейкі лёс пусты, сярдзіты. 
І засмуткуеш паняволі 
Ад гэтых думак цёмнай долі, 
Калі набытак і скарб хатні 
Ідуць на звод на той астатні, 
Але ці ёсць, ці ёсць парука, 
Што будзе сэнс мець гэта мука? 
Ці дасць зямля табе збавенне 
Ад злога панскага насення? 
З адным рассватаешся тут, 
Там у другі залазь хамут. 
Паны ж і розныя чынушы 
І там патрапяць выбіць душы 
І павыцягваць з цябе жылы, 
Бо ты без права і без сілы.-- 


Такія думкі, разважанні, 

Як молат, білі ў сэрца Ганне.-- 
Тут справа не ў сваёй сядзібе, 

А ў ладзе гэтым уся злыбедзь. 
Хмурнеў тады Міхал таксама. 
Няўжо ж у свет замкнёна брама? 
Няўжо старанне пойдзе прахам? - 
Пытаў Міхал сябе са страхам. 

Ды цяжка мары-думкі траціць - 
Пажыць, пажыць у сваёй хаце! 

г- Гэ! -- так казаў Міхась, бывала. -- 
Вядома, клопату нямала, 

Ды што без клопату даецца? - 

І тут ён нават засмяецца, 

Каб цень развеяць тае смуты: 

-- І трэба часам крыж пакуты. 
Панесці, мілыя мае вы, 

Зазнаць і гора, неспадзевы! 

Але раз ты наважыў дзела, 

Ідзі станоўка, роўна, смела, 

Ідзі, назад не аглядайся 

І на другіх не пакладайся! 

А вам, сынкі мае любыя, 

Не век сядзець на маёй шыі! 
Пара падумаць, небажаткі, 

Як жыць без бацькі і без маткі, 
Бо іх жыццё -- не вечна ў свеце. 
Вось тут глуздом паварушэце! 
Дык трэба грунт мець пад нагамі, 
Каб не бадзяцца батракамі. 

Які ж то грунт? Зямля, навука, 
Але не панская прынука. 


Адзін Міхал і грэў імкненне 
Давесці справу да сканчэння. 

Але няўзнакі, неўзаметкі 
Вязала ліха свае сеткі, 

Каб іх накінуць на Міхала, 

І нінавошта не зважала, 

Бы тая злосная намова: 

Міхал прыцяміў выпадкова 
Густы, чырвоны след крываўкі! 
«Эге, брат, дрэнныя праяўкі: 
Прыйшла згінота на Міхася!» - 
Падумаў ён у нейкім страсе, 

І нават сэрца ў ім апала. 

Што за праява напаткала? 
Няўжо яна, смерць, неўзірана? 
Не, не! аб ёй і думаць рана. 
Міхал жахнуўся. Нейкі смутак, 
Ліхіх пачуццяў цёмны скрутак 
Яго агортваюць істоту; 

Ён чуе ў свеце адзіноту, 

Як бы варожых лёсаў сіла 

У вочы глянула няміла 

І ўстала нейкім грозным валам 
Між тым жыццём і ім, Міхалам. 
І першы раз ён так балюча 
Адчуў той момант немінучы, 
Які ўсіх нас вартуе пільна, 


Бо гэта смерць -- зло неадхільна. 


«Няўжо памру і стану трупам, 
Згнію ў зямлі нікчэмным сірупам 
На целе гэтае зямлі?» 

ГІ цені страшныя ляглі 

Яму на душу і на сэрца, 

Г ён так ясна, бы ў люстэрцы, 
Убачыў смерці ўсе пячаці 

І ўсе адзнгчныя пастаці. 

Міхал пачуў, што ён -- пылінка, 
А век людскі -- адна хвілінка. 





І перад ім самі сабою, 
Чуць-чуць засланыя імглою, 
Жыцця асобныя кускі - 
Малюнкі, з'явы, абразкі, 
Калісь прачуты, перажыты, -- 
Ўсплылі, як сон, даўно забыты, 
І пачуванне адзіноты, 
Пустэчы цёмнае, тускноты 
Яго прыгнула, прыдушыла. 

І стала ўсё яму няміла. 

Адно цяпер яго прагненне - 
Прад кімся пасці на калені, 
Прасіць заступы, абароны 
Ад гэтай страшнае праклёны. 


І ўспомніў ён адну драбніцу, 

Свой страх дзіцячы ў навальніцу. 
Жахліва ночка была тая! 

О, гэту ноч ён памятае! 

Прачнуўся -- шум, бразгочуць шыбы, 
Гарыць паветра іх сялібы 

Агнём сляпячым, сіняватым. 
Старыя вербы каля хаты 

Гудуць і гнуцца ва ўсе бокі, 

Над долам сцелюць верх шырокі, 
І круціць бура ім галіны, 
Кудлаціць, крышыць верхавіны, 
Бы рве іх вострымі зубамі; 

А гром цяжэрнымі клубамі 
Зямлю, здаецца, прабівае, 

І стогне хатка іх старая, 

І ўся трасецца, бы націна. 

А ён, малы, як ліст асіны, 
Дрыжыць ад страху, жмецца, плача. 
-- Засні, мой хлопча-небарача! 
Не бойся, мілы: ты -- са мною! -- 

І матка цёплаю рукою 

Яго за шыю абнімае, 

А ён да маткі прынікае; 

І ўжо не страшна бура тая, 
Бо ён захован, повен шчасця. 
А да каго цяпер прыпасці? 
Каго прасіць? каму маліцца? 
І як ад смерці бараніцца? 

А можа, гэта так, пустое? 

А пэўна, глупства там якое, 
Бо нават следу няма болю, 
Іў І ўсё, нарэшце, ў божай волі! 
Ў ім абуджаецца надзея, 
Адводзіць страх той, сэрца грэе, 
Як сонца землю пасля буры, 
Бо так заложана ў натуры. 
Ды тое ліха было ўпарта, 

І строіць жартаў з ім не варта. 
Праз нейкі час, ужо пад зіму, 
Міхал у моцным быў абніму 
Хваробы цяжкай і паганай, 
Неспадзяванай, негаданай. 

І гора ў тым: хвароба гэта 
Даўно цягнулася, не з лета, 

І ў тым была яе і сіла, 

Што незаметна налучыла, 

І спатайка гадоў праз колькі 
Яе жывілі манаполькі, 
Пакуль яна не разнялася 

І не зваліла з ног Міхася. 
Спярша Міхал перамагаўся 

І той хваробе не даваўся, 

А потым кінуўся і ў лекі, 


Больш з саматужнае аптэкі: ёў 


Піў зёлкі розныя і травы, 
Ды не палепшваў свае справы. 


Да дактароў ужо па часе 
Вазілі хворага Міхася, 

Вазілі ў холад і ў марозы, 

А ліха-боль свае занозы 
Глыбей у цела запускала, 

І ўжо з тых лекаў толку мала. 


Ляжыць Міхал маўклівы, смутны, 
І вочы выцвілі і мутны, 

У глыб душы глядзяць гаротна, 
Глядзяць тужліва і маркотна. 

І горка гэта сузнаванне, 

Што ад жыцця ты ўжо адсечан, 
І нават можа быць адмецен 

І блізак час яго сканання. 
Жыццё ж ішло, як і звычайна, 
Крыху марудна, аднастайна, 
Калі трушком, калі ступою 
Сваёю бітаю трапою. 

А з гэтым жыццем нага ў ногу 
Як бы ў адну ўсе йшлі дарогу, 
І толькі ён, адсталы, хворы, 
Папаў у нейкія зажоры 

І лічыць нудныя часіны -- 

Ён моцна выбіт з каляіны, 

І тым жыццём ён не жыве - 
Другія думкі ў галаве, 

Зусім другія пачуванні, 

Другі настрой і разважанні. 

І тое, што даўней, бывала, 

Яго так моцна захапляла, 
Цяпер здавалася няўзрачным 

І непатрэбным і нязначным; 
Яго цікавіць лёс уласны, 

Лёс пагражаючы, няясны, 
Зацята схованы, замкнёны, 

Бы кара цёмнае праклёны, 

Што кожны момант над табою 
Звісае страшнаю марою, 

І кожны час яна гатова, 
Свядома або выпадкова, 
Узнесці грозна булаву 

І апусціць на галаву 

І разам скончыць, адным махам, 
З жыццём і з цёмным гэтым страхам. 
Але што ёсць там, за заслонай, 
За гэтай сцежкаю замкнёнай? 
Няўжо пустэлі мрок разліты, 
Канец астатні, ноч нябыту? 
Міхалу вусцішна і жудка, 

І сэрца стукае ў ім пудка. 

Ох, страшна гэта ноч-пустэля! 
Яна ў пякельны мрок засцеле 
Яго жыццё і гэты свет; 
Сатрэцца, згіне яго след 

У тым сусветным праху-смерці, 
Як бы й не жыў на гэтым свеце. 
Ён чуе страшнае тамленне, 

Яго жахае зніштажэнне, 

Ён хоча жыць... Прэч, цені мроку! 
Там сэрцу цяжка, цёмна воку... 

І гэта там ён адпачыне?! 

О, не!.. І кроў у жылах стыне, 

І сэрца ў страсе замірае, 

І пот халодны выступае. 

Якая гэта недарэчнасць?! 

Хіба ён жыў?.. о, вечнасць, вечнасць! 
Як зразумець цябе і змерыць? 
І каго слухаць? каму верыць? 
Міхал ахоплен цёмнай хваляй, 
Не хоча думка йсці ўжо далей, 
Ён хоча сцішыць жудасць тую, 
Ён прагне чуць душу жывую. 


-- Ну, што ты, маці, ты б прысела, -- 
Да жонкі мовіць ён нясмела, 

А вочы просяць спачування, 

Жывога слова, спагадання. 


І ёй таксама несалодка -- 
Каротка, песня, ты, каротка 

І заціхаеш так не ў часе! 

Баліць ёй сэрца аб Міхасю; 

Яна адгадвае душою, 

У якім ён цяпер настроі. 

І цяжка ёй. Яна ўздыхае, 

Ідзе, сябе перамагае, 

І горла ціснуць ёй залозы, 

І волі, волі просяць слёзы. 

-- Памру я, Ганна! -- кажа ціха.-- 
Дайшоў да дна свайго кяліха. 
Міхась глядзіць кудысь далёка, 
І нудна ёй ад тога ўзроку, 
Надзеі гіне рэштка тая, 

І большы смутак пашыбае. 
Міхал здзівіўся: ён не тое 
Хацеў сказаць, а штось другое, 
Ды так сказалася. Ну, што ж? 
-- Не думай гэтак ты, нябож! 
Ці мала людзі так хварэлі? 
Хварэлі годы -- не нядзелі, 
Такіх здарэнняў вельмі многа, 
Але ачуньвалі, й нічога. 

І ты, дасць Бог, на ногі станеш, 
Пяройдзе ліха, ачуняеш. 

Міхал глядзіць ёй пільна ў вочы, 
Штось расчытаць па твары хоча. 
Але з усмешкаю крывою 

Трасе адмоўна галавою - “''. 
Пацеха, знаць, яму малая; 

І погляд дзесь ізноў блукае, 

Але не тут, а там, далёка; 
Слязою мгліцца яго вока, 

Ён штось яшчэ сказаць імкнецца, 
І цень на твар яго кладзецца. 


З двара ўваходзіць дзядзька ў хату; 
Ідзе прамовіць слоўка брату. 
Антось гаворыць смела, стала, 

Каб падбадрыць крыху Міхала, 
Надзею добрую падаць 

І думкі смутныя прагнаць. 

-- Як пачуваешся, Міхале? 
Мацуйся, браце, з мала-маля!.. 

А дзень які! эх, дзень харошы! 
Пайсці б цяпер, брат, па парошы! 
-- Так, брат, пайду, ды ці вярнуся? 
Якраз патраплю да Пятруся 

Ў Церабяжы пад крыж хваёвы, - 
Сказаў Міхал у тон размовы, 

Бы то звычайнае здарэнне, 

Сказаў з усмешкай засмучэння. 

-- Ну, ўжо і пойдзеш! не, брат, дудкі. 
Аб тым паходзе няма й чуткі; 

Яшчэ паходзіш за сахою 

І над уласнаю зямлёю 

Ты папацееш, і не мала, 

На картах бабка так казала; 


Не, жыць, брат, трэба, і жыць -- многа! -- 


Антось гаворыць, а ў самога 

На сэрцы стала штось трывожна, 
Бо спадзявацца ўсяго можна; 

За кожным ходзіць смерць-сляпіца. 
І дзіўна рэч: цяпер драбніца 

Ці проста рысачка якая 

Значэнне, сэнсу набывае 


І з гэтай смерцю сувязь мае, 

Ці куры ў хаце сваім дурам 
Падымуць часам шурум-бурум; 
Ці абярэцца з іх якая, 

Знячэўку пеўнем заспявае 

Для большай важнасці, вагі; 

Ці дзесь крумкач разок, другі 

У небе крумкне смутна-глуха; 

Ці ў юшках песню завіруха 
Зацягне жаласна, нудліва; 

Ці загугукае страхліва 

Злы гэты дух -- сава-начніца 

Ў кустах альховых над крыніцай, 
Гугукне так, што сэрца ные; 

Або сабака той завые, - 

Ўсё гэта -- дрэннае злучэнне, 
Праявы страшнай абвяшчэнне, 

І тую думку мімаволі 

На смерць наводзіць як ніколі. 
А прыйдзе ноч. Эх, ноч-цямніца, 
Зацятых страхаў таямніца! 
Глядзіш у вокны ты варожа 

З свайго цямнюсенькага ложа 

І за вуглом стаіш тулягай, 
Відаць, з нядобраю развагай. 

Ў мярцвячых лісцях зімняй стужы 
Стаіўся месячык дасужы, 

На шыбах беліць ён палотны, 
Такі тужлівы і маркотны. 


Міхал не спіць, а боль тупая 
Яму пад сэрца падступае. 
Няма надзей, няма жадання, 
Цяпер на свеце ўсё дазвання 
Яму няміла, нецікава, 

І сну няма, не лезе страва. 

Жыццё... ды што жыццё такое? 
Эх, глупства, глупства ўсё! пустое! 
Міхал глядзіць на блеск газніцы. 
У вочы ўбіліся драбніцы - 
Дрыгучы блеск і цені тыя 

І танцы-скокі іх нямыя. 

Яны варушацца, трасуцца, 
Пустымі смехамі смяюцца, 

То расплываюцца па столі, 

То зноў насунуцца паволі. 
Агоньчык дрыгае і скача... 

Бы штось чуваць, нібы хто плача, 
Ці то званочак пад дугою 

Звініць бясконцаю тугою? 

Там вочы нейчыя міргнулі... 

І мыслі раптам скаканулі 

У багны часаў і прастораў, 

Бо ім няма граніц, запораў. 


Глядзіць Міхал... што за хвароба? 
Ён не адзін -- іх дзве асобы: 
Адзін Міхал -- нядошлы, млявы, 
Другі -- здаровы і рухавы! 
Адзін ляжыць, другі вандруе, 
Ідзе па лесе, ў вус не дуе 

І не гадае ні аб чым. 

Дурны: не цяміць, што за ім 
Таксама ходзіць хтось варожы, 
Страшэнна здрадлівы, нягожы, 
У нейкім доўгім балахоне 

І водзіць пальцам па далоні; 
Кіўне смяшліва, знак паложыць, 
Бы штось запісвае, варожыць. 
Хто ён такі? чаго ён хоча? 

Чаго схіліўся і шамоча? 





І нейкай тухаллю і тленню 

Нясе ад чорнага адзення, 

І востры пах чуваць кадзіла... 
Ах, гэта ж смерць тут захадзіла! 
Ці гэта поп?.. І ўсё прапала, 
Няма і почуту Міхала. 

Куды ж ён дзеўся? Дзе ён? дзе? 
Эх, быць бядзе! ну, быць бядзе!.. 
Ах, не: унь ён! ён воўкам стаўся. 
Бяжыць як можа -- знаць, спужаўся. 
Ой, ой -- стрыжэнь! Ён -- гоп туды! 
Ніяк не вылезе з вады. 

Капут... Міхал-воўк прападае, 
Пад лёдам знік, як мыш рудая, 
А ўсё вакол глядзіць здзіўлёна. 

І раптам нейкая заслона 

Чыёюсь страшнаю рукою, 

Сінь неба лучачы з зямлёю, 

Ўсё пасуваецца бліжэй! 
Міхалу робіцца цяжэй, 

Ў грудзях дыханне забівае, 

А ноч-заслона націскае, 

І светлы круг, прамень пустыні, 
Вось-вось у багне-цьме загіне. 


Міхал крычыць і б'ецца ў страсе. 
Заслона чуць-чуць адышлася, 

Ён вочы цяжка размыкае - 

Ў руцэ рука чыясь другая, 

І вочы, поўныя пакуты, 

Да мутных воч яго прыкуты. 
Зняможан цяжкім ён змаганнем. 
З глыбокім жалем, садрыганнем 
Ратунку просіць у людзей, 

У брата, жонкі і дзяцей, 

Бо неба жорстка, неба глуха 

І не прыклоніць свайго вуха, 

Хоць ты прасі, хоць ты малі, 

Хоць грудзі рві і сэрца выні - 

Ты не кранеш яго цвярдыні, 

Яно далёка ад зямлі, 

Яно зацята, бо нямое, 

Яно маўкліва, бо пустое. 

-- Ты пазнаеш мяне, Міхаська? -- 
Ён уздымае вочы цяжка, 

Глядзіць на жонку.-- Ганна... Маці... 
Ратунку дайце мне!.. О, браце! 
Ратуй мяне! ратуйце, дзеткі!.,- 
Сляза-палын балюча-едкі 

На ўлалых вочах выступае... 

Міхал зяхае - заціхае... і 

-- Ой, свечку, свечку: ён канае! е 

На твары след пякельнай мукі, 

На грудзі палі яго рукі. 

Міхал яшчэ раз здрыгануўся, 

Зяхнуў так цяжка, ўвесь памкнуўся, 

Яшчэ раз вочы расчыняе, ёе 
Глядзіць, бы штось прыпамінае; 

Ён цяжка дыша, духу мала, -- 

І ўсё адразу ясна стала. 

-- Антоська!.. родны мой! канаю... 

Перагарэў, адстаў, знікаю... 

Вядзі ж ты рэй, вядзі... адзін... 9 
Як лепшы брат, як родны сын. ў : в 
Бог не судзіў мне бачыць волі 

І кідаць зерні ў свае ролі... 

Зямля... зямля... туды, туды, брат, 

Будуй яе... ты дай ёй выгляд... 


начаў 


На новы лад, каб жыць нанова... гд 


Не кідай іх... Га-а-х! - І -- гатова! 
Ні слоў жывых, ні сэрца стуку, 
І халаднеючую руку 


Антось цалуе і рыдае 
І к трупу з енкам прыпадае. 


У полі, полі 

Пры дарожачцы 

Пахіліўся крыж 

Над магілаю. 

Беглі сцежачкі 

Ў свет шырокенькі, 

Прывялі ж яны 

К той магіланцы!.. 
Ой вы, дарожанькі людскія, 
Пуцінкі вузкія, крывыя! 
Вы следам цьмяным снуяцеся 
І ўсё блукаеце, бы ў лесе, 
Вас горне шлях прасторнай плыні 
І далягляд ружова-сіні, 
Дзе так панадна свеціць сонца, 
Дзе думка тчэ свае красёнцы, 
Каб новы свет жыцця саткаць, 
Заспакаенне сэрцу даць 
І разагнаць яго трывогі!.. 
Прасторны шлях! калі ж, калі 
Ты закрасуеш на зямлі 

“І злучыш нашы ўсе дарогі? 


Які сэнс на фоне сялянскіх будняў і свята надае твору 
раздзел «Смерць Міхала»? 


Да раздзелаў «Дзядзька ў Вільні» 
і «Смерць Міхала» 


У якім становішчы апынуўся дзядзька Антось, трапіўшы 
ў Вільню? 


. Чым адрозніваюцца яго назіранні за вірлівым натоў- 


пам? Сістэматызуйце іх у паведамленні: «Трапныя ха- 
рактарыстыкі». 

З. Як стасуецца сэнсе аўтарскага лірычнага адступлення 
з думкамі Антося: «Эй, божы люд! Якая сіла / Цябе 
віхрамі закруціла?»? 

4. Раскажыце пра хваляванні Антося перад банкам. 

5. Раскрыйце сэне назіранняў і мастацкіх абагульненняў, і 
зробленых у «прасторнай, чыстай, светлай залі». 

б. Перачытайце па ўласным выбары ці з парады настаўніка 
ўрыўкі з раздзела «Смерць Міхала». 

7. Раскрыйце сімвалічную маштабнасць вобраза Міхала, і 
адзначаную К. Чорным: «У беларускай літаратуры ся- 
род іншых яе вобразаў узвышаецца трагічная постаць 
Міхала з «Новай зямлі» Якуба Коласа. Гэты чалавек 
сваю мару панёс у магілу». 

8. Якія з вядомых вам музычных твораў могуць быць фо- 
нам для чытання ўголас раздзела «Смерць Міхала»? 

9. Якія заключныя радкі раздзела нагадваюць песню гус- 





ляра? 
МАКСІМ БАГДАНОВІЧ 
Да ўсёй паэмы «Новая зямля» (1891-1917) 
І, Раскрыйце сэнс і суаднесенасць сімволікі крыжа і шляху Я ж гавару вам: добра быць коласам, 
ў творы але шчасліў той, каму давялося быць фасіле- 
с б : і васількоў: 
9. Падрыхтуйце вусныя і пісьмовыя выказванні паводле ком. Бо нашто каласы, кал! няма а Е 
прыведзенай тэматыкі: М: Баграновія 
а) «Прыдбаць свой кут»; ч 
г а ь е і чыналася 
б) Калі б яны былі гаспадарамі зямлі... (Беларускія ся- З Багдановіча многае п ай ён бай 
ляне ў паэме «Новая зямля»); маральна-эстэтычным абма ай са ва, 
: і анас - 
в) Бытавая культура беларускага селяніна (на матэры- аа на , ана 
яле паэмы «Новая зямля»); пача ае “а барбнак 
г) «Няхай надзея гарыць у сэрцы і мацнее» (думкі, на- АЕ 
веяныя паэмай «Новая зямля»); 
і : іча» -- аць даслед- 
д) На карысць сабе і людзям (пра ролю паэмы-эпапеі «Загадка Багдановіча» -- так часам гавораць да З 
«Новая зямля» ў паэзіі ХХ стагоддзя); чыкі беларускай літаратуры пра аднаго з самых яркіх н 
е) Запавет Міхала і запавет Якуба Коласа. шых паэтаў пачатку ХХ стагоддзя. І сапраўды, творчы шлях 


З. Акрэсліце значэнне паэмы-эпапеі Якуба Коласа «Новая 


й - і Ыы 
а Ба х к К і новіча своеасаблівы. На Беларусі будуч 
зямля?» У развіцц нацыянальнай свядомасці беларусаў, Максіма Багда 


паэт пражыў першыя пяць гадоў свайго маленства. Час 
яго грамадзянскага і творчага станаўлення супаў з часам 
працяглага пражывання ў Расіі. Максім Багдановіч не меў 
магчымасці вучыць беларускую мову ў школе. Яго школь- 
мыя гады прайшлі ў Ніжнім Ноўгарадзе, студэнцкія -- 

у Яраслаўлі. Беларускую мову ён з маленства вывучаў 
самастойна. Знаёмства з беларускай гісторыяй і культурай 
дапамагло Багдановічу рэалізаваць свой творчы патэн- 
цыял, заняць пачэснае месца ў гісторыі культуры. 

Нарадзіўся Максім Багдановіч Э снежня (927 лістапада 
па старым стылі) 1891 года ў Мінску. Яго бацькі наймалі 
кватэру ў невялікім драўляным доме, што стаяў непадалёку 
ад Свіслачы, у пачатку вуліцы, якая цяпер носіць імя паэ- 
та. Бацька Максіма Багдановіча Адам Ягоравіч паходзіў з 
сялян. Маці будучага паэта Марыя Апанасаўна была дач- 
кой беднага ігуменскага служачага. 

Праз паўгода масля нараджэння Максіма (ён быў 
другім сынам у сям'і) Адам Ягоравіч захварэў на сухоты. 
Давялося пераехаць на працу ў Гродна, дзе была вакансія 
ў Сялянскім банку. У Мінску засталася любімая праца ў 
школе, сябры -- рэвалюцыянеры-нарадавольцы. 

У Гродне Адам Ягоравіч займаўся навуковай і культурнай 
працай. У газеце ён апублікаваў некалькі прац па этнагра- 
фіі. Марыя Апанасаўна ў газеце друкавала свае апавяданні. 
Шчасце, аднак, было нядоўгім. У 1896 годзе сухоты звялі 
Марыю Апанасаўну ў магілу, потым памерла самая мен- 
шая з дзяцей -- сястрычка Ніна. Адам Ягоравіч увосень 
1896 года пакідае Гродна і пераязджае на працу ў Ніжні 
Ноўгарад. Тут ён таксама хутка сышоўся з перадавой інтэ- 
лігенцыяй, а з Максімам Горкім у яго нават усталяваліся 
сяброўскія адносіны. А Аляксандра Паўлаўна, сястра Ка- 
цярыны Паўлаўны -- жонкі Максіма Горкага, пазней стала 
другой жонкай Адама Ягоравіча. Век яе, аднак, таксама 
быў нядоўгім. Увесь клопат пра дзяцей у хуткім часе ўзяла 
на сябе самаахвярная Аляксандра Апанасаўна -- цётка 
па матчынай лініі Прыязджала часта з Беларусі і другая 
цётка, Магдалена Ягораўна. Яна больш за іншых уплывала 
на Максіма. З вуснаў сваіх цётак малы Максім чуў жывую 
беларускую мову, мілагучную беларускую песню. 

У 1902 годзе Максім Багдановіч паступіў у Ніжагарод- 
скую гімназію. Дырэктарам гімназіі быў адукаваны і тале- 

навіты педагог С. В. Шчарбакоў. Юнаму Максіму спрыяў 
таксама настаўнік гісторыі В. С. Кабанаў. Беларус па на- 
цыянальнасці, ён падтрымліваў і заахвочваў цікавасць 
Максіма да беларускай мінуўшчыны, да сваёй культуры і 
мовы. Дом Багдановічаў у Ніжнім Ноўгарадзе быў свое- 
асаблівай беларускай культурнай калоніяй. У гэтым кутку 
беларушчыны далёка ад роднай зямлі складваліся жыццё- 
вая арыентацыя і творчыя інтарэсы Максіма Багдановіча. 
Не менш важнае значэнне для выхавання Максіма і яго 
братоў мела і сямейная педагогіка. Адам Ягоравіч кіраваў 
літаратурнай адукацыяй сам. Ён клапаціўся, каб дзеці чы- 
талі мастацкія творы ў строгай паслядоўнасці. На раннім 
этапе перавага аддавалася фальклору - казкам, народ- 
най песні. Затым дзеці знаёміліся з эпічнымі паэмамі -- 
такімі, як «Іліяда», «Адысея», «Песня пра Раланда». 
Акрамя таго, у доме Адама Ягоравіча захоўвалася даўняя 
традыцыя, якая склалася ў беларускіх сялянскіх сем'ях: 
дзеці на вечарыне выступалі са спевамі, дэкламацыяй. 
«Хоць мае дзеці паступалі ў гімназію ў 19-11 год, Яны 
ведалі значна больш і лепш за іх аднагодкаў», - адзначаў 
Адам Ягоравіч. , І 
Рэвалюцыйныя падзеі ў Ніжнім Ноўгарадзе ўплывалі на 
паводзіны гімназістаў. Максім нейкі час захапляўся анар- 
хізмам, але нядоўга. Расла і ўмацоўвалася яго цікавасць 
да беларускага руху. У 1907 годзе беларуская віленская 
газета «Наша ніва» апублікавала апавяданне шаснацца- 
цігадовага гімназіста з Ніжняга Ноўгарада Багдановіча 
«Музыка». Напісанае паводле фальклорных матываў, яно 
нагадвае верш у прозе: «А бывала яшчэ І так, што му- 
зыка быццам вырастаў у вачах людзей, і тады граў моцна, 
гучна: гудзяць струны, звоніць рымка, бас, як гром, гудзіць 
і грозна будзіць ад сну і завець ён «народ, ! людзі падымалі 
апушчаныя голавы, і гневам вялікім блішчалі іх вочы». 
Апавяданне «Музыка» прасякнута ідэямі адраджэння -- 
заклікам вызваліцца ад летаргіі нацыянальнага жыцця, 
каб рухацца «к свету, праўдзе, брацтву і свабодзе». 

Беларуская ідэя акрыліла Максіма Багдановіча, абу- 
дзіла яго рознабаковы талент. Будучы яшчэ зусім мала- 
дым чалавекам, ён змог сцвердзіць сябе ў розных галінах 
творчасці, Таленавіты юнак звярнуўся да класічных вер- 
шаваных формаў -- санета, трыялета, рандо, актавы, ра- 
манса. На беларускую мову Багдановіч пераклаў іспанскія 
рамансы, персідскія газелі, грэчаскія пентаметры. Паэт 
імкнуўся ўзбагаціць беларускую літаратуру новымі жанра- 
вымі формамі, раскрыць багатыя магчымасці беларускай 
мовы, М. Багдановіч удала выступаў і ў якасці літаратур- 
нага крытыка, У артыкуле «Глыбы і слаі» (1911) ён пісаў 
пра беларускую літаратуру: «Вялікім пачуццём напоўнена 
ўсё яе цела, не на грашовых справах трымаецца яна І ні- 
колі не пойдзе чысціць боты капіталу!» 

Паэт-грамадзянін, Максім Багдановіч тонка адчуваў 
хараство паэтычнага вобраза ў літаратуры, музыцы, жы- 
вапісе, Пра паэзію Тараса Шаўчэнкі М. Багдановіч пісаў у 
артыкуле «Краса і сіла»: «Калі дапушчальна такое параў- 
нанне, то я скажу, што верш Шаўчэнкі падобен на асвет- 
лены знутры папяровы кітайскі ліхтар. У яго няма бляску, 
ззянне яго мяккае і роўнае, але разам з тым бачыш, што 
ўнутры ён поўны святла, і толькі паўпразрыстая абалонка 
не дае гэтаму святлу хлынуць ва ўсе бакі асляпляльным 
патокам», 

Праца на карысць беларускага адраджэння стала га- 
лоўнай мэтай у жыцці Максіма Багдановіча. У 1908 годзе 
бацька вымушаны быў пераехаць на службу ў Яраслаўль. 
Максіма ў гімназіі моцна зацікавіў выкладчык Уладзімір 
Уладзіміравіч Белавусаў: яго ўрокі лацінскай мовы былі 
багатыя на гістарычны матэрыял, Сябрамі сталі цікаўныя 
і начытаныя гімназісты Ц. Годнеў і Дз. Дзябольскі. Яны 
шмат часу праводзілі ў Пушкінскай бібліятэцы. Багдановіч 
зацікавіў іх сваёй творчасцю, беларускай культурай. У бе- 
ларускім культурным жыцці юны Максім станавіўся ўсё 
больш прыметнай фігурай, У яго вершах ажывалі воб- 
разы беларускіх міфаў, казак, гістарычнага мінулага. Калі 

малады паэт у 1911 годзе прыехаў у Вільню, яго цёпла 
сустракалі Іван і Антон Луцкевічы, Зоська Верае. Гэта 
былі вядомыя дзеячы беларускага адраджэння. Асабліва 
моцнае ўражанне ў Максіма засталося ад выдатных помні- 
каў беларускай культуры: касцёла Святой Ганны, Вострай 
Брамы, дома Якуба Бабіча, дзе была ў 1525 годзе друкарня 
Скарыны. Браты Іван і Антон Луцкевічы паказалі Максіму 
створаны імі музей беларускіх старажытнасцей. Сярод ін- 
шых шэдэўраў там былі славутыя на ўвесь свет слуцкія пая- 
сы. Усхваляваны і акрэплы душою Максім пакідаў Баць- 
каўшчыну. Паступіўшы ў 1911 годзе ў Яраслаўскі юры- 
дычны ліцэй, ён па-ранейшаму жыў беларускаю справай. 
А між тым жыццё брала ў свае ціскі. У 1908 годзе па- 
мёр старэйшы брат Вадзім. Пачаліся сухоты і ў Максіма. У 
1909 годзе бацька вазіў яго ў Ялту. У 1914 годзе пачалася 
Першая сусветная вайна. Сотні тысяч беларусаў сталі бе- 
жанцамі на абшарах Расійскай імперыі, Інтэлігенцыя была 
рассеяна, з 1915 года перастала выходзіць «Наша ніва». 
Здароўе Максіма зноў пагоршылася, прыйшлося ехаць у 
Стары Крым, Жылося бедна. Тым не менш Максім пасля 
заканчэння ліцэя вырашыў вярнуцца на Бацькаўшчыну. 
Сябры ўладкавалі яго на працу ў Камітэт дапамогі аа 
вайны. Вечарам будынак Камітэта ператвараўся ў клу! 
«Беларуская хатка». А а не была дзе. Хворага Багда- 
іча ўзяў да сябе Змітрок Бядуля. 
ВА Сабны, абла Вабаівына Вясной 1917 года яны 
сабралі грошы і паслалі Максіма лячыцца ў Ялту. Месяц 
травень прынёс цяпло і надзеі, але ён не прынёс палёгкі 
Максіму Багдановічу ў Ялце. Апошняй яго ціхай радасцю 
стала кніга вершаў: ён усё ж дачакаўся свайго «Вянка». 
За дзень да смерці Максім Багдановіч напісаў апошнія 
радкі на вокладцы: 
Ў краіне светлай, дзе я ўміраю, 
У белым доме ля сіняй бухты, 
Я не саматны, я кнігу маю 
З друкарні пана Марціна Кухты. 


263 





Памёр Максім Багдановіч 25 мая 1917 года. Жыццё 
таленавітага паэта абарвалася ў самым разгары яго шмат- 
граннага таленту. Яго творчы набытак стаў вялікім духоў- 
ным скарбам нашага народа. 

Паэзія Максіма Багдановіча пашырыла духоўны свет 
беларускай лірыкі. У сваіх творах ён апаэтызаваў радасць 
жыцця, маладосці, разумовую працу на карысць Баць- 
каўшчыны. 


9 Якая жыццёвая мэта спрыяла актывізацыі творчых сіл 
н Максіма Багдановіча? 


ПРА ЖАНРЫ ЛІРЫКІ 


Санет (лац.-- гучаць, звінець) -- від верша, які 
складаецца з чатырнаццаці радкоў. Аб'ядноўвае 
два чатырохрадкоўі і два трохрадкоўі. Чатырохрад- 
коўі звязаны дзвюма рыфмамі (абба -- абба ці абаб -- 
абаб), а трохрадкоўі -- трыма (ввг - дгдці ввг -- даг). 
Максім Багдановіч адзначыў, што дзве часткі санета на- 
гадваюць арэх-спарыш, у якім пад адной шкарлупінай 
два асобныя арэхі. Ён жа патрабаваў, «каб ні адно слова 


з яго не ўжывалася болей разу -- тады санет будзе 
варты паэмы». 
Трыялет (італ.-- трое) -- васьмірадковы верш, 


у якім два першыя і два апошнія радкі, а таксама 
першы і чацвёрты радкі аднолькавыя. Першы радок, 
такім чынам, паўтараецца тройчы. Паўторы вершаваных 
радкоў завастраюць увагу чытача на асноўнай думцы трыя- 
лета. 


9 Сярод змешчаных у падручніку вершаў Максіма Багда- 
м новіча вылучыце санет і трыялет. Адзначце характэрныя 
асаблівасці іх страфічнай будовы. 


264 


С. ПАЛУЯНУ 


Ты быў, як месяц, адзінокі: 
Самотна жыў, самотна ўмёр. 
Хоць свет і людны, і шырокі, 
Ты быў, як месяц, адзінокі. 


Красу, і светласць, і прастор 
Шукаў -- і, ад усіх далёкі, 
Ты быў, як месяц, адзінокі: 
Самотна жыў, самотна ўмёр. 


1913 


а? 1. Прачытайце радкі, якія можна назваць сентэнцыяй -- 

и сціслым змястоўным выказваннем. : 

9. Падрыхтуйце і правядзіце дыялог на тэму «Хоць свет і 
людны, і шырокі...». 


Кампазіцыю вершаванага твора, у аснове якой 
ляжыць развіццё ў кожным наступным радку па- 
пярэдне выказанай думкі, называюць ланцуговай 
кампазіцыяй. 


9 1. Прачытайце вершы «Вы, панове, пазіраеце далёка...» і 
н «Песняру». Адзначце ў іх характэрныя рысы дыялагіч- 
най структуры. 
9. Акрэсліце сэнсавую скіраванасць ланцуговай кампазіцыі. 
3. Якія матывы збліжаюць гэтыя вершы М. Багдановіча з 
вершам Янкі Купалы «Я не для вас...»? 


ж жж 


Вы, панове, пазіраеце далёка 

Ў блеску сонца з велізарных плеч 
народных, 

Але святло крые шмат чаго ад вока - 

Днём не бачыце Вы зорак пуцяводных. 


10 Бел. піт., 9 кп., 4. 2 аь 265 


? 

Загляніце жа, будзь ласка, Вы у студню: 
Ўжа даўно яна счарнела і згнівае, 

Але дно яе і ў ночы і ў палудню 

У вадзе люстранай зоры адбівае. 


К тым, каго жыццё заціснула глыбока 
Ўніз, у норы падзямельныя пад Вамі, 
Вы, панове, хоць і бачыце далёка, 
Загляніце ў душы - студні са слязамі. 


1913 


І. Як супрацьпастаўляюцца ў вершы святло і цень? З кім 
палемізуе паэт? 
2. Знайдзіце ў вершы перыфразу і раскрыйце яе ролю. 


ПЕСНЯРУ 


Ведай, брат малады, што ў грудзях у людзей 
Сэрцы цвёрдыя, быццам з камення. 
Разаб'ецца аб іх слабы верш заўсягды, 

Не збудзіўшы святога сумлення, 


Трэба з сталі каваць, гартаваць гібкі верш, 
Абрабіць яго трэба з цярпеннем. 

Як ударыш ты ім, -- ён, як звон, зазвініць, 
Брызнуць іскры з халодных каменняў, 
1910 


І. Які дыялог працягвае М. Багдановіч у вершы «Пес- 
няру»? 
2. Якія асацыяцыі выклікае ў чытача вобраз сэрца-ка- 
меня? 





ДТ 


“ав 


С 


ЛЯСУН 


Прывольная, цёмная пушча: 
Вялізныя ліпы, дубы, 
Асінніку, ельніку гушча, 
Між хвоі апаўшай -- грыбы, 


Ўсё дзіка, пустынна імшыцца, 
Агністая спека стаіць. 

На моху між спелай брусніцы 
Лясун адзінокі ляжыць. 


Каравая моршчыцца скура, 
Аброс цёмным мохам, як пень, 
Трасе галавою панура, 

Бакі выгравае ўвесь дзень. 


Гляджу на яго я уныла,- 

На сэрцы і жаль, і жуда: 

Ўсё знікла - і ўдаласць, і сіла! 
Прапала, як дым, як вада! 

1909 


І. Якія змены ў гісторыі культурнага працэсу адлюстра- 
ваны ў вершы? 

2. Пабудуйце ланцужок апорных слоў-згадак у карціне сі- 
вой мінуўшчыны. 

З. На якія пласты слоўнай культуры абапіраецца творчая 
фантазія М. Багдановіча? 


КНІГА 


Псалтыр, пакрытую няжорсткай бурай кожай, 
Я ўзяў і срэбныя засцёжкі адамкнуў, 
Перачытаў радкі кірыліцы прыгожай 

І воску з ладанам прыемны пах пачуў. 

Вось псальма слічная. «Як той алень шукае 
Крыніцы чыстай, так шукаю Бога я». 

Як вее свежасцю яе краса жывая! 

Як радасна далей спяшыць душа мая! 


І бачу я ў канцы няхітрую прыпіску, 

Што «кнігу гэтую раб божы, дзяк Гапон, 
Дзеля душы спісаў у месце Ваўкавыску 

У рок сем тысяч сто васьмы з пачатку дзён». 


1912 


І. Дзеля чаго і як «спісаў» Гапон Псалтыр? 

2. Як вырысоўваецца аблічча нашых продкаў у вершах 
М. Багдановіча «Лясун» і «Кніга»? 

З. Зрабіце параўнальны аналіз вершаў «Рольнік» Якуба 
Коласа і «Кніга» М. Багдановіча. Вызначце падабен- 
ства ў настраёвасці гэтых твораў. 


жор ж 
Цветы последние милей 
Роскошных первенцев полей, 
А. Пушкін 


Плакала лета, зямлю пакідаючы; 
Ціха ліліся слязінкі на поле. 

Але прыгожаю восенню яснаю 
Там, дзе упалі яны, вырасталі 
Кветкі асеннія, кветкі, ўспаёныя 
Тугаю, горам, слязінкамі лета. 
Кветкі асеннія, родныя, бледныя! 
Выраслі вы, каб ураз жа і згінуць. 
Можа, таму-то душа надарваная 
Гэтак любоўна вянок з вас сплятае. 


1912 











9 І. Якія думкі выклікае вобраз асенніх кветак? Вызначце 


- ролю сродкаў мастацкай выразнасці ў стварэнні гэтага 
вобраза. 
2. Раскрыйце ролю ланцуговай кампазіцыі ў вершы. 


САНЕТ 


Ахвярую А. Пагодзіну! 


Юп зоппе: зап5 «ётаці 
чац: зеці ип Іопа роёте. 
Войвеай 


Паміж пяскоў Егіпецкай зямлі, 

Над хвалямі сінеючага Ніла, 

Ўжо колькі тысяч год стаіць магіла: 

Ў гаршчку насення жменю там знайшлі. 


Хоць зернейкі засохшымі былі, 
Усё ж такі жыццёвая іх сіла 
Збудзілася і буйна ўскаласіла 
Парой вясенняй збожжа на раллі. 


Вось сімвал твой, забыты краю родны! 
Зварушаны нарэшце дух народны, 
Я верую, бясплодна не засне, 


А ўперад рынецца, маўляў крыніца, 
Каторая магутна, гучна мкне, 
Здалеўшы з глебы на прастор прабіцца. 


1911 


Т Лагодзін А.-- прафесар Харкаўскага універсітэта, аўтар 
артыкула «Беларускія паэты» (1911). 
2 Беззаганны санет варты адзін цэлай паэмы. 
Буало (фр./. 

І. Якія гістарычныя працэсы сталі прадметам роздуму паэ- Ўсе лугі-лагі, ўсе лясы-бары; 


М аа ў Вара: Чаму М. Багдановіч звярнуўся да санетнай Уздымаецца вышэй ад гор. 
ормы: ЕЎ а: 
а небе стаяй лётаюць 
2. Як пабудавана антытэза ў «Санеце»? У чым яе пада- Птахі ў нелі ненае 
бенства з антытэзай у іншых творах М. Багдановіча? Енчаць жаласна, ад нуды кр , 
З. Падрыхтуйце паведамленне на тэму «Дыялог паэта з Выглядаюць стуль прытулачку. 
: га с АЯ . . 42 
сучаснікамі і патомкамі». А па ўсёй зямлі толькі хвалі б'юць, 


Толькі хвалі б'юць белай пенаю. 
Ды па іх дужы, смелы плавае 
СТРАЦІМ-ЛЕБЕДЗЬ Страцім-лебедзь -- горды, моцны птах. 
Узмахне крылом -- быццам бор шуміць, 
Узмахне другім -- як мяцель гудзіць. 
І населі тут на лебедзя 
Птахі дробныя ўсёй стаяю. 
Лебедзь з сілы выбіваецца, 
Птушкі ажна усцяшаюцца. 
Дзень ён плавае, другі-трэці дзень, 
На чацвёрты стаў прасіць-маліць: 
«Вы ўзляціце хоць на час які, 


Не анёл у трубу уструбіў - 

З хмары Бог старому Ною гаварыў: 
«Поўна з краем чаша гневу майго 
На людскія грахі ды бясчыннасці. 
Вось надойдзе часіна суворая, 
Лінуць з неба залівы бязмерныя 

І абмыюць ад бруду смуроднага 
Ўсю зямлю яны, белы-вольны свет». 


Пачынаў тут Ной будаваць каўчэг Выбіваюся з астатніх сіл. Я 
З таго дзерава ліванскага. Дайце вы грудзям, гэй, вальней ўздыхвуЧх 
Ўшыркі гэтаму каўчэгу -- сто лакцёў, Дайце вы крылам, гэй, шырэй ўзмахнуць!» 
А ўдаўжкі -- болей тысячы. Не паслухалі птахі лебедзя. 

Ды узяў туды Ной і птах, і звяроў, Пацямнела у яго ў вачах, 

Каб не звёўся іх род з зямлі. Крыллі ўрэшце надламаліся, 

Ды не плыў к яму з мора сіняга Галава ў ваду апусцілася. 

Страцім-лебедзь -- горды, моцны птах. І пайшоў на дно мора сіняга 

Яго звычаі -- арліныя, Страцім-лебедзь -- моцны, горды птах. 
Яго ўцехі -- сакаліныя; 

Пер'і-пер'ечкі бялеюцца Ад усіх цяпер патомкі ёсць, 

Ды на золку агнявеюцца. Ды няма адных -- Страцімавых. 


У яго ў крыле -- трыста тры пяра: 
Узмахне крылом -- быццам бор шуміць, 
Узмахне другім -- што мяцель гудзіць. 

9 І. Які канфлікт пакладзены ў аснову сюжэта твора? 

Як учнуць дажджы, - пацякла вада, 9. Чым тлумачыцца зварот аўтара да легенды Страцім-ле. 
Разлілася горш ад павадка. й бедзя? я 

Затапіла ўсе лугі-лагі, 3. Якая роля інверсіі і гіпербалы ў вершы? 

жж ж 


Маладыя гады, 
Маладыя жадання! 

Ні жуды, ні нуды, 
Толькі шчасце кахання. 


Помніш толькі красу, 
Мілы тварык дзявочы, 


Адтаптаў сотні вёрст пехатом я, 
Будаваў я дарогі, масты; 

Ліўся пот мой, як рэзаў на ком'я 
Плугам глебы сухія пласты. 


Працаваў над пяском, над дрыгвою 
І не мала там выцерпеў мук, 

І не прыйдзецца мне пад зямлёю 
Гэтых чорных саромецца рук. 


Залатую касу, 


Сіняватыя вочы. А канаць ужо час: пот і слёзы 


Мне жыццё, нібы мышы, грызуць; 
Гора гне, як мяцеліца лозы, 
Цэлы век не дае мне дыхнуць. 


Цёмны сад -- вінаград, 
Цвет бяленькі вішнёвы, - 
І агністы пагляд, 


І гарачыя словы. Шчасце ж гляне і ў даль пранясецца, 


І магу я аб ім толькі сніць... 
Дык няхай жа, няхай сабе рвецца 
Мне жыццё, як сагніўшая ніць. 


Будзь жа, век малады, 
Поўны светлымі днямі! 
Пралятайце, гады, 
Залатымі агнямі! 





І! 

Э І. Падбярыце патрэбную інтанацыю для чытання верша 
- ўголас. 

2. Якімі сродкамі ствараецца рамантычны вобраз маладосці? 


Я хлеба ў багатых прасіў і маліў,- 

Яны ж мне каменні давалі; 

І тыя каменні між імі і мной 

«Гэта старажытны грэк у беларускай вопратцы. Сцяною вялізнаю ўсталі. 

Голькі грэкі ўмелі так разумець і любіць жыццё», 
А. Бабарэка Яна ўсё вышай і вышай расце 

: І шмат каго дужа лякае. 


2 ...Што ж будзе, як дрогне, як рухне яна? 
З ПЕСНЯЎ БЕЛАРУСКАГА МУЖЫКА ава а 


і 1909 





Гнусь, працую, пакуль не парвецца д І. Як у вершы беларускі селянін асэнсоўвае свой лёс? 

Мне жыццё, як сагніўшая ніць; д 2. Раскрыйце сімвалічны сэнс сцяны ў творы. 

А каб ведаў, што столькі пральецца З. Падрыхтуйце вуснае паведамленне: «Мінуўшчына і су- 
й З с часнасць у творах М. Багдановіча». 

Майго поту, не стаў бы і жыць. 

АЛЕСЬ ГАРУН 
(1887--1920) 


ЦЕРНЕВЫМІ СЦЕЖКАМІ ПАЭТА 


Незвычайна трагічны жыццёвы і творчы лёс Алеся Га- 
руна (Аляксандра Прушынскага), які працаваў у нашай 
літаратуры ў адзін час з Янкам Купалам, Якубам Коласам, 
М. Багдановічам. Нарадзіўся паэт 11 сакавіка 1887 года 
ў фальварку Новы Двор пад Мінскам у сям'і рамесніка. У 
дзяцінстве і юнацтве Алесь Гарун шмат часу праводзіў на 
вёсцы ў цёткі, Там ён рана пачаў прывучацца да працы і, 
як пісаў Максім Гарэцкі, «рабіў усё, што рабілі брацель- 
нікі, пасвіў коней, ганяў авечак, вазіў гной і г. д.». 

З дзяцінства Алесь Гарун палюбіў кніжку і ў пяць га- 
доў умеў чытаць па-руску і па-польску. У шасцігадовым 
узросце ён пайшоў вучыцца ў Мінскае гарадское прыход- 
скае вучылішча. Затым вучыўся ў рамесніцкім вучылішчы, 
пасля заканчэння якога працаваў у сталярных майстэрнях 
і на мэблевай фабрыцы. 

ТС 


У пятнаццацігадовым узросце ён стаў рабочым, пачаў 
сам зарабляць сабе на хлеб. А свае веды ён увесь чае на- 
стойліва павышаў шляхам самаадукацыі. ж 

У 1904 годзе Алесь Гарун уключыўся Ў рэвалюцыйную 
дзейнасць. Неўзабаве ён быў арыштаваны У падпольнай 
друкарні, дзе друкаваліся адозвы з заклікам да рабочых 
змагацца супраць прыгнятальнікаў і самадзяржаўя, Алесь 
Гарун быў асуджаны і сасланы на катаргу Ў Сібір. Дзесяць 
гадоў ён жыў далёка ад роднай Беларусі. Пра гэты перыя 
жыцця паэта добра сказаў Васіль Быкаў: «Жыццёвы лёс 
Алеся Гаруна на доўгі час пазбавіў яго свабоды, асудзіў на 
выгнанне і бясконцы шэраг фізічных і душэўных пакут, у 
якіх, аднак, кавалася чыстае золата паэзіі і высакароднага 
пачуцця любові да роднага краю. Так любіць і Так абя“ 
ваць радзіму, як гэта рабіў Гарун, магчыма, бадай, золь 
ў безнадзейнай ростані з ёй. Усе Гаруновы памкненні, усе 
думкі і мроі належалі тады Беларусі, яе драматычнай гіс- 
торыі і бязрадаснай сучаснасці, поўніліся вобразамі роднай 
прыроды, мілымі драбніцамі побыту, якіх ца заіартнай 
чужыне быў пазбаўлены аўтар». У далёкай сібірскай ссыл- 
цы Алёсь Гарун падрыхтаваў паэтычны зборнік «Матчын 
дар», які пераслаў у Вільню. Вайна перашкодзіла тады яго 
выданню. Ён быў надрукаваны ў 1918 годзе ў Мінску. 

На радзіму Алесь Гарун вярнуўся ў верасні 1917 года 
хворы на сухоты. У складаных умовах паслярэвалюцый- 
нага часу паэт працягваў займацца літаратурнай працай. 
Адметны талент Алеся Гаруна праявіўся не толькі ў паэзіі, 
але і ў прозе, драматургіі. Мастак слова прымаў актыўны 
ўдзел у дзейнасці беларускіх арганізацый, Ён быў рашучым 
прыхільнікам незалежнасці Беларусі. , 

Друкавацца Алесь Гарун пачаў у 1907 годзе і хутка на- 
быў грамадскае нрызнанне. Імя пісьменніка адкрыла чы- 
тачам газета «Наша ніва», якая выдавалася штотыдзень 
у Вільні на беларускай мове. На яе старонках упершыню 
ўбачылі свет многія творы маладога мастака слова. У 
аглядзе паэзіі 1911--1913 гадоў М. Багдановіч пахвальна 

выказаўся пра паэта, бо ад яго «наша пісьменнасць можа 
шмат чаго спадзявацца. Лёгкасць і мілагучнасць верша, 
рупная шліфоўка яго, новае і вельмі пекнае счэпліванне 
рыфм, -- усё гэта дужа аздабляе яго паэзію. У яго творах 
заўважаецца сіла і дакладнасць мовы. Галоўнае ж тое, што 
пры ўсім гэтым Алесь Гарун ні да каго іншага не падобны, 
што ён не зрабіўся нічыім «падгалоскам». 

Памёр Алесь Гарун заўчасна 20 ліпеня 1920 года ад 
сухотаў. Пахаваны ў Кракаве. 


9 Перадайце блізка да тэксту сэнс выказвання В. Бы- 

ы кава пра А. Гаруна. Выкарыстайце прыведзеныя ніжэй 
і сугучныя ім па сэнсе словазлучэнні: «безнадзейная 
ростань», «драматычная гісторыя і бязрадасная сучас- 
насць», «катаржная чужына». 


ж жж 


У чатырохлецце «Нашае нівы» 


Ты, мой брат, каго зваць Беларусам, 

Роднай мовы сваёй не цурайся; 

Як не зрокся яе пад прымусам, 

Так і вольны цяпер не зракайся. 
Ад дзядоў і ад прадзедаў, браце, 
Гэты скарб нам адзін захаваўся, 
У сялянскай аграбленай хаце 
Толькі ён незабраны астаўся. 

Ў старыну Беларус, не падданы, 

Гаспадарыў, быў сам над сабою 

І далёка у свеце быў знаны 

За літоўскай і ляшскай зямлёю. 
Але час прамінуў, і нядоля 
На народ, як бы камень, звалілась, 
Беларуская слава і воля 
Адышла, адцвіла, закацілась. 

Не змяняючы шэрай апраткі, 
Працаваў ты, як вол, гаратліва, 
А у хаце тваёй недастаткі, 

А на ніве тваёй неўрадліва. 

А чаму? Ты не здольны, ці хворы, 

Ці благі гаспадар, ці п'яніца? 

Мусіць, не! Бо і іншым у пору 

У цябе гаспадарыць наўчыцца. 
Светлы розум твой, брат, але дзетак 
Ад цябе, як і ўсё, адбіралі 
І на бацькаўскі родны палетак 
Працаваць-памагаць не пушчалі. 

Хто хацеў, той і смеў рабаваці, 

Без прыпросу з'язджаліся госці - 

Абдзіраць, аб'ядаць, апіваці 

І крышыць гаспадарскія косці. 
Можа б, ты і памёр, і загінуў, 

Каб не вешчая мова Баяна. 
Хто ж быў добры, яе хоць пакінуў? 
Як жа так, што яшчэ не забрана? 

Бо што бачылі госцікі-герцы! - 

І зямлю, і лясы, і кілімы,-- . 

Ўсё забралі. А мову у сэрцы, 

Ў сваім сэрцы хавалі-няслі мы. 
Дык шануй, Беларус, сваю мову -- 
Гэта скарб нам на вечныя годы; 

За пашану радзімаму слову 
Ушануюць нас брацця-народы! 
1910 


І. Якая карціна існавання беларускага народа адлюст- 
равана ў творы? Падмацуйце выказванне радкамі з 
верша. Як ацэньвае паэт нацыянальны характар і лёс 
беларуса? 


Т Гёрцы -- махляры, марнатраўцы. 

3. 
4. 


. Якім скарбам валодае, на думку паэта, народ «забра- 


нага краю»? 

Чаму аўтар заклікае шанаваць і берагчы родную мову? 
Адкажыце радкамі верша. 

Як выкарыстаны магчымасці антытэзы ў творы? 


5. Акрэсліце ролю мастацка-выяўленчых сродкаў і сродкаў 


сінтаксічнай выразнасці ў вершы. У якіх радках гучыць 


1. З якім заклікам паэт звяртаецца да песняроў? : 

9. Якія спадзяванні ўскладвае паэт на энергію пакуты І 
душэўнага болю? і 

З. Якія пачуцці і сэнс укладае паэт у пачатковыя радкі 
трох строф («Што кажаш мне, паэт...», «Пакінь, пакінь 
спяваць...», «Прашу цябе, мой брат...» )? 

4. Азначце творчую і грамадзянскую мэты А. Гаруна. 


горкая іронія? 
б. Вызначце ідэю твора. 


ПАЭТУ 


Што кажаш мне, паэт, а праўдзе тэй, што будзе? 
Мне сэрца кроіцца ад крыўды нашых дзён! 

А бачу добра й сам: ідуць да праўды людзі, 
Расцець яе жаўнер", і шырыцца загон 

Марудна, братачка! І покуль сонца ўзыдзе, 

Дык вочы выесць нам салёная раса, 

І покуль першы дзень людскога шчасця прыйдзе, 
Мільёны сэрц праткне гароты злой каса. 


Пакінь, пакінь спяваць а праўдзе тэй, што ў небе! 
Яна чужая нам, таемных праўда сіл; 

Яна не сходзіць к нам ў канечнае патрэбе, 

Калі пакуты дзень так довег” і не міл! 


Прашу цябе, мой брат, спявай аб нашым горы, 
Аб тым, што ёсць цяпер, і што даўней было, 

І што на ўсякі твар кладзець,-- як плуг, разоры, 
І што ў мільёнах душ разоры правяло. 

Прашу цябе, спявай аб горы песнь адну ты 

І наш гаротны лёс рабі яшчэ цяжэй, 

Тагды, убачыш сам, парвуцца духа путы 

І будзе ясны дзень да нас тагды бліжэй. 


Т Жаўнер -- баец, воін. 
7? Довег -- доўгі. 


ІДУЦЬ ГАДЫ 


Ідуць сабе гады, ідуць, 

Бы карагод, бясконца, 

Што ў небе зорачкі вядуць 

Ля месяца, ля сонца. 

Ідуць сабе гады, ідуць -- 

Г чалавек за імі. 

Куды цябе яны вядуць 

І сцежкамі якімі? 
«Няведама мне, скуль усё і што я; 
Няведама мне сама сцежка мая, 
Няведама мне, і куды я іду. 
Пытання не маю, ці што там знайду, 
Не ведаю жыцце, ці шчасце, ці не,-- 
Пачалася гэта, браток, не на мне». 

Ідуць гады, ідуць гады, 

І з імі ўсё на свеце. 

Сягоння ты, а йшлі дзяды, 

А заўтра пойдуць дзеці. 

Ідуць гады, і ты ідзеш 

Ўздагонь за імі, з імі. 

Нашто, скажы мне, ты жывеш 

І з думкамі якімі? 
«З аднэю я думкай у свеце жыву, 
Настаўнікам ўзяўшы і лес, і траву, 

Крыніцы, і кветкі, і цемру, і свет, 

І месяц, і зоры, і сонца прывет. 
Прысуджаны шлях свой рабі дарагім, 
Красуйся на радасць сабе і другім». 
1913 


9 1. Раскрыйце алегарычны сэнс намаляванай у вершы кар- 
в ціны. 

.-. Адзначце кампаненты баечнай структуры і іранічную 
інтанацыю. 

. Пабудуйце трыпціх з вершаў «Паэту», «Ідуць гады» і 
«Жыццё». Якім прынцыпам вы патлумачыце паслядоў- 
насць тэкстаў у складзенай вамі кампазіцыі? 


б К 


9 1. Назавіце характэрны рэфрэн у вершы. Якая яго роля ў 
н перадачы пачуцця трывогі за лёс Бацькаўшчыны і чала- 
века? 
9. У чым сэнс спрэчкі паэта з прыхільнікамі пакоры лёсу? 
3. Якое жыццё паэт лічыць натуральным для чалавека? Як 
ён разумее сэнс жыцця? 
4. Знайдзіце ў вершы формулу маральнага імператыву (за- 
гаду) і выкарыстайце яго ў якасці загалоўка да ўласнага 
выказвання, 


ЖЫЦЦЁ 


Жыве спакойна вол пад тым ярмом сваім, 
Намуляў карк. Мазолі, скрозь мазолі! 
Падкінуць сена жмут - яму й таго даволі. 
І лёс мізэрны свой не назаве благім. 


Цярпліва зносіць ён нявыгады жыцця: 
Няхай яго часамі злаюць ліха!, 

Хай свішча страшны біч, -- пакорліва і ціха 
Ідзе разораю. Кіруе ім дзіця. 


Жыві ж спакойна, вол, хадзі ў сваім ярме, 
Цягай плугі і лій свой пот на пана, 

Хаця не ведаеш, якая рэч пашана. 

Нашто яна табе? Сляпому добра ў цьме, 
Лягчэй ісці яму дарогаю жабрачай... 


А ты жывёлаў цар? Ці ж ты жывеш іначай?!. 
1917 





1 Ліха -- тут у сэнсе злосна, абразліва. 

. Падрыхтуйце невялікае выступленне на тэму «Беларускі 
погляд на каштоўнасць жыцця ў паэзіі А. Гаруна», 


жж 


Брацця, к агульнаму шчасцю 

Трэба жыццё кіраваць. 

Роўнасць, братэрства і згода 

Будуць нам шлях асвятляць. 
Згоднай, вялікай сям'ёю 
Пойдзем к дзяньком залатым, 
З думаю ў сэрцы святою, 
З нашым заданнем адным, 

Крыўды людской нам не трэба, 

Слёз не бажаем"! ніч'іх, 

Хочам, каб з яснага неба 

Слонца свяціла для ўсіх. 
Досыць было панавання 
Квотнікаў? злых, махляроў, 
Досыць для нас гаравання, 
Новых паклічам майстроў. 

Мусім народ абудзіці, 

Голасна мусім пазваць: 

Гэй, хто работнік? Хадзіце 

Новы ўсім лад будаваць! 


Т Бажаем -- жадаем. 
2 КВотнік -- ліхвяр, чалавек, які дае грошы ў доўг і бярэ вы- 


сокія працэнты за іх. 

Будуць для ўсіх там палацы, 
Стане на ўсіх там цяпла, 

Ў панстве' братэрства і працы, 
Вольнасці, хлеба й святла. 
1918 


9 І. Як можна ахарактарызаваць агульную танальнасць 
й верша? 

2. На якіх маральных каштоўнасцях заснаваны сацыяльны 
ідэал А. Гаруна? Чаму ідэал паэта можна вызначыць як 
гуманістычны? 

З. Якой уяўляецца паэту будучыня народа? Якая сувязь 
тону і заклікаў А. Гаруна з падзеямі 1917-1919 гадоў? 


ПРА АПАВЯДАННЕ «П'ЕРА І КАЛАМБІНА» 


П'ера і Каламбіна -- персанажы папулярнай у ХУІ-- 
УІІ стагоддзях італьянскай «камедыі масак», якія атры- 
малі еўрапейскую вядомасць. У гэтай імправізаванай ка- 
медыі (г. зн. без сталага тэксту, які ствараўся кожным 
акцёрам на яго густ) былі «тыповыя» персанажы -- саты- 
рычныя маскі паноў, камедыйныя маскі служак, лірычныя 
маскі закаханых. Найбольшую вядомасць атрымалі і сталі 
пераходзіць у другія нацыянальныя літаратуры традыцый- 
ныя героі любоўнага трохкутніка -- П'ера, Каламбіна і 
Арлекін (блазан, паяц, клоун). П'ера кахае сваю нявесту 
Каламбіну, але ён няўдачнік, ён увесь час засмучаны, па- 
нылы, таму што баіцца: мусіць, Каламбіна яго не любіць. 
Каламбіна пакідае П'ера і сыходзіць з Арлекінам, які ёй 
спадабаўся, бо заўсёды вясёлы і бесклапотны. 

У апавяданні Алеся Гаруна выкарыстаны гэтыя перса- 
нажы-маскі, пра што сведчыць назва і абагульненыя імёны 
герояў трэцяй часткі. Маскамі абазначаны агульныя абрысы 
сітуацый, але самі сітуацыі створаны на беларускім матэ- 


ГУ панстве - у дзяржаве. 

рыяле, звязаны з беларускай рэчаіснасцю і нацыянальным 
характарам. Сувязь з традыцыйнымі маскамі надае тром 
гісторыям асабістых адносін герояў агульначалавечы сэнс і 
тлумачыць псіхалагічны бок іх узаемаадносін. 


П'ЕРА І КАЛАМБІНА 


...«Дарагі мой, добры! Не шкадуй, не сумуй за мной!.. 
Ах, сэрца маё баліць, як нагадаю сабе тваё журлівае су- 
маванне, калі ты застанешся адзін. Дык не магу ж я, не 
магу! Беспераможнае пачуццё цягне, кліча мяне за ім... 
Пакоі нашага дома гнятуць, душаць мяне, наша пасцель 
зрабілася жарстчэйшай ад цвёрдага каменя! Не магу... 
Павінна ісці, уцякаць, бо гэта -- смерць. Не шукай нас. 
Не сярдуй. 

Твая Альжбета. 

І другою рукою: 

«Дарагі Антосю! Датачу і я колькі слоў: іначай не 
магло быць. Не сярдуй на Альжбету, а на мяне -- як ве- 
даеш. 

Віктар». 

«..Маленькая ружовая картачка з дробнымі жаноцкімі 
літарамі адразу сталася зялёнай. Вагнёвыя, чырвоныя, 
свідруючыя вочы літары, паволі ўцякаючыя з паперы, 
некуды зніклі. Потым белы свет спірытусовай лямпы 
змяніўся, зжоўк, потым сцямнела і зрабілася пуста. 

Раптам сэрца, якога ніколі не было чуваць, застукала 
ў грудзях так моцаа і звонка, што аж забалела ў вушах. 
Млосць ахапіла ўсё цела, і левая рука, разам з картач- 
кай, сама ссунулася са стала і, ударыўшыся аб поручань 
крэсла, звесілася ў паветры. 

Калі ён, перамогшы хвілёвае абяссіленне, устаў з 
крэсла, лямпа зноў засвяцілася роўным белым светам, 

але прамені яго, затрымоўваючыся пад зялёным капту- 
ром, узмацнілі страшэнна цяжкае пачуццё пусткі. 

Ад гэтага пачуцця закруцілася галава і некуды паплылі 
цёмныя сцены дубовага кабінета з алейнымі малюнкамі 
і старасвецкай зброяй. Цяжкая гатыцкая канапа з ша- 
фачкамі, палічкамі па бакох і над спінкай і вялікі парт- 
рэт жонкі над ёй на сцяне, як па загаду цудоўнай сілы, 
змянілі сваё месца і сталі якраз проць вачэй, засланіўшы 
высокія дзверы. 

З партрэта глядзелі на яго вялікія карыя вочы; ві- 
таючы, міла ўсміхаліся чырвоныя пекныя вусны; голая, 
з-пад багатага чорнага ўбрання шыя свяцілася дзяво- 
чай белізной; непакорная пасмачка валасоў спусцілася, 
уючыся, на пекны лоб. 

Яна паўстала з партрэта перад ім як жывая і на хвілю, 
здалося, як святая, абпрамянілася яркім залатым светам. 
Але як толькі ён, запомніўшыся, схацеў падысці і стаць 
перад ёй на калені і, сашчапіўшы рукі, прасіць, каб не 
адыходзіла, і крануўся з месца -- усё знікла, і зноў зра- 
білася пуста. 

Асцярожна, трымаючыся за стол і за парасстаўленыя ў 
пакоі крэслы, падышоў да канапы, і, падлажыўшы пад га- 
лаву вышываную шоўкам на зялёным аксаміце падушку -- 
яе работы,- палажыўся, і доўга, без ніякай мыслі, 
прыслухоўваўся да шуму ці то ад лямпы, ці ад вялікага 
болю ў галаве. Потым устаў, зняў са сцяны яе партрэт і 
ўмацаваў яго на крэсле з высокай спінкай. Паправіў кап- 
тур на лямпе, каб увесь свет падаў ёй на твар, і сеў на 
канапе. 

Як кінематаграфічныя абразкі, змяняючыся і мігаючы, 
панясліся ўспамінкі. Праз усё жыццё!.. Праз усё жыццё 
любіў ён яе!.. 

Вось Тосік і Бэта ў высокім белым з пазлацонымі 
гзымсам і мэблямі пакоі гуляюць у хованкі: з-за шыро- 
кага фатэля высоўваецца яе нябеская сукеначка, чуцен 
стрыманы залаты смяшок, але Тосік нібы не бачыць і не 

чуе -- трэба шукаць даўжэй, каб справіць больш радасці 
сваёй свавольнай любоце. 

Вось -- «пан Антось» просіць «высокапаважаную 
пані, каб зволілі аддаць руку панны Альжбеты, як яна 
ласкава дакляруе аддаць сваё сэрца», а «панна Альж- 
бета», стоячы гэтта ж, чырванее, як піён, і вочкамі, поў- 
нымі брыллянтовых слёзак, таксама благае «высокапава- 
жаную пані», «каб зволіла». 

Потым гучнае вяселле -- гуляў увесь павет бязмала. 
Потым штогоднія балі, на якія з'язджаліся адусюль 
госці,-- музыка, танцы, рой уздыхачоў да непрыступнай 
пані Альжбеты, а паміж імі і гэты самы Віктар Студніцкі, 
школьны прыяцель, вядомы ўсяму свету артыста-маляр. 

«Так, так -- ён жа і рабіў партрэт. Яшчэ жартаваў 
тады, што гатоў закахацца. На другі год па нашым шлюбе, 
праз тры ці чатыры месяцы, як радзіўся Янук, а, здаецца, 
праз год радзілася Стэня...» 

Думка аб дзецях перарвала рой успамінкаў, а на 
змену ім прыйшоў клопат: што рабіць з дзяцьмі? Што ім 
сказаць і як? 

«Ну, Янук -- ён мужчына і не маленькі, дык можа 
ўсё ведаць. А Стэня? Як ёй скажаш -- яшчэ ж дзіця! 
Гора, гора! Гэта ж на ўсё жыццё адаб'ецца на іх мала- 
дых, неаформаваных душах. І навуцы зашкодзіць, калі 
напісаць, а не самому паехаць. Напісаць хіба сястры, хай 
яна, як умее...» 

Быццам знайшоўшы найлепшы выхад з клопату, за- 
раз жа запомніў аб дзецях і зноў пачаў углядацца ў 
партрэт. 

Цяперака ён зрабіўся менш выразным. Таксама гля- 
дзяць яз карыя вочы і міла ўсміхаюцца губы, і дзявочаю 
белізной свеціцца адкрытая шыя, і непакорная пасмачка 
валасоў, уючыся, спадае на пекны лоб, але, здаецца, 
пакрытыя рэдзенькай, як бы з туману, сеткай, адсоўва- 
юцца далей і далей, трацяць колеры і зліваюцца ў вя- 
лікую бруднавата-белую пляму на сцяне цёмнага дуба. 


285 


Адзінота прысунулася бліжэй... «Мілая, што ты нара- 
біла?..» 

Дзве буйныя слязы нячутна вымкнуліся з куточкаў ва- 
чэй і, як бы хаваючыся ў неглыбокіх, адцяняючых пек- 
насць поўнага сілы твару маршчынах, пабеглі ўніз. Адна, 
спаткаўшы на сваёй дарозе густы вус, раздзялілася на 
некалькі дробных кропелек і схавалася ў каштанавых ва- 
ласах, а другая, прабраўшыся нейкай убочнай сцежкаю, 
упала і разбілася аб грубы шлюбны шчырага золата пяр- 
сцёнак на правай руцэ. 


У цішыню цёплага летняга вечара, абражаючы маеста- 
тычны спакой глыбокага сіне-цёмнага неба, з летняга, збі- 
тага з дашчок тэатрыка ўбіваюцца ўражлівыя згукі шпар- 
кай, вясёлай музыкі і, як бы разумеючы непрыстойнасць 
свайго ўчынку, хаваюцца ў бочных цёмных каштанавых 
алеях, дзе, напаткаўшы каля нізкай драўнянай лавы пад 
старым магутным каштанам новыя два галасы, хаваюцца 
ў траве, у лісцях дрэў і, як свавольныя дзеці, хіхочучы, 
пераклікаючыся, слухаюць, пільнуюць, што тутака будзе. 

-- Марыля, сэрца маё! У апошні раз пытаюся, ці 
любіш ты мяне? 

-- Паўлачка!.. 

-- Ну, кажы ж, кажы далей... Не магу я вытрываць, 
калі ты маўчыш... Ну, маўчы, але прысунься бліжэй, па- 
кажы свае вочкі, дай гэтыя зорачкі, я пацалую іх, як даў- 
ней цалаваў. 

-- Не!., 

-- Што не? Запомніла, як было? А вось так: пацалу- 
емся, і -- згода! Ну, Марысь! 

-- Паўлічак, змілуйся! Не трэба!.. 

-- Чаму, Марысь? Чаму ты смутная такая ўвесь гэты 
апошні месяц: ці нядужаеш? 

-- Не, ятак, Паўлічак... не магу... 

-- Чаму ж ты не можаш? 

-- Не хачу... 

-- Не хочаш? Яшчэ навіну чую, што ты не хочаш? Ха- 
дзіць са мною, сядзець, гаварыць? Чым жа я так апрыкрыў 
табе, чаму раней гэтага не было, хіба я цяпер горшы? 

-- Не, ты не... а 

-- А-а-а, я не горшы -- значыць, ёсць лепшы? Ёсць? 
Ёсць?! Ну, кажы, ну, чаму ж ты нічога не скажаш, чаго 
маўчыш?! Ну, дык я скажу: я ўсё, усё ведаю. Я ведаю, па 
кім ты ўздыхаеш. Гэта гэты надзьмуты франт, гэта выстава 
парыскага краўца вінен, што ты пры мне і смутная і не 
маеш чаго казаць. Згадаў? Праўда? Ну, Марысь, ну, мілая, 
адумайся - каго ты любіш толькі! Дзе яго розум, што ён 
рабіць можа? Піць, ілгаць, гуляць у карты? Не, не -- 
не веру, каб ты закахалася ў ім... Марылечка! А чаму ты 
так дрыжыш? І рука як лёд. Холадна? Ну, прытуліся, і 
будзе цёпла, і будзе добра... 

-- Мне цёпла, Паўлічак; я так сабе! 

- А нашто дрыжаць! Хіба баішся? Каго, мяне 
баішся? 

-- Не, я не баюся, але... я хачу ісці дамоў. 

-- Так хутка дамоў! Няміла, невясёла табе са мной. 
Даўней ты ніколі так не казала. Наадварот, сама прасіла: 
пасядзім, пагаворым. Ну, калі ж ізноў спаткаемся - заўт- 
ра? Ці, можа, саўсім не? 

-- Не, але я думаю, што нам не можна гэтак позна 
сядзець і... наогул... 

-- Што наогул? 

-- Не трэба. 

-- Не трэба нгогул?!. Вось што!.. Ідзі, ідзі - я цябе 
больш не трымаю, не хачу затрымоўваць, бо, ведама, там 
жа чакае «ён». Ха-ха! Ідзі, ідзі! 

Цень, чарнейшы ад старога каштана, устаў з лавы і 
прапаў у цемнаце алеі. Нагле каля дрэва выпраставаўся 
другі цень, роўны, просты, як абрубак, захвіляваўся ды 
скрывіўся: І 

-- Марыля! Слонейка маё! Не адыходзь, пасядзі 
яшчэ. Не любі, не трэба -- толькі пасядзі. Астанься, Ма- 
рылечка! 

-- Паўлачка, братка, не прасі -- не магу я, не магу... 
Я не люблю больш цябе! 

-- А каго любіш? 

-- Ведаеш сам. 

-- А, дык не пушчу! Хай ні яму, ні мне! 

Хвілюючыся, крывы абрубак адарваўся ад каштана і, 
як пракаціўшыся па скрыпучай жарстве алеі, знік у цем- 
наце. 

Вясёлыя, шпаркія, цікавыя, як свавольныя дзеці, згукі 
музыкі на хвілінку сціхлі, прыслухоўваючыся: што далей? 
Раптам, нарушаючы запанаваўшую ціш, пачуўся цяжкі, 
металічны стук, як ад кінутага ў жалезны чоп каменя. На- 
пружана высокі чалавечы голас крыкнуў: «А-а-а-ай!» 

Потым новы камень у жалезны чоп, і ўсё сціхла. 

Перапалоханыя, як цікавыя, свавольныя дзеці, като- 
рым часамі здарыцца натрапіць на нешта страшнае, згукі 
вясёлай музыкі з ціхім шэптам нястройнай гурбаю паняс- 
ліся назад у дрэнненькі, збіты з дашчок летні тэатр... 


Свет, свет!.. Белы, чырвоны, жоўты, зялёны ценень- 
кімі праменнійкамі і цэлымі снапамі ліецца з суфіту з 
усіх бакоў, куткоў, праз галінкі і лісце цяплічных дрэваў 
і кветак у жоўтых вазах і зялёных кадушках, з глыбіні 
дэкараваных кіёскаў, і смяецца, і гладзіць па галоўках, і 
песціць дробненькія дзівачныя хвігуркі, што хвалямі роз- 
накаляровага лугу пераліваюцца па залі вялікага тэатра. 

Цененькія галасочкі, як шчэбет дробнага птаства, злі- 
ваючыся ў адзін гул, твораць уражанне пекнага летняга 
паранку ў лесе, калі маленькія вясёлыя цэладзённыя га- 
ротнічкі спяшаюць памаліцца міламу слонцу за тое, што 
яно дало ім дзень, вясёлы характар і пекныя галасы. 

Аб чым гамоняць між сабой П'ера і Каламбіна, - 
не можна пачуць, бо іх галаскоў не вылучыш з гэтага 
агульнага гулу, але па іх тварочках, з якіх не сходзіць 
вясёлая міна, па іх жвавых рухах, бляску вочак, цікава 
аглядаючых усіх гэтых к...оў, пеўняў, сланёў і зайчы- 
каў, налпаў і анельчыкаў, каралёў і дзядоў, рыцараў і 
камінараў,-- усе знаёмыя з кніжак і пеставаныя ў неаб- 
межнай дзіцячай фантазіі хвігуры,- відаць, што побыт 
у гэтым дзіцячым царстве спраўляе для іх вялікую пры- 
емнасць. 

Маленькія сэрцайкі не стоўпяць усяго шчасця ад но- 
вых уражанняў, і, шукаючы, з кім падзяліцца, яны бягуць 
да сваіх мамачак, якія, таксама ўсміхаючыся, пазіраюць 
на дзіцячае свята са сваіх месцаў на крэслах каля сцяны. 
Смеючыся, перабіваючы адно другога, кідаюць ім крыху 
сваёй радасці і, абласканыя цёплай мамінай ручкай, бя- 
гуць, узяўшыся за рукі, у гэты натоўп, у якім так дзіўна і 
смешна, так хораша. ае 

Атласовыя, белыя з чырвонымі пампушкамі-гузікамі 
ў П'ера і рознакаляровымі ўстужкамі ў Каламбіны ўбра- 
нейкі іх мігцяць па залі, з'яўляюцца там і гэтта; ножкі ў 
белых пантофлічках ледзьве паспяваюць туды, куды хо- 
чацца бліскучым расцікаўленым вочкам. 

Ручкі, маленькія гарачыя ручкі ўзаемна сціскаюцца 
мацней, мацней... Іх доўгая дружба расце гэтта з кожнай 
новай радасцю, робіцца шыршай,-- цясней аплятае іх 
ніцямі ўзаемнай чуласці і разумення. 

Але вось каля вялікай, убранай ватовым снегам і 
праўдзівымі хвоямі лядоўні, у якой румяны калядны дзед 
абдзяляў усіх, хто зварочваўся да яго, цэлымі прыгар- 
шчамі цукеркаў, арэхаў, пернічкаў, разам з забаўнымі 
жартамі, каторых не шкадаваў нікому,-- каля гэтага 
кіёска з П'ера сталася нямілае здарэнне. 

Каламбіна, прыняўшы ў абедзве ручкі дзедавы пада- 
рункі, была затурбавана пытаннем, што рабіць, не веда- 
ючы, куды з імі дзецца, і з бяспомачнай мінай абярнулася 

к П'ера, шукаючы ў яго дапамогі. Але і той, якраз у гэты 
момант, дастаў сваю частку, а з ёй такога ж клопату, як 
і яго пекная дружынка. Убачыўшы сябе ў адным стане, 
дзеці на момант аслупянелі ад неспадзяванкі. І ў той 
самы момант пачулі над сабой зухаваты, абразлівы смех 
і непрыемна звонкі крык: «Глядзіце, глядзіце! Як дурныя, 
як дурныя, стаяць!» 

Спалоханыя і абражаныя прыяцелі абярнуліся ў той 
бок, з якога наляцела на іх неспадзяваная ўраза. Тамака, 
пырскаючы смехам, стаяў грубы, большы за іх хлапец у 
матроскім убранні і ўсё яшчэ дурна крычаў: «Як дурныя, 
абое -- стаяць і глядзяць!» Другія дзеці, ласыя да смеху, 
як пчолы да красак, пачуўшы крык грубога бусайлы, 
згрудзіліся каля іх і, самі яшчэ не ведаючы з чаго, пачалі 
смяяцца і дражніць іх. 

Каламбіна, апрытомнеўшы ад першага замяшання, 
страшэнна разгневалася. Яе маленькае сэрцайка гатова 
было разарвацца ад запанаваўшага ў ім пачуцця; нябес- 
кага колеру вочкі сцямнелі і кідалі іскры на свавольні- 
каў; з дрыжэўшых губак гатовы былі паляцець у адказ ім 
гнеўныя, гострыя, як нож, словы. 

П'ера таксама быў абураны на ўсіх, а асабліва на таго 
бамбізу, з-за якога падняўся ўвесь гэты смех і здзек над 
імі. Незаслужаны, неспадзяваны здзек грыз, еў яго, як 
вераломная крапіва, за якую часамі зачэпішся, гуляючы 
ў садзе. Каб не дзедавы падарункі, што гэтак не ў час 
прыйшліся, то пакаштавалі бы яны, а асабліва той «ду- 
рань», ці моцныя ў яго кулакі. Ён бы ім паказаў! 

Але звязаны па руках падарункамі, палавіна каторых 
прызначалася любай прыяцельцы, ён, сраброўна адшук- 
ваючы найлепшага спосабу адплаціць ім, стаяў, нічога не 
пачынаючы. 

Каламбіна ў канцы не вытрывала. Вялікі гнеў змяніўся 
на вялікія слёзы. Закрыўшы рукамі твар, каб ад вора- 
гаў утаіць сваю слабасць, і пагубляўшы пры гэтым усе 
цукеркі і пернікі, яна пабегла схавацца ад людской ня- 

праўды пад матчыну ласку, уцякаючы да тае вялікай сілы, 
пры якой заўсёды гэтак бяспечна і гэтак спакойна. Кі- 
нуўшы некалькі абражаючых слоў усім гэтым забіякам, і 
П'ера таксама пабег за Каламбінай, каб, аддаліўшыся ад 
крыўдзіцеляў, падтрымаць і пацешыць яе сваім прыхіль- 
ным, сваім... мужчынскім словам. . 

Сталася, аднак, дзіўная рэч: тая, якую ён моцна любіў 
і каторай усім сэрцам заўсёды спагадаў, успакоіўшыся 
пры матцы, на яго глядзела гнеўнымі вачыма -- як там на 
абражаўшых яе распуснікаў. Ні ціхі, даходзячы да сэрца 
погляд, ні цукеркі, захованыя з вялікім самаахвяраван- 
нем для яе, ад каторых яна цяпер адварочвалася, ні бла- 
гальныя нясмелыя словы -- нішто не рабіла ўражання, 
не змяняла гневу на міласць. Толькі заступніцтва маткі 
Каламбіны за няшчаснага і ні ў чым не віннага хлопчыка, 
здаецца, пагадзіла яе з П'ера, і яна згадзілася пайсці з ім 
гуляць зноў. 

Але закаханым, чулым сэрцам ён даведаўся, што Ка- 
ламбіна ўжо не тая, якой была за паўгадзінкі ўперад. 
Праўда, яны, як і тагды, хадзілі разам па залі, узяўшыся 
за рукі, і часамі здавалася, што ўсё ўжо запомнена!, усё 
мінула, але -- толькі здавалася! Бо калі бліскучыя ра- 
дасцю вочы Каламбіны звярталіся на яго, каб расказаць 
аб нечым пацешным, -- блеск іх паволі мяняўся, рабіўся 
халодны, сталёвы, радасць у іх гасла, усмешка мілая на 
твары распрастовывалася, хмурыліся броўкі, і пахала- 
дзеўшая ручка мімаволі выслізгвала з цёплай і такой бяс- 
сільнай рукі П'ера... 

П'ера чуў, як з кожным такім момантам траціцца яго 
шчасце, -- дык што ж ён мог зрабіць? Толькі непакоіцца, 
толькі дрыжаць за яго ў душы. , І 

Чамусьці яму здавалася, што найлацвей паправіць 
справу, трымаючы ўвагу Каламбіны толькі на сабе, і, ро- 
бячы гэта, ён няўмоўчна гаварыў ёй усякія смешныя рэчы; 


Г Тут у сэнсе забыта. 

нясмела трымаючы за руку, вадзіў яе па залі, шукаючы ёй 
новых уцех, а з пачаткам агульнай гульні стараўся быць 
лаўчэйшым і спрытнейшым за другіх, каб яна бачыла яго 
здольнасці і цаніла. Першую дзяцінную польку ён тан- 
цаваў з ёй доўга, аж покуль сама Каламбіна не сказала, 
што больш не хоча, бо закруцілася галава. 

І ўсё ж!., 

Калі пястуючыя, як лясная вясенняя песня, гукі за- 
круцілі дробненькія, дзівачныя, аблітыя рознакаляровым 
светам фігуркі ў плаўным чароўным вальцы, -- П'ера адзін 
не круціўся, а стаяў і горка плакаў. 

Каламбіна -- яго Каламбіна, вясёлая, шчаслівая, саў- 
сім другая, а не такая, як з ім,- танцавала, крышачку 
адкінуўшы назад галаву, моцна і ўфна' апіраючыся на 
руку нейкага золатавалосага маркіза ў кароткай пунсо- 
вага колеру апончы?” і са шпагай пры баку. 

Дзівуючыся з-за густой ліствы цяплічнага лаўру на гэ- 
тую пару, на сваю -- не яго -- Каламбіну, П'ера плакаў. 

Бедны П'ера!.. 

1918 


9 1. Якое ўражанне зрабіла на вас апавяданне? Што ўсхва- 
н лявала, навяло на роздум? 
2. Як героі кожнай часткі вырашаюць праблему любоў- 
нага трохкутніка: 
а) параўнайце паводзіны Антося і Паўла, калі яны да- 
ведаліся, што каханыя іх пакідаюць; 
б) хто з іх больш чалавечны і чаму, хто прызнае за жан- 
чынай права выбару ў каханні, выбару спадарожніка 
ў жыцці? 
в) у якія ўчынкі ператварылася моц і сіла пачуцця ў 
кожнага з іх? 


г) «Хай ні яму, ні мне!» -- які погляд на чалавечыя 
адносіны, асобу, наогул на жыццё перадаюць гэтыя 
словы? 


Т Уфна -- даверліва (пол.). 
7 Апонча - накідка. 


292 





3. Перачытайце, як Антось перажывае страшную для яго 


навіну. Якія мясціны можна ацаніць як паглыблены псі- 
халагічны аналіз? 


. Перачытайце дыялогі Марылькі і Паўла. Якія рэплікі 


перадаюць розніцу ў эмацыянальным стане герояў? Як 
вы ацанілі б тут майстэрства пісьменніка? 


. У трэцяй частцы апавядання дадзена нібы агульначала- 


вечае вырашэнне праблемы (таму героі названыя імё- 
намі масак): як, калі, чаму знікае закаханасць, сулад- 
дзе пачуццяў, сімпатый. Якая мастацкая мэтазгоднасць 
аб'яднала ў адным апавяданні блізкія ў агульным плане, 
але розныя па вырашэнні сітуацыі? Якая, на ваш по- 
гляд, была задума твора? Якая аўтарская ацэнка паво- 
дзін герояў, іх маральнага выбару? 

Стылістычныя рэдактары Я. А. Бебель, М. А. Паддубская 


Падпісана да друку 09.08.06. Фармат 84Х 1081/... Папера афсетная. Гарнітура 
Літаратурная і ТехіВоскС. Высокі друк. Умоўн. друк. арк. 15,54 4 0,21 укл. 
Улік.-выд. арк. 14,18. Тыраж 154 853 экз. Заказ 2222. 


Выдавецкае рэспубліканскае унітарнае прадпрыемства 
«Мастацкая літаратура» Міністэрства інфармацыі Рэспублікі Беларусь. 
ЛИ Хе 09330/0056778 ад 17.09.2004. 

220600, Мінск, праспект Пераможцаў, 11. 


Адкрытае акцыянернае таварыства «Паліграфічны камбінат імя Я. Коласа». 
220600, Мінск, вул. Чырвоная, 23. 


